

ស្រី

ហិរញ្ញវត្ថុ

ភាគទី ១

ការគ្រប់គ្រង

ភិក្ខុ ប្រាសាទ ខាត វិទ្យាសាស្ត្រ  
អ្នកប្រែចេញពីភាសាសំស្ក្រឹត

ភ្នំពេញ

ការផ្សាយរបស់វិទ្យាសាស្ត្រសម្រាប់

ព.ស. ២៥៧៧

នាយកដ្ឋានបណ្ឌិត

ស្រី

ហិកែបទេស

ភាគទី ១

ការគប់មិត្ត

ភិក្ខុ ប៉ាង ខាត់ វិរិយបណ្ឌិត

ជា

អ្នកបកប្រែចេញពីភាសាសំស្ក្រឹត

ភ្នំពេញ

ការផ្សាយរបស់ពុទ្ធសាសនបណ្ឌិត្យ

ព.ស ២៤៩៧

គ.ស ១៩៥៤

ចារិកឡើងវិញ៖ ណុល ដារ៉ា

២០០៩

# បញ្ជីរឿង

កថាមុខអ្នកប្រែ		ក
អារម្ភកថា		៧
ការគប់មិត្ត	(រឿងក្អែក អណ្តើក កណ្តុរ និងប្រើស)	១៣
ផ្ដើមរឿង	(រឿងព្រាបចិត្តគ្រីត)	១៤
កថាទី ១	រឿងអ្នកដំណើរ និងខ្លាចាស់	១៤
កថាទី ២	រឿងប្រើស ចចក និងក្អែក	២៤
កថាទី ៣	រឿងត្នាត ឆ្មា និងបក្សី	២៥
កថាទី ៤	រឿងកណ្តុរហិរណ្យកៈ	៣៦
កថាទី ៥	រឿងពាណិជ្ជចាស់ជរា និងភរិយាក្រមុំ	៣៧
កថាទី ៦	រឿងព្រាន ប្រើស ជ្រូក ពស់ និងចចក	៤៦
កថាទី ៧	រឿងព្រះរាជា បុត្រពាណិជ្ជ និងភរិយា	៥២
កថាទី ៨	រឿងចចក និងដំរីស្ត	៥៤

**ក**

**កថាមុខ**

កាលខ្ញុំអានគតិលោករបស់លោកអ្នកខកញ៉ាសុតន្តប្រឹជា ឥន្ត មុនដំបូង, ខ្ញុំឃើញមាននិទាន និងសុភាសិតជាភាព្យ មានរសជាតិផ្អែមល្អែមចាប់ចិត្តចាប់ផ្តើម នាំឱ្យនឹកស្ទើរចស្មោះលោក និងទឹកចិត្តលោកពេញដោយមេត្តាករុណាដ៏ធ្ងន់ជ្រាលជ្រៅ ។ ខ្ញុំយល់ថា លោកមិនមែនត្រឹមតែជាអ្នកកវីឯកប៉ុណ្ណោះទេ លោកជាអ្នកប្រាជ្ញ សីលធម៌ និងទស្សនវិជ្ជាផង ។ តមកមិនយូរប៉ុន្មាន ខ្ញុំបានអានហិគោបទេសបណ្ឌិតនារាយណៈទៀត ខ្ញុំឃើញសីលធម៌ និងអរិយធម៌ខ្ពង់ខ្ពស់វិសេសក្រៃលែងទៅទៀត ខ្ញុំគិតថា ធ្វើដូចម្តេចហ្ន៎ នឹងមានលោកណាប្រែជាភាសាខ្មែរ ទុកជាសម្បត្តិទិព្វវិសេសសម្រាប់ជនជាតិខ្មែរ? តាំងពីកាលនោះ ច្រើនឆ្នាំ បញ្ចេញនូវប្រភពហិគោបទេស និងរឿងរ៉ាវទាំងឡាយក្នុងពិភពលោក ធ្លាក់មកលើដៃខ្ញុំទៀត ដូចជាទេពតាប្រទាន ខ្ញុំអានហើយអានទៀត ជាប់ចិត្តស្អិតចំពោះអរិយធម៌នេះ មានបីតិបាមោជ្ជផ្អែកកាយ ផ្អែកចិត្ត ហាក់ដូចជាបានក្រេបផឹកទឹកអម្រឹត, ហើយសរសើរភ័ក្ត្រសំណាងខ្ញុំដែលកើតមកក្នុងសម័យវិបត្តិអក្សរសាស្ត្រខ្មែរ បានជួបប្រទះកិច្ចការជាស្នាដៃសំខាន់បែបនេះ, ខ្ញុំនឹកដល់លោក យើងកវីជាតិអាណ្លីម៉ង់ដ៍ ដែលបានក្រេបរសជាតិភាព្យសកុណ្ណា ជាបទឆ្លើយកវីកលិទាសៈជាតិឥណ្ឌា មុនដំបូងលោកលុតជង្គង់ចុះដល់ដី លើកដៃសំពះប្រណម្យទៅលើ អរគុណចំពោះទេពតា ដែលបានទុកអាយុឱ្យលោករហូតដល់បានអានរឿងវិសេសនេះ ។ មិនតែប៉ុណ្ណោះទេ អក្សរសាស្ត្រសំស្ក្រឹតផ្នែកពុទ្ធសាសនាក្តី ផ្នែកសាសនាព្រាហ្មណ៍ក្តី ឬផ្នែកឯទៀតក្តី សុទ្ធសឹងប្រកបដោយលម្អគួរស្ទើរចាំទីបំផុត ។ រឿងនេះជាដើមហេតុនាំឱ្យខ្ញុំតាំងចិត្តមាំថា៖ “ដរាបណាខ្ញុំមិនទាន់អស់ជីវិតទេ ដរាបនោះ ខ្ញុំនឹងប្រែហិគោបទេស និងបញ្ចេញនូវភាសាសំស្ក្រឹតនេះមកជាភាសាខ្មែរ ទុកជាប្រយោជន៍ដល់ជនានុជនទាំងឡាយ តាមកម្លាំងដែលខ្ញុំអាចធ្វើបាន” ។

ការប្រែគម្ពីរដីកាក្សនខ្នាតជាអរិយធម៌ឥណ្ឌាមកជាភាសាខ្មែរ ទុកថាជាការប្លែកក៏ពុំមែន ឬទុកថាជាការមិនប្លែក ក៏ពុំមែនដែរ ។ ព្រះបាទកោណ្ឌិណ្ណៈជាក្សត្រសម័យក្រុងភ្នំ (Fou-nan) ជាជាតិឥណ្ឌាបាននាំអរិយធម៌មកកាន់ប្រទេសកម្ពុជាមុនដំបូង រវាងខាងចុងសតវត្សរ៍ទី ២ នៃគ្រឹស្តសករាជ ។ ចាប់ពីសម័យនោះមក អរិយធម៌ឥណ្ឌា ហូរចូលមកកាន់ប្រទេសកម្ពុជាឥតអាក់ រហូតដល់បច្ចុប្បន្ន កាលនេះ មានគោលគឺ សាសនាព្រាហ្មណ៍ មានគម្ពីរត្រៃវេទ គម្ពីរឧបនិស័ទ គម្ពីរហិរវង្ស គម្ពីរបុរាណ រឿងរាមកេរ្តិ៍ រឿងមហាភារតៈ និងពុទ្ធសាសនា មានគម្ពីរព្រះត្រៃបិដកជាដើម តែគម្ពីរដីកា និងទំនៀមទម្លាប់សាសនាព្រាហ្មណ៍អស់នោះ កប់បាត់នៅក្រោមប្រាសាទបុរាណទាំងឡាយស្ទើរតែអស់ហើយ នៅសល់តែពុទ្ធសាសនាដែលហូរចូលមកក្រោយគេ ។ អរិយធម៌អស់នេះ មិនមែនជាអាថ៌កំបាំងអ្វីសោះ

ខ

កាលបើយើងបើកភ្នែកក្រឡេកមើលទៅលើទំព័រប្រវត្តិសាស្ត្រសាកល ដែលអ្នកប្រាជ្ញទាំងឡាយបាន ចារឹកទុកមក ។ ដើម្បីបញ្ជាក់សេចក្តីពិតនេះ លោក ស៊ីល្វាំងឡេវី សរសេរថា៖<sup>(១)</sup> ប្រទេសឥណ្ឌាជាដើម មេគំនិតប្រាជ្ញា មេដើមរឿងនិទានផ្សេងៗ មេជំនឿសាសនា មេទស្សនវិជ្ជា មេច្បាប់ និងមេការរចនា ថ្វីបរាស៊ីអស់ភាគ ៣ ក្នុង៤” ។ លោក ស៊ីដេស សរសេរថា៖<sup>(២)</sup> “អ្នកប្រាជ្ញប្រទេសឥណ្ឌាភ្លេចសូន្យ ឈឹង មិនដឹងជារប្បធម៌ខ្លួនផ្សាយទៅកាន់ប្រទេសអាស៊ីភាគខាងកើត និងភាគអាគ្នេយ៍ រហូតមកដល់ កាលឥឡូវនេះអ្នកប្រាជ្ញឥណ្ឌាខ្លះចេះបារាំង និងចេះហុល្លង់ដ៍ ទៅស្វែងស្វែងរកប្រភពប្រវត្តិអស់នេះចេញ ពីមហាវិទ្យាល័យក្រុងប៉ារីស (Paris) និងឡឺដ៍ (Leyde) ហើយពោលថា “មហាប្រទេសឥណ្ឌា” (Greater India) ។

ហិតោបទេសនេះប្រែថា ការប្រៀនប្រដៅប្រយោជន៍ ការពន្យល់ប្រយោជន៍, ការប្រាប់ ប្រយោជន៍ ឬការដឹកនាំជនានុជនឲ្យបានប្រយោជន៍នៅនាលោកិយនេះ ពុំនោះថា ពាក្យប្រៀនប្រដៅ សីលធម៌ដល់ជនានុជនទាំងឡាយ ពុំនោះសោតនឹងហៅថា ធម៌បំពេញមនុស្សភាពក៏សឹងបាន ជាគម្ពីរ ចាស់បុរាណ មានអាយុរាប់ពាន់ឆ្នាំ គេនិយមប្រែស្ទើរគ្រប់ភាសាក្នុងសាកលលោក ទោះជាអាស៊ី ឬអឺរ៉ុប គេទុកជាលោកនីតិ ឬគតិលោកមួយដ៏សំខាន់ ។ ហិតោបទេស ជាភាសាសំស្ក្រឹតនេះមានលម្អ៤ប្រការគឺ ១- សេចក្តីជ្រាលជ្រៅទន់ផ្អែម, ២- ប្រើពាក្យពេចន៍លែបខាយល្អស្រស់, ៣- ជើងកាព្យណែងណង, ៤- រឿងរ៉ាវទាក់ទងគ្នាដឹកដូចរឿង១០០១យប់ ។ បើនរណាបានអានហើយ នរជននោះ ជាប់ចិត្តនឹកស្ទើរច ជញ្ជក់មាត់ចង់មើលចង់អាន និងនឹកទៅដល់អ្នកនិពន្ធដើម ស្ទើរចសរសើរស្នាដៃ និងចិត្តប្រកបដោយមេត្តា ក្រាលទៅគ្របដណ្តប់សព្វសត្វទាំងឡាយ ។

លោក ល័ល្ល ល័ល្ល បណ្ឌិតឥណ្ឌាជាតិព្រាហ្មណ៍ សរសេរទុកថា “ហិតោបទេសនេះលោក នារាយណៈមហាបណ្ឌិតឥណ្ឌារៀបរៀងឡើងដកស្រង់ពីគម្ពីរដើមឈ្មោះបញ្ចកត្ត្រៈ និងគម្ពីរផ្សេងៗទៀត ដូចសេចក្តីដែលបណ្ឌិតនារាយណៈបានពោលទុកក្នុងអារម្ភបទលោកស្រាប់ ។ ផ្ទៃសេចក្តីហិតោបទេស នេះ បើតាមការសង្កេតមើល ឃើញមានទំនងស្របទៅខាងពុទ្ធសាសនា ដោយច្រើន ដូចសេចក្តីយល់ នៃលោក បេន-ហ្វែ បណ្ឌិតអង់គ្លេសថា៖ “ហិតោបទេសនេះ គង់អាស្រ័យគោលពុទ្ធសាសនាផ្សំផង ដែរ” ។ តាមសេចក្តីគ្រូរគ្នានៃអ្នកប្រាជ្ញពង្សាវតារលោកសរសេរថា ហិតោបទេសភាសាសំស្ក្រឹត កើត ឡើងក្នុងរវាងសតវត្សរ៍ទី ១០ នៃពុទ្ធសករាជ (សតវត្សរ៍ទី ៥ គ.ស.) ហើយចម្លងតគ្នាទៅស្ទើរតែគ្រប់

<sup>១</sup> L'Inde civilisatrice: Page 136.

<sup>២</sup> Historire ancienne des Etats hindouiee d'Extreme Orient, Introduction Page III.

**—គ—**

ភាសាប្រទេសឥណ្ឌា មានភាសាបង្កើល មហាវិត ជាដើម តែដែលសំខាន់ជាងគេនោះ គឺរបស់បណ្ឌិត លីលូលីលូ ជាភាសា ក្រុងកាខា ឈ្មោះរាជនីតិ ។ តពីប្រទេសឥណ្ឌាទៅទៀត គេប្រែជាភាសាបេហ្គី រវាងសតវត្សរ៍ទី ១០ នៃពុទ្ធសករាជ (សតវត្សរ៍ទី ៦ គ.ស), ពីភាសាបេហ្គី ជាភាសាអាវ៉ាប់ រវាងសតវត្សរ៍ទី ១៥ នៃពុទ្ធសករាជ (សតវត្សរ៍ទី ៨ គ.ស), ប្រែពីអាវ៉ាប់ទៅជាភាសាហិបរូ (ធូហ្ស), ប្រែពីភាសាហិបរូទៅជាភាសាក្រិក ទៅជាភាសាធំៗក្នុងទ្វីបអឺរ៉ុបមានភាសាអាល្លឺម៉ង់ អង់គ្លេស និង បារាំង ជាដើម ។ ខ្ញុំសូមអភ័យទោសដោយខ្ញុំមិនបានលើកយកឈ្មោះអ្នកប្រែទាំងអស់មកចារឹកទុកក្នុង ទីនេះទេ យកតែគោលខ្លះ ល្មមឱ្យដឹងដំណើរសេចក្តីដូចតទៅនេះ៖

ក្នុងសតវត្សរ៍ទី ២៣ នៃពុទ្ធសករាជ (សតវត្សរ៍ទី ១៧ គ.ស) បណ្ឌិតលទ្ធិឥស្លាមជាតិបារស៊ី (បៀរស៍) ឈ្មោះតាជ ឯទឌិន ភាសាបៀរស៍ឱ្យឈ្មោះថា មហ្វារីហ៍ អល កូលូព ប្រែថា “គម្ពីរបញ្ជើត ចិត្តឱ្យរីករាយ” តែជាធម្មតាអ្នកកាន់សាសនាឥស្លាម កាលប្រែនោះគេបំប្លែងសេចក្តីដើមជាលទ្ធិសាសន៍ ព្រាហ្មណ៍ ឱ្យមានទំនងទៅជាលទ្ធិឥស្លាមទាំងអស់ ។ ឯសេចក្តីប្រែរបស់បណ្ឌិត តាជ ឯទឌិត នេះត្រូវ បណ្ឌិតឥណ្ឌាឈ្មោះ មើរ ពហា ខួរ-អាឈី ហូសែនី ប្រែត្រឡប់ជាភាសាឥណ្ឌូស្ថានីវិញ កាល ព.ស. ២៣៤៥ (គ.ស ១៨០២) បោះពុម្ពនៅក្រុងកណ្តកត្តា ឱ្យឈ្មោះជាអក្ខរត ឥ.ហិណ្ឌូ ប្រែថា សីលធម៌ ឥណ្ឌា ។ ឯសេចក្តីប្រែជាភាសាទ្វីបអឺរ៉ុបមុនដំបូង ច្រើនមានសេចក្តីប្លៀងប្លាតពីសៀវភៅដើមដោយ ច្រើន ព្រោះកាលនោះ ការចេះដឹងភាសាសំស្ក្រឹតនៅទ្វីបអឺរ៉ុបពុំទាន់មានបរិបូណ៌ ក្នុង ព.ស ២៣៥៧ (គ.ស ១៨៤៤) ទើបលោក ម៉ាក់ មុល្លើបណ្ឌិតអាល្លឺម៉ង់ដ៍ ប្រែបានត្រឹមត្រូវតាមសៀវភៅដើម ។ កាល ព.ស ២៣៩១ (គ.ស ១៩៤៩) លោក ហ្វ្រង់ស្វ័យ ជនសុដ បណ្ឌិតអង់គ្លេស ប្រែជាភាសាអង់គ្លេស ក្នុង ព.ស ២៣៩៤ (គ.ស ១៨៥១) លោក ដេម៉េត្រីយ៉ូស គាឡាណូស៍ ជាតិក្រិក នៅក្រុងអាថែន ប្រែជា ភាសាក្រិក, លោកនេះបានចូលទៅនៅប្រទេសឥណ្ឌាទាំងពីកាល ព.ស ២៣២៩ (គ.ស ១៧៨៦) ដល់ ព.ស ២៣៧៦ (គ.ស ១៨៣៣) ។ ក្នុងព.ស ២៣៩៨ (គ.ស ១៨៥៥) លោកអេដ្វារដ៍ ឡង់ស៊ីរូ ប្រែជាភាសាបារាំងក្នុងបណ្ណាល័យ ឯលសេវីរីយែន ដ៍ បស៊ានេតិ (Bibliathequeelzevirienne de P.jannet) ។ ក្នុង ព.ស ២៥៦២ (គ.ស ១៩២១) លោកនាគប្រទីប បណ្ឌិត សៀម ប្រែជាភាសា សៀម ។ ដើម្បីឱ្យស្រួលទៅតាមទំនងភាសាខ្លួន ហិតោបទេសជាសំស្ក្រឹត បោះពុម្ពផ្សេងគ្នាក្តី សេចក្តី ប្រែគ្រប់ជាតិភាសាក្នុងសាកលលោកក្តី តែងមានសេចក្តីខ្វះខាតលើសលប់ខ្លះដោយអង្លើ ដោយការ បន្ថែមបន្ថយទៅតាមអត្ថនាម័តិ ពុំនោះក្លាយទៅជាសុភាសិត ឬរឿងនិទានជាតិភាសានោះៗសុទ្ធសាធ ដូចកាព្យលោក ឡាហ្វុងតែន បណ្ឌិតបារាំងជាឧទាហរណ៍ សេចក្តីពិត ហិតោបទេសនេះគឺបញ្ចេញត្រង់

ឃ

តែម្ដង ដោយគ្រាន់តែបំព្រួញមកនៅត្រឹមតែ ៤ ភាគគឺ៖ មិត្តលាភ (ការគប់មិត្ត)១, សុហ្មឡេទ (ការបំបែកមិត្ត)១, វីគ្រហៈ (សង្គ្រាម)១ និងសន្និ (សន្តិភាព)១ ។ អែបញ្ចតន្ត្រៈមាន ៥ភាគ (បញ្ច = ប្រាំ, +តន្ត្រៈ = ច្បាប់) ច្បាប់ប្រាំប្រការ ។ ខ្ញុំប្រែជាភាសាខ្មែរនេះ ក្នុងមួយភាគបោះពុម្ពជាមួយសៀវភៅរហូតដល់គ្រប់ទាំង ៤ភាគ ។

ហិតោបទេសដែលខ្ញុំប្រែនេះ ខ្ញុំប្រែត្រង់តាមច្បាប់ភាសាសំស្ក្រឹតនារាយណបណ្ឌិត ដែលលោកកាលីនាថ បាណ្ឌុរង្គ បរវត បោះពុម្ពលើកទី ១០ កែតម្រូវដោយលោក វាសុទេវ- លក្សណៈសាស្ត្រី បាង្កី ការបោះពុម្ពផ្សាយដោយលោក បាណ្ឌុរង្គ ជារដី ម្ចាស់រោងពុម្ព “និយមសាគីរ” នៅក្រុងប៉ូប៉ៃ គ.ស ១៩២១ ។ កាលប្រែ ខ្ញុំរកកលនឹងប្រែផ្ដិត មិនបានបន្ថែមសេចក្ដីឲ្យឃ្លាតឆ្ងាយពីច្បាប់ដើមពេកទេ គ្រាន់តែសម្រួលទៅតាមទំនងភាសាខ្មែរប៉ុណ្ណោះ ព្រោះចង់រក្សារសជាតិលំនាំភាសាសំស្ក្រឹតឲ្យគង់នៅ តែទោះជាខំប្រឹងប្រៀនយ៉ាងណា ខ្ញុំនៅតែមានភ័យក្នុងរឿងនេះមិនអស់មិនហើយ ព្រោះការប្រែភាសាមួយទៅភាសាមួយ តែងមានការឃ្លៀងឃ្លាតលម្អៀងសេចក្ដីគ្នាជាធម្មតា ដែលជាទោសគេចាំរួច ណាមួយវិជ្ជាអក្សរសាស្ត្រខ្មែររបស់ខ្ញុំនៅទំនងខ្លីពេក មិនអាចឈោងចាប់សំនួនវោហារពាក្យមួយមាត់ៗ នៃអក្សរសាស្ត្រសំស្ក្រឹត យកមកប្រែជាពាក្យខ្មែរឲ្យច្បាស់លាស់ដូចសេចក្ដីដើមបាន ហើយជាការលំបាកលើសសមត្ថភាពរបស់ខ្ញុំផង ។ ដើម្បីជាក្រឡឹងណែនាំឲ្យទូលាយគំនិត ខ្ញុំបានយក ហិតោបទេស ច្បាប់ប្រែជាភាសាសៀមរបស់លោក នាគប្រទីប រោងពុម្ព ហងសមុទ្រថៃ ខែតុលា ព.ស២៤៩៤ និងហិតោបទេស ច្បាប់ប្រែភាសាបារាំងរបស់លោក អេឌ្យអារដ៍ ឡង់ស៊ីរ៉ូ រោងពុម្ពមេសិននីវ គ.ស ១៨៨២ ។ ខ្ញុំបានធ្វើនិយលក្ខណៈខ្លះប្រាប់សេចក្ដីប្លែកគ្នាចំពោះសុភាសិតដែលមានប្រយោជន៍គួរឲ្យដឹង ហើយបំព្រួញនាមលោក អេឌ្យអារដ៍ ឡង់ស៊ីរ៉ូ ថា “ឡង់ស៊ីរ៉ូ” នាមលោកសេដ្ឋីរយកោសេស នាគប្រទីប ថា “នាគប្រទីប” សូម្បីខ្ញុំខំប្រឹងប្រែងកុំឲ្យមានការភ្លាំងភ្លាត់ ការប្រែនេះនៅតែមានការខុសឆ្គាំឆ្គងតក់សេចក្ដី ឬទោសអ្វីមួយ ដែលហួសកម្លាំងសតិបញ្ញាសេចក្ដីព្យាយាមខ្ញុំ ថាបើមានធម្មតាគង់អភ័យទោសឲ្យបញ្ជាជនជាអ្នកប្រាជ្ញភាសាសំស្ក្រឹតអនាគត និងជាភាជនៈ ទទួលត្រង់រងនូវកេរ្តិ៍មតិក គឺការភ្លាំងភ្លាត់ខុសរបស់ខ្ញុំក្នុងការប្រែច្បាប់នេះ ហើយនឹងកែសម្រួលឲ្យបានត្រឹមត្រូវល្អឡើង ទុកជាហិតានុហិតដល់បងប្អូនរួមជាតិទៅ ។ សេចក្ដីប្រែនេះ ខ្ញុំទុកជាទិវពាក្យនៅចាំវស្សាអស់ត្រៃមាសក្នុងឆ្នាំឆ្លូវឯកស័ក ព.ស ២៤៩២ ។

ខ្ញុំមានអំណរយ៉ាងក្រៃលែង ចំពោះលោកគ្រូព្រះទេពសត្តា សូរ ហាយ ក្រុមជំនុំព្រះត្រៃបិដក និងព្រះគ្រូមុនីសោភ័ណ សេខ នាង សាស្ត្រាចារ្យសាលាបាលីជាន់ខ្ពស់ ដែលជួយឲ្យនិយក្នុងការប្រែ ។ ខ្ញុំសូមអរគុណលោកព្រះបាទ្យាត់ពោធិរាម ជា ឆាយ សាស្ត្រាចារ្យសាលាបាលីជាន់ខ្ពស់ ដែលពេញចិត្ត

ង

នឹងភាសាសំស្ក្រឹតដូចខ្ញុំដែរ ព្រមទាំងសហការីទាំងឡាយ ដែលបានយកព្រះទ័យទុកដាក់ជួយសរសេរ  
ជួយកែតម្រង់ជំនួសខ្លួនខ្ញុំ ។ សូមអរគុណលោក ជុំ ទួត ទីប្រឹក្សាព្រះរាជាណាចក្រ ដែលស្រឡាញ់ការ  
នេះ ហើយបានអាវាធនាសូមឱ្យប្រែហិរិយទេសនេះយកទៅបោះពុម្ពផ្សាយដល់សាធារណជន ។

ខ្ញុំសូមឱ្យប្រជាជនខ្មែរបានប្រកបដោយសេចក្ដីសុខចម្រើនគ្រប់ប្រការ!

វត្តឧណ្ណាលោម ថ្ងៃពុធ ៦ រោច ខែភទ្របទ ឆ្នាំឆ្លូវ ឯកសក ព.ស ២៤៩២

ត្រូវនឹងថ្ងៃទី ២៧ ខែកញ្ញា គ.ស ១៩៤៩

ភិក្ខុ ប៉ាង ខាត់ វិរិយបណ្ឌិតោ



២  

**អារម្ភកថាលើកទី ២**

ហិតោបទេសភាគទី ១ ឡើងកាន់ពុម្ពលើកដំបូងនៅក្នុងឆ្នាំឆ្នួវ ឯកសក ព.ស ២៤៩២ បណ្ណការ យីន ឆៃ ជាអ្នកបោះពុម្ពផ្សាយ មកដល់ឥឡូវនេះ សៀវភៅនេះបាត់មុខពីបណ្ណការអស់ទៅហើយ ។ មានអ្នកត្រូវការមកសួររឿយៗ សម្ដែងឲ្យឃើញថា មានអ្នកអានច្រើននាក់ត្រូវការណាស់ ។ ខ្ញុំឃើញ ដូច្នោះ មានសេចក្ដីរីករាយសប្បាយចិត្តណាស់ដោយគិតឃើញថា ការព្យាយាមរបស់ខ្ញុំដែលខំប្រឹងប្រែង នោះ មិនឥតប្រយោជន៍ទេ បានផលសមតាមបំណងខ្ញុំហើយ ។ ឥឡូវនេះគួរចាត់ការបោះពុម្ពលើកទី ២ តទៅទៀត ដើម្បីបំពេញសេចក្ដីត្រូវការអ្នកអានទាំងឡាយ ដែលមានសេចក្ដីស្រែកឃ្លានចង់ចេះដឹង ទើបខ្ញុំប្រគល់ហិតោបទេសនេះទៅបណ្ណការគីម គឺ ឲ្យចាត់ការបោះពុម្ពលើកទី២នេះ តទៅ ។ ខ្ញុំបានកែ តម្រឹមតម្រូវសេចក្ដីខ្លះ ដែលភ្លាត់ភ្លាំងឲ្យបានល្អ ហើយបានអនុញ្ញាតឲ្យចាត់ការបោះពុម្ព ។

វត្តឧណ្ណាលោម ថ្ងៃសៅរ៍ទី ៥ រោច ខែពិសាខ ឆ្នាំមមី ឆស័ក ព.ស ២៥៩៧

ត្រូវនឹងថ្ងៃទី ២២ ខែឧសភា គ.ស ១៩៥៤

វិរិយបណ្ឌិតោ ប. ខាត់

# ស្រី

## ហិតោបទេស

### អារម្ភបទ

១- សូមសេចក្ដីប្រាថ្នារបស់ សាធុជនទាំងឡាយបានសម្រេចផល ដោយកិរិយាប្រសិទ្ធិនៃព្រះ ឥសូរ ដែលរស្មីភាគ១ ក្នុង ១៦ ស្ថិតនៅព្រំព្រះនលាដ ដូចជាលេខា (១) នៃពពុះទឹកទន្លេគង្គា ។

២- ហិតោបទេសនេះ នរជនបានត្រងត្រាប់ស្តាប់ហើយ នឹងប្រគល់ឲ្យនូវសេចក្ដីជំនាញក្នុង ភាសាសំស្ក្រឹត នូវសេចក្ដីផ្ដោរផ្ដាសក្នុងសម្ដីថ្មីមាត់ និងក្នុងនីតិវិជ្ជាទាំងឡាយដ៏វិចិត្រផ្សេងៗ ក្នុងទីទាំង ពួង ។

៣- អ្នកប្រាជ្ញ កាលបើស្វែងរកវិជ្ជា និងទ្រព្យ គប្បីគិតថាដូចជាខ្លួនមិនចាស់ មិនស្លាប់, កាលបើ ស្វែងរកធម៌ គប្បីគិតថាខ្លួនត្រូវប្រឹក្សបាបក្របួចសក់បោកសម្លាប់ឥឡូវនេះហើយ ។

៤- បណ្ដាទ្រព្យទាំងពួង, វិជ្ជា លោកពោលថាជាទ្រព្យដ៏ឧត្តម ព្រោះវិជ្ជាចោរលួចយកមិនបាន ផង កាត់ថ្លៃមិនបានផង មិនចេះអចរិលទៅផង សព្វៗកាល ។

៥- វិជ្ជាយិតយោងជនដែលនៅថោកទាប ឲ្យបានចូលទៅជិតព្រះនរេបតីដែលគេនៅជិតបាន ដោយកម្រ ឬអ្នកមានបុណ្យដ៏ក្រៃលែងជាងព្រះនរេបតីទៅទៀត ដូចស្ទឹងដែលនៅក្នុងទីទាបតែងប្រមូល យកទឹកចូលទៅកាន់សមុទ្រ ។

៦- វិជ្ជា នាំឲ្យមានវិន័យ, វិន័យ នាំឲ្យបានសេចក្ដីថ្លៃថ្នូរ, សេចក្ដីថ្លៃថ្នូរ នាំឲ្យបានទ្រព្យសម្បត្តិ ទ្រព្យសម្បត្តិ នាំឲ្យបានធម៌ ធម៌ ដឹកនាំឲ្យបានសេចក្ដីសុខ ។

៧- សស្ត្រវិជ្ជា<sup>(២)</sup> និងសាស្ត្រវិជ្ជា<sup>(៣)</sup> ទាំងពីរនេះ គួរប្រតិបត្តិសិក្សារៀនឲ្យចេះដឹងទាំងអស់ វិជ្ជាទី១ ខាងដើម (សស្ត្រវិជ្ជា) កើតចម្រើនឡើង ដើម្បីសើចលេងជាត្តុតកំប្លែង, វិជ្ជាទី២ ខាងចុង (សាស្ត្រវិជ្ជា) បុគ្គលគួរគោរពក្នុងកាលទាំងពួង ។

៨- រូបគំនូរដែលគេគូរទុកព្រំភាជនៈថ្មី មិនឃ្លាតក្លាយទៅជាប្រការដទៃយ៉ាងណា នីតិវិជ្ជា

<sup>១</sup> - បន្ទាត់ គំនូល ឬត្រា គឺរស្មីភ្លឺផ្អែកដូចបន្ទាត់ ឬត្រាផ្សាយចេញពីពពុះទឹក ។  
<sup>២</sup> - វិជ្ជា កសាង ឬប្រើជាអាវុធសម្រាប់ប្រហារគ្នាទៅវិញទៅមក ។  
<sup>៣</sup> - វិជ្ជា ការចេះដឹងក្បួនខ្នាត គម្ពីរ ដឹក ច្បាប់ សម្រាប់ប្រតិបត្តិឲ្យកើតសេចក្ដីសុខក្សេមក្សាន្ត ឬសេចក្ដីចម្រើនលាភ ។

ដែលគេបង្ខំកបង្ហាត់ដល់កូនក្មេងទាំងឡាយដោយថា ជាគ្រឿងប្រៀបធៀប ក៏ជាប់នៅយ៉ាងនោះ លោក  
ពោលទុកក្នុងទីនេះគឺ៖

៩- ១. មិត្តភាព (ការគប់មិត្ត) ២. សុហ្មទ្តេទ (ការបំបែកមិត្ត) ៣. វិគ្រហៈ (សង្គ្រាម) ៤. សន្និ  
(សន្តិភាព) ដែលដកស្រង់យកមកពីគម្ពីរបញ្ចតន្ត្រៈ និងគម្ពីរដទៃទៀតនោះ ខ្ញុំពោលទុកក្នុងទីនេះដូច  
សេចក្ដីតទៅ ។

ក្នុងអតីតកាល, មាននគរមួយឈ្មោះបាដលីបុត្រ ស្ថិតនៅក្បែរស្ទឹងគង្គា ។ ព្រះបាទសុទសិនៈ  
ទ្រង់ប្រកបដោយស្វាមីគុណគ្រប់ប្រការ ស្តេចគ្រប់គ្រងនគរនោះ ។ សម័យមួយ, ទ្រង់បានធ្វើព្រះ  
សណ្ដាប់ស្លោកពីរបទដែលអ្នកប្រាជ្ញបានពោលទុក មានសេចក្ដីដូចតទៅនេះ៖

១០- សាស្ត្រវិជ្ជា ជាគ្រឿងកាត់បង់នូវសេចក្ដីសង្ស័យជាអនេក ជាគ្រឿងបើកបង្ហាញនូវអាថ៌  
កំបាំង និងជាភ្នែកសម្រាប់មើលសព្វសារពើការណ៍ទាំងឡាយ, អ្នកណាមិនមានសាស្ត្រវិជ្ជា អ្នកនោះទុក  
ដូចជាមនុស្សខ្វាក់ ។

១១- ភាពជាយុវជន១ ភាពជាអ្នកមានទ្រព្យច្រើន១ ភាពជាអ្នកមានអធិបតេយ្យ១ និងភាពជា  
អ្នកមិនបែកបាក់គ្នា១ បើមានតែមួយៗ ក៏នាំឱ្យខូចប្រយោជន៍, ធ្វើដូចម្ដេចហ្មឱ្យបានគ្រប់ទាំង៤ ប្រការ  
ក្នុងខ្លួនមនុស្ស?

កាលព្រះរាជាអង្គនោះទ្រង់ព្រះសណ្ដាប់ដូច្នោះហើយ ក៏ទ្រង់ព្រួយតានតឹងព្រះរាជហឫទ័យ  
ចំពោះព្រះរាជបុត្ររបស់ព្រះអង្គ ដែលមិនទាន់បានសិក្សាសាស្ត្រវិជ្ជាទាំងឡាយ ព្រមទាំងប្រព្រឹត្តក្នុងផ្លូវ  
ខុសគន្លងធម៌ដោយសេចក្ដីប្រមាថ ទើបទ្រង់ព្រះតម្រិះក្នុងព្រះរាជហឫទ័យដូច្នោះថា៖

១២- មានប្រយោជន៍អ្វី ចំពោះកូនដែលកើតហើយល្ងង់ផង មិនប្រកបដោយធម៌ផង? ដូចភ្នែក  
ឈឺ មានប្រយោជន៍អ្វី? បានគ្រាន់តែឈឺចាក់ដោតនាំឱ្យរំខានប៉ុណ្ណោះ ។

១៣- បណ្ដាកូន៣ ពួក គឺកូនមិនទាន់កើត១ ពួក កូនកើតហើយស្លាប់ទៅវិញ១ ពួក និងកូនល្ងង់១  
ពួក កូនពីរពួកខាងដើមជាកូនគាប់ប្រសើរ, ពួកកូនទីបី មិនប្រសើរឡើយ ព្រោះថា កូនពីរពួកខាងដើម  
ធ្វើទុក្ខព្រួយតែម្ដងក៏អស់ហើយទៅ ឯពួកកូនទីបីធ្វើទុក្ខមាតាបិតាឱ្យលំបាកគ្រប់ជំហានជើង ។

១៤- អ្នកណាកើតហើយដឹកនាំត្រកូលឱ្យចម្រើនខ្ពង់ខ្ពស់ឡើង អ្នកនោះទើបឈ្មោះថា “កើត”  
មែនទែន ឬពេញជាកើតត្រឹមត្រូវ ព្រោះក្នុងសំសារវដ្តដែលប្រព្រឹត្តទៅនេះ អ្នកណាមួយដែលស្លាប់ទៅ  
ហើយមិនត្រឡប់កើតវិញទៀត?

១៥- ក្នុងពេលប្រារព្ធនឹងវេសរកឈ្មោះ នៃពួកអ្នកមានគុណ ចុះក្នុងបញ្ជី ឬផែនថ្ម ឈ្មោះអ្នក

ណាតតគុណ មិនញ៉ាំងចិត្តគេឱ្យរំភើបព្រឹត្តិទេ គេមិនចារឹកឈ្មោះអ្នកនោះឡើយ បើដូច្នោះ តើគួរនឹង ហៅម្តាយដែលបង្កើតកូននោះ ថាជាស្ត្រីអា ឬស្ត្រីអ្វីហ្ន៎?

១៦- អ្នកណាមិនតម្កល់ខ្លួនក្នុងការឱ្យទាន, ក្នុងតបធម៌ គឺសុច្ឆរិត, ក្នុងសេចក្តីអង់អាចក្លាហាន, ក្នុងវិទ្យាសាស្ត្រ និងការស្វែងរកទ្រព្យ អ្នកនោះលោកទុកជាខ្មោះនៃមាតា ។

១៧- កូនមានគុណគាប់តែម្នាក់ជាកូនប្រសើរ កូនល្ងង់រាប់រយមិនប្រសើរទេ ដូចព្រះចន្ទ្រតែមួយ ដួង អាចកម្ចាត់ឯងឥតអន្តការបាន កងតារាទាំងឡាយកម្ចាត់ឯងឥតមិនបានទេ ។

១៨- តប: គឺការបំពេញកុសល ដែលបុគ្គលណាមួយធ្វើក្នុងទីស័ក្តិសិទ្ធិ ពុំនោះបំពេញទុក្ខរកម្ម ដីក្រែលែងឯណាមួយ ព្រោះប្រាថ្នាកូន កូននៃអ្នកនោះ គួរជាកូនប្រដៅងាយ សមប្បទ្ធិ សម្រេច ប្រយោជន៍ ប្រកបដោយធម៌ និងមានប្រាជ្ញាបរិបូណ៌ ។

១៩- ភិរិយាបានទ្រព្យ១ ភាពជាបុគ្គលមិនមានរោគជានិច្ច១ ភិរិយាជាទីស្រឡាញ់១ ភិរិយា ពោលពាក្យពីរោះ១ កូនប្រដៅងាយ១ និងមានវិជ្ជាធ្វើប្រយោជន៍ដល់សាធារណជន១, បពិត្រព្រះរាជា! ធម៌៦ ប្រការនេះ ជាបរមសុខក្នុងជីវលោកនេះ ។

២០- គួរនឹងរាប់អ្នកមានកូនច្រើនថា គាប់ប្រសើរឬទេ? បើកូនទាំងឡាយនោះទុកដូចជានាឡិ ទទេក្នុងជង្រុក, កូនតែម្នាក់ជាទីពឹងផ្អែកទំនុកបម្រុងត្រកូលល្អជាង កេរ្តិ៍ឈ្មោះបិតាក៏ល្បីល្បាញខ្លួន ខ្លាយទៅគ្រប់ទិសានុទិស ។

២១- បិតាធ្វើបំណុលទុកឱ្យកូនជាសត្រូវ, មាតាប្រព្រឹត្តទុច្ចរិតខុសគន្លងប្រពៃណីជាសត្រូវ, ភិរិយាមានរូបល្អ ជាសត្រូវ, កូនល្ងង់ក៏ជាសត្រូវ ។

២២- វិជ្ជា បើមិនយកទៅប្រើប្រាស់ ជាពិសពុល, អាជន ដែលបរិភោគទៅហើយមិនរលួយ ជាពិសពុល សភា<sup>(១)</sup> ជាពិសពុលសម្រាប់អ្នកក្រីក្រ, ស្ត្រីក្រមុំជាពិសពុល សម្រាប់មនុស្សចាស់ជរា ។

២៣- នរជន សូម្បីកើតចេញពីត្រកូលណាក៏ដោយ តែមានគុណគាប់ប្រសើរហើយ លោកក៏គួរ គោរពបូជា, ធូសូម្បីបរិសុទ្ធដោយវង្ស <sup>(២)</sup> តែមិនប្រសិទ្ធិ នឹងធ្វើអ្វីកើត?

២៤- ឱកូនតូចកម្សត់អើយ! អ្នកមិនទាន់បានរៀនសូត្រសោះ រាត្រីទាំងឡាយចេះតែប្រព្រឹត្តកន្លង ទៅៗ បើដូច្នោះ ខ្លួនអ្នកនឹងកប់បាត់នៅកណ្តាលហ្វូងអ្នកប្រាជ្ញទាំងឡាយ ដូចគោលង់ទ្រនេសជាប់ក្នុង

<sup>១</sup> ទីប្រជុំ រោងមហោស្រព ឬទីចានឥសូរជន ។

<sup>២</sup> វង្ស ប្រែថា ឫស្សី រន្ទត រត ខ្ពុយ ឆ្អឹងខ្ពង ខ្សែស្រឡាយវង្សជាតិ ។ ទីនេះមានសេចក្តីផ្សេងគ្នា គឺធូសូម្បីនេះ គេមិនប្រសិទ្ធិក៏ មិនពូកែ, ធូមានវង្ស ដូចជាធូព្រះឥសូរ ព្រះរាមជាដើម បើមិនបានប្រសិទ្ធិក៏មិនពូកែ ។

កណ្តាលបឹងភក់ ។

កាលបើដូច្នោះ ធ្វើដូចម្តេចឱ្យកូនអាត្មាអញត្រឡប់បានជាបុគ្គលមានគុណគាប់ប្រសើរឡើង ក្នុង  
កាលឥឡូវនេះ?

២៥- បរិភោគអាហារ១ ការដេក១ ភ័យ១ និងសេពមេថុន១ ធម៌ទាំង៤ប្រការនេះ មនុស្ស  
និងសត្វមានស្មើគ្នា, មានតែព្រះធម៌ប៉ុណ្ណោះទេ ទើបអាចធ្វើមនុស្ស និងសត្វឱ្យវិសេសប្លែកពីគ្នា នរណា  
ប្រាសចាកធម៌ អ្នកនោះទុកស្មើសត្វ ។

២៦- ធម៌ (ព្រះវេទ), អាថ៌ធម៌ (សេចក្តីអធិប្បាយព្រះវេទ) កាម (សេចក្តីប្រាថ្នាធម៌ និងអាថ៌  
ធម៌) និងមោក្សៈធម៌ ទាំង៤ប្រការនេះ អ្នកណាមិនមានក្នុងខ្លួន សូម្បីតែមួយប្រការ ជីវិតអ្នកនោះ  
ឥតប្រយោជន៍សោះសូន្យទេ ដូចបូកពពែ<sup>(១)</sup> រកប្រយោជន៍គ្មាន ។

២៧- អាយុ១ កម្ម១ ទ្រព្យ១ វិជ្ជា១ និងសេចក្តីស្តាប់១ ធម៌៥ប្រការនេះកើតសម្រេចមកជាមួយ  
រាងកាយមនុស្សតាំងពីស្ថិតនៅក្នុងគភ៌ម៉្លោះ ។

២៨- ភាវធម៌ នៃបុគ្គលមានភាវធម៌ តែងកើតមានដល់ភាវៈ នៃបុគ្គលជាធំដោយពិត, ភាវៈ  
អាក្រាត តែងមានដល់ព្រះឥសូរ កិរិយាដេកលើពស់ធំ<sup>(២)</sup> តែងមានដល់ព្រះហរិ<sup>(៣)</sup> ។

២៩- របស់ណាមិនមានបច្ច័យ របស់នោះក៏តែងមិនមាន, ថាបើរបស់ណាមានបច្ច័យ របស់នោះ  
ក៏មិនមែនជាមិនមាន, ថ្នាំនេះរម្ងាប់នូវពិសពុល គឺសេចក្តីគិតបាន ហេតុដូចម្តេចក៏គេមិនផឹកថ្នាំនេះហ្ន៎? ។

តែភាសិតនេះប្រើជាសម្តីមនុស្សខ្ជិលពួកខ្លះ ក្នុងចំណោមមនុស្សមិនចេះអត់ផន់ដល់ការងារទាំង  
ឡាយ ។

៣០- បុគ្គល សូម្បីគិតឃើញព្រេងវាសនា ក៏មិនគួរលះបង់សេចក្តីព្យាយាមខ្លួនចោលឡើយ, បើ  
បុគ្គលមិនព្យាយាមចម្រាញ់ល្អ មិនបានប្រេងល្អទេ ។

៣១- ជោគលាភ តែងចូលទៅរកបុរសសីហៈ ដែលជាអ្នកមានព្យាយាមភ្លៀវភ្លា, មានតែបុរស  
គម្រក់ទេ តែងពោលថា “ស្រេចតែព្រេងសំណាង!” បុគ្គលចូរផ្កាញ់វាសនា ហើយធ្វើនូវព្យាយាមឱ្យ  
ពេញជាកូនប្រុស តាមកម្លាំងខ្លួនដែលអាចធ្វើបាន ថាបើតាំងព្យាយាមប្រឹងប្រែងធ្វើហើយ នៅតែមិន  
សម្រេចទៀត តើវានឹងកើតទោសអ្វី? ។

<sup>១</sup> នៅប្រទេសឥណ្ឌាខាងបេង្កាល់មានពពែមួយពួកគេហៅថា គលស្តនី ប្រែថា ពពែមានដោះនៅក ។

<sup>២</sup> យានព្រះនារាយណ៍ ឈ្មោះមហាអហិ ។

<sup>៣</sup> នាមព្រះនារាយណ៍ ។

៣២- រថមិនគប្បីទៅបានដោយកង់តែមួយយ៉ាងណា, ព្រេងវាសនាបើរៀរចាកព្យាយាមនៃបុរស ហើយ ក៏មិនសម្រេចយ៉ាងនោះដែរ ។

៣៣- កម្ម ដែលបុគ្គលធ្វើអំពីបុព្វជាតិ លោកហៅថា “ព្រេងវាសនា” ព្រោះហេតុនោះ បុគ្គល មិនខ្ជិលច្រអូស គប្បីធ្វើសេចក្ដីប្រឹងប្រែងដោយព្យាយាមពេញជាបុរស ។

៣៤- ជាងប៉ាន់ ប៉ាន់ដុំដីជារូបផ្សេងៗ តាមចិត្តខ្លួនប៉ាន់ យ៉ាងណាកម្មដែលបុគ្គលសាងទុកខ្លួនឯង ក៏ប៉ាន់មនុស្សមានភារៈផ្សេងៗ តាមលក្ខណៈនៃកម្មរបស់ខ្លួនយ៉ាងនោះដែរ ។

៣៥- បុគ្គល សូម្បីឃើញកំណប់ទ្រព្យនៅក្នុងទីចំពោះមុខ ដូចរឿងក្អែក ដោយមិននឹកនាថា នឹង កើតមានបាន ហើយចាំព្រេងវាសនាគាស់កាយយកមកឱ្យឯងៗ មិនរវល់ធ្វើសេចក្ដីព្យាយាមពេញជា ប្រុស មិនបានកំណប់នោះទេ ។

៣៦- ការទាំងឡាយ តែងសម្រេចដោយសេចក្ដីព្យាយាមប្រឹងប្រែងដោយពិត មិនមែនដោយ មនោរថទេ ដូចម្រឹកទាំងឡាយមិនដែលបោលចូលមាត់សីហៈដេកលក់ឡើយ ។

៣៧- កូនក្មេង ដែលមាតាបិតាបានហ្វឹកហ្វឺនហើយ ទៅជាកូនមានគុណគាប់ប្រសើរបាន មិន ដែលមានកូនក្មេងណាបានទៅជាបណ្ឌិត ដោយគ្រាន់តែច្រូតចេញពីគភ៌មាតាទេ ។

៣៨- កូនក្មេង ដែលមាតាបិតាណាមិនបានឱ្យរៀនសូត្រ មាតានោះត្រឡប់ជាសត្រូវ បិតានោះ ត្រឡប់ជាបុគ្គលមានពៀរ ព្រោះកូនមិនបានរុងរឿងក្នុងទីប្រជុំជន ដូចកុកកណ្ដាលហ្វូងហង្ស ។

៣៩- ក្មេងបរិបូណ៌ដោយរូប និងវ័យ ក្មេងសម្ពុតក្នុងត្រកូលដ៏រីសេសឥតចេះដឹងវិជ្ជាអ្វី មិនមាន រាសីរុងរឿងទេ ដូចផ្កាចារឹកឥតមានក្លិនក្រអូប ។

៤០- មនុស្សល្ងង់ ប្រដាប់កាយដោយគ្រឿងអម្ពរ តែងមានរាសីរុងរឿងក្នុងទីប្រជុំជន បើមនុស្ស ល្ងង់នោះ មិនទាន់ហារមាត់ចេញនិយាយដរាបណា ក៏នៅតែមានរាសីរុងរឿងដរាបនោះ ។

កាលព្រះរាជាទ្រង់រំពឹងដូច្នោះ ទ្រង់ត្រាស់បង្គាប់ឱ្យប្រជុំអ្នកប្រាជ្ញទាំងឡាយ ទើបទ្រង់ ត្រាស់ថា៖ “នែលោកបណ្ឌិតទាំងឡាយ សូមលោកស្ដាប់ខ្ញុំ បណ្ដាលោកបណ្ឌិតទាំងឡាយនេះ មានលោក ណាខ្លះ ជាអ្នកប្រាជ្ញអាចបង្រៀននីតិសាស្ត្រដល់កូនខ្ញុំ ដែលល្ងង់ខ្លៅ ប្រព្រឹត្តខុសគន្លងធម៌ជានិច្ច ឱ្យមាន កំណើតថ្មី ឱ្យត្រឡប់បានល្អឡើង ក្នុងកាលឥឡូវនេះបានឬទេ?”, ព្រោះថា៖

៤១- កញ្ចក់នៅរួមជាមួយនឹងមាស អាចចោលស្រមោលក្លាយទៅជាកែវមរកតយ៉ាងណា, មនុស្សល្ងង់ នៅរួមជាមួយនឹងលោកសប្បុរស ក៏អាចត្រឡប់ទៅជាសប្បុរសផ្លៀវផ្លាតបានយ៉ាងនោះ ដែរ ។

៤២- កូនអើយ! មតិថោកទាប ព្រោះសមាគមមួយអង្វើដោយបុគ្គលថោកទាប សមាគមមួយអង្វើដោយបុគ្គលស្មើគ្នា មតិក៏ស្មើគ្នា, សមាគមមួយអង្វើដោយបុគ្គលប្រសើរ មតិក៏រឹងរិតតែប្រសើរឡើង ។

សម័យនោះ, មហាបណ្ឌិតម្នាក់ឈ្មោះ **វិស្ណុស័ម័ន** មានការចេះដឹងសាកលនីតិសាស្ត្រពិតប្រាកដដូចជាព្រះត្រីហស្សតី ក្រាបទូលថា៖ “បពិត្រព្រះសម្មតិទេវាវង្ស! ព្រះរាជបុត្រទាំងឡាយនេះ ទ្រង់សម្តេចក្នុងមហាត្រកូល ទូលព្រះបង្គំអាចបង្រៀននីតិសាស្ត្រទាំងឡាយ តាមព្រះរាជបំណងបាន, ព្រោះថា៖

៤៣- កិច្ចការអ្វីមួយដែលប្រកបដោយអំពើឥតប្រយោជន៍ ក៏រមែងមិនបានផលសមតាមប្រាថ្នាទេ ដូចជាប្រើពេលវេលាព្យាយាមបង្រៀនសត្វកុកឱ្យចេះនិយាយដូចសត្វសេក សូម្បីច្រើនរយដង នឹងបានផលក៏ឥតអង្គីមានឡើយ ។

៤៤- តែក្នុងមហាត្រកូលបែបនេះ អ្នកគ្មានបុណ្យមិនមកកើតទេ ប្រៀបដូចអណ្តូងរ៉ែកើតត្បូងទទឹម ធ្វើដូចម្តេចនឹងកើតមានកញ្ចក់? ។

ហេតុនេះ, ខ្ញុំព្រះអង្គសូមទទួលយកព្រះរាជទានអាសាបង្រៀនព្រះរាជកុមារទាំងឡាយនេះ ត្រឹមតែធម៌សប្បុរសឈ្មោះ ឱ្យមានការចេះដឹងនីតិសាស្ត្រស្អាត់ជំនាញ” ។

ព្រះរាជា ទើបទ្រង់ត្រាស់តបដោយសុភាពថា៖

៤៥- ដង្ហូរឡើងទៅទំនៅលើក្បាលសាធុជនទាំងឡាយ ព្រោះនៅលាយឡំជាមួយកម្រងផ្កា, ដុំថ្មដែលអ្នកធំលើកតម្កើងហើយ ក៏ក្លាយទៅជាភាពទេវតាពូកែស័ក្តិសិទ្ធិ ។

៤៦- របស់ទ្រព្យដែលនៅលើកំពូលភ្នំខាងឧទយាទិត្យ តែងបានទទួលពន្លឺស្វាងរុងរឿង ព្រោះនៅជិតព្រះអាទិត្យយ៉ាងណា, ជនហ៊ិនជាតិវណ្ណៈថោក តែងបានទទួលការចេះដឹងជាពន្លឺ ព្រោះនៅជិតលោកអ្នកសប្បុរសយ៉ាងនោះដែរ ។

៤៧- អ្នកមានគុណគាប់ តែងដឹងល្អ និងអាក្រក់, អ្នកមានគុណគាប់នោះ បើទៅសេពគប់មនុស្សអាក្រក់ ក៏ត្រឡប់ទៅជាអាក្រក់វិញ ដូចស្ទឹងមានទឹកដីហើយដោយរសជាតិល្អ លុះហូរចូលដល់សមុទ្រហើយក៏ក្លាយទៅជាមានរសប្រៃផឹកមិនបាន ។

ព្រោះហេតុនោះ, ខ្ញុំសូមប្រគល់អំណាចដល់លោកជាអ្នកបង្រៀននីតិសាស្ត្រដល់កូនខ្ញុំ, ទ្រង់ត្រាស់ហើយ ទើបប្រគល់ព្រះរាជឱវសដល់បណ្ឌិត**វិស្ណុស័ម័ន** ដោយសេចក្តីគោរពក្រៃលែង ។

អារម្ភបទ ចប់ប៉ុណ្ណោះ

### ១- ការគប់មិត្ត

កាលនោះ, មហាបណ្ឌិតវិស្ណុស័ម័នក្រាបបង្គំទូលព្រះរាជបុត្រទាំងឡាយ ដែលប្រថាប់នៅក្នុងទី  
ចំពោះមុខ ដោយសេចក្តីសុខសម្រាន្តលើផ្ទៃនៃប្រាសាទ ដោយស្លោកដូច្នោះថា៖

១- អ្នកប្រាជ្ញតែងប្រើកាលវេលាឱ្យប្រព្រឹត្តទៅ ដោយការកំសាន្តកាព្យសាស្ត្រ, មនុស្សល្ងង់តែង  
ប្រើកាលវេលាឱ្យប្រព្រឹត្តទៅ ដោយការប្រព្រឹត្តសេចក្តីវិនាស ដោយការដេក និងដោយការឈ្លោះ  
ទាស់ទែង ។

ព្រោះហេតុនោះ ទូលព្រះបង្គំនឹងពោលកថាដ៏វិចិត្រមានរឿងក្អែក និងអណ្តើកជាដើមចម ទុកជា  
ព្រះសណ្តាប់ ដើម្បីកំសាន្តព្រះហឫទ័យនៃទ្រង់ទាំងឡាយ ។ ព្រះរាជបុត្រទាំងឡាយត្រាស់បតថា៖  
“បពិត្រលោកអាយៈ! សូមលោកមេត្តារាយរឿងនោះៗ ឱ្យទានស្តាប់” ។ បណ្ឌិតវិស្ណុស័ម័ន ពោលពាក្យ  
ដាស់តឿនថា៖ “បើដូច្នោះ, សូមទ្រង់តាំងព្រះទ័យស្តាប់ចុះ ការគប់មិត្តនេះនឹងផ្តើមពោលឥឡូវនេះ ដូច  
មានស្លោកទុកជាខាងដើមថា៖

២- អ្នកប្រាជ្ញមានចិត្តល្អ សូម្បីខ្សត់ទ្រព្យហើយឥតកម្លាំង ក៏អាចជួយកែខៃឱ្យសម្រេចប្រយោជន៍  
បានដោយរួសរាន់ ដូចរឿងក្អែក អណ្តើក និងកណ្តុរ ។

ព្រះរាជបុត្រទាំងឡាយត្រាស់សួរថា៖ “រឿងនោះតើដូចម្តេច?” ។ បណ្ឌិតវិស្ណុស័ម័នក្រាប  
បង្គំទូលថា៖

### រឿងក្អែក អណ្តើក និងកណ្តុរ

- នៅលើត្រើយស្ទឹងគោទាវរី មានជ្រៃមួយដើមធំត្រសុំសាខាមែកត្រឈឹងត្រឈៃ ពួកហ្វូងបក្សី  
ផ្សេងៗ លុះដល់វេលាទន់ទាបព្រះសុរិយាល្ងាចថ្ងៃហើយ តែងបបួលគ្នាហើរមកពីទិសានុទិស ច្រៀវច្រែ  
ចូលមកជ្រកអាស្រ័យពួងដើមជ្រៃនោះ ។ សម័យមួយ, វេលាព្រឹកព្រាងស្វាងឡើង ជិតអស់ខែនៃរាត្រី  
កាលហើយ ព្រះចន្ទ្រជាទីគោរពជានាយកនៃកងកោមុទជាតិ លិចបាត់រង់រស្មី កំពូលភ្នំអស្តង្គត, មានក្អែក  
មួយឈ្មោះ **លុយបតនក**: ភ្ញាក់ឡើងពីពន់ព្រលឹមក្រឡេកមើលទៅឃើញព្រានម្នាក់មកដល់ ប្រៀបដូចជា  
ឃើញព្រះយមរាជទី២ លុះឃើញហើយក៏រំពឹងគិតថា “ថ្ងៃនេះ, ឃើញឧបទ្រព្យចង្រៃកើតឡើងតាំងពី  
ព្រលឹមតែម្តង អាត្មាអញមិនគប្បីដឹងបានថា ឧបទ្រព្យចង្រៃនេះ នឹងកើតប្រាកដឡើងបែបណា! រំពឹងគិត  
ហើយ រន្ធត់តក់ស្លុតក្នុងចិត្តឥតឧបមា ក៏ហើរឆ្ពោះទៅតាមមើលស្នាមព្រាននោះចរទៅ, ព្រោះថា៖

៣- មនុស្សល្ងង់ តែងជួបប្រទះ ប៉ះទង្គិច ហេតុដែលនាំឱ្យកើតសេចក្តីសោកមួយពាន់ដង ឬ



ហេតុដែលនាំឱ្យកើតភ័យមួយរយដង ក្នុងមួយថ្ងៃៗ តែអ្នកប្រាជ្ញជួបប្រទះប៉ះទង្គិចហេតុដូច្នោះឥតអង្គី មានឡើយ ។ នរជននៅក្នុងលោកនេះ គួរធ្វើមនសិការៈ ក្នុងចិត្តដូច្នោះរាល់ថ្ងៃកុំខាន ។

៤- ការភ្ញាក់ក្រោកឡើងពីព្រលឹម នរជន គប្បីដាស់សតិ រព្យករាល់ថ្ងៃថា “មហាភ័យទាំងឡាយ ជិតមកដល់ហើយ បណ្តាមហាភ័យទាំងឡាយនោះ ការឈឺចាប់ សេចក្តីស្លាប់ និងសេចក្តីទុក្ខសោកអាច ភ័យ ឬអន្តរាយអ្វីមួយ មុខជាធ្លាក់មកដល់អាត្មាអញក្នុងថ្ងៃនេះ” ។

កាលនោះ, ព្រានបក្សីនោះខ្លីឃ្មាត ព្រោះគ្រាប់ស្រូវ ហើយត្រងាងលប់ លុះចាត់ចែងរួចសព្វគ្រប់ ហើយ ក៏ពូនសំដីអាត្មាក្នុងទីមួយ ។ ក្នុងកាលនោះឯង, ស្តេចព្រាប**ចិត្រគ្រីត** ហើរចរមកពីចម្ងាយ ព្រម មួយអន្លើដោយព្រាបជាបរិវារ អរាលើអាកាសវេហាស ឃើញគ្រាប់ស្រូវរាត់រាយខ្ចាត់ខ្ចាយដូច្នោះ ក៏ ពោលរំពួកព្រាបជាបរិវារដែលល្មោភចង់ចុះទៅស៊ីគ្រាប់ស្រូវនោះថា៖ “ហេតុអ្វីក៏មានគ្រាប់ស្រូវនៅក្នុង ដងព្រៃជ្រៅ នីរជនលន្លង់លន្លោចឆ្ងាយពីទីមានមនុស្សដូច្នោះហ្ន៎? ដំណើរនេះគួរពិចារណាមើលសិន យើង ឃើញរបស់នេះ នឹងទុកជាលាភចម្រើន ក៏ឥតអង្គីមាន, ព្រោះការល្មោភស៊ីគ្រាប់ស្រូវនេះ នឹងត្រឡប់ ឱ្យវិនាសអន្តរាយ ក្តៅក្រហាយ ស្តាយក្រោយដល់យើងគ្រប់គ្នាក៏សឹងថាបាន ។

៥- ព្រោះលោភចង់បានកងមាស, អ្នកដំណើរម្នាក់ធ្លាក់ផុងជាប់ក្នុងបឹងភក់ជ្រៅឡើងមិនរួច ត្រូវ ខ្លាចាស់សង្ក្រប់ចាប់ហែកស៊ីស្លាប់ទៅ” ។

ព្រាបជាបរិវារសួរឡើងថា៖ “រឿងនោះតើដូចម្តេច?” ។ ស្តេចព្រាបឈ្មោះ**ចិត្រគ្រីត**និយាយរឿង ប្រាប់ថា៖

កថាទី១

រឿងអ្នកដំណើរ និងខ្លាចាស់

ថ្ងៃមួយ, កាលខ្ញុំហិចហើរកាត់ផ្លូវទក្សិណរណ្យ ខ្ញុំបានឃើញរឿងនេះ, មានខ្លាចាស់មួយ ធ្វើ ពិធីមុជទឹកលាងបាប<sup>១</sup>) ហើយឡើងមក ដៃកាន់ស្បូវភ្នាំង ឈរទៀបមាត់ស្រះ ស្រែកហៅអ្នកដំណើរ ម្នាក់ថា៖ “នែអ្នកដើរ! អ្នកចូលមកយកកងមាសឯនេះ” ។ លំដាប់នោះ, អ្នកដំណើរបានឮហើយ ក៏មាន ចិត្តចង់បានកងមាសដោយសេចក្តីលោភ ទើបគិតថា៖ អាត្មាអញមានបុណ្យវាសនាធំណាស់ ត្រូវបានកង

<sup>១</sup> ទំនៀមទម្លាប់សាសនាព្រាហ្មណ៍ ត្រូវមុជទឹកលាងបាប គេប្រកាន់ថាជាការបរិសុទ្ធ ។ នៅទន្លេគង្គាប្រទេសឥណ្ឌាមាន ព្រាហ្មណ៍រាប់ពាន់នាក់ចុះទៅមុជទឹកលាងបាបរាល់ថ្ងៃ ។ នៅប្រទេសខ្មែរយើងគេយកទឹកដូងជំនួសទឹកគង្គា លាងធាតុប្រកាន់ ថាបរិសុទ្ធជ្រះឧបទ្រព្យចង្រៃ ។

មាស តែក្នុងទីនេះប្រកបដោយសេចក្ដីរង្វៀស ក្រែងមានសេចក្ដីអន្តរាយដល់អាត្មា មិនគួរពានពារខ្លួនទេ, ព្រោះថា៖

៦- ការស្វែងលាភក្នុងវត្ថុដែលពេញចិត្តអំពីមនុស្សអាក្រក់ មិនមែនជាគតិល្អទេ ព្រោះថា ទឹកអម្រឹតលាយដោយពិសពុល មានក្នុងទីណា គេអាចស្លាប់បានក្នុងទីនោះ ។

ការស្វែងរកទ្រព្យក្នុងទីទាំងពួង នឹងថាមិនត្រូវពានពារឧបសគ្គក៏មិនមែន, ព្រោះថា៖

៧- នរជនមិនឡើងកាន់សេចក្ដីសង្ស័យ (មិនចេះសង្ស័យ) មើលមិនឃើញសេចក្ដីចម្រើនទេ ថាបើឡើងកាន់សេចក្ដីសង្ស័យម្ដងហើយ ម្ដងទៀត ចិត្តនៅសាញ សាំញាំ ចេះតែសង្ស័យ ស្នាក់ស្នើរ កាលបើឃើញសេចក្ដីចម្រើនហើយ ក៏ឈ្មោះថាមិនឃើញដែរ ។

បើដូច្នោះ អាត្មាអញគួរសួរដេញដោលឱ្យអស់ជើងសិន ។ អ្នកដំណើរនោះប្រកាសសួរទៅថា “នៅឯណាកងឯងនុ៎ះ?” ។ ពេលនោះ, ខ្លាភ័យក៏ដើរមុខបង្ហាញឱ្យមើល ។ អ្នកដើរផ្លូវពោលថា៖ “ធ្វើម្ដេចឱ្យទុកចិត្តស្និទ្ធស្នាលនឹងឯង ពីព្រោះឯងនេះជាសត្វខ្លា ចូលចិត្តស៊ីសាច់ច្របាច់ក សម្លាប់គេដូច្នោះ?” ។ ខ្លាឆ្លើយតបថា៖ “នែអ្នកអើយ! ចូរអ្នកស្តាប់ខ្ញុំ កាលខ្ញុំនៅពីបឋមវ័យនៅឡើយ ខ្ញុំប្រព្រឹត្តអាក្រក់មែន ខ្ញុំខាំសម្លាប់គោ មនុស្សច្រើនអនេក, ដល់អំពើអាក្រក់នោះឱ្យផល កូនប្រពន្ធខ្ញុំស្លាប់ចោលអស់ ខ្ញុំផុតពូជអស់ហើយ ខ្ញុំនៅកំព្រាតែម្នាក់ឯង ។ លំដាប់មក, មានតាបសឥសីចិត្តសប្បុរសម្នាក់ទូន្មានប្រដៅខ្ញុំឱ្យកាន់ធម៌ថា៖ “នែអ្នក! អ្នកចូរប្រព្រឹត្តធម៌ ឱ្យទាន កុំប្រព្រឹត្តអាក្រក់ទៀត” ។ តាំងពីនោះមក ខ្ញុំធ្វើតាមពាក្យប្រៀនប្រដៅរបស់តាបសឥសីនោះដរាប មិនដែលបំពានប្រព្រឹត្តិធ្វើអាក្រក់ទេ ប្រព្រឹត្តមុជទឹកលាងបាបជានិច្ច រក្សាសីលដាក់ទានជាប្រក្រតី មានមេត្តាករុណា, ពេលនេះ ខ្ញុំក៏កាន់តែចាស់ជរា គ្រាំគ្រាទុព័ល ធ្មេញ ក្រចកក៏រេចវិលអស់រលីងហើយ ដូចម្ដេចក៏អ្នកនៅតែមិនជឿខ្ញុំទៀត មិនអាចយកខ្ញុំជាវិស្សាសភូមិបាន, ព្រោះថា៖

៨- ការបូជាយញ្ញ១ ការសិក្សាព្រះវេទ១ ទាន១ តបៈ១ សច្ចៈ១ សន្តោស១ សេចក្ដីអត់ធន១ និងការមិនលោភ១ ទាំង៨ប្រការនេះ ជាបដិបទានៃព្រះវេទ បុគ្គលគប្បីចាំទុកចុះ ។

៩- បណ្ដាធម៌៨ ប្រការនេះ ធម៌៤ ប្រការខាងដើម គេប្រតិបត្តិដើម្បីបង្កត ឬផ្ដាច់ក៏បាន, ធម៌៣ ប្រការខាងចុង ស្ថិតនៅបានចំពោះតែបុគ្គលមានមហាភ័ន្ន (មានចិត្តប្រសើរ) ។

ឥឡូវនេះ, ខ្ញុំអស់សេចក្ដីលោភរលីងហើយរហូតដល់ចង់ឱ្យកងមាសដែលនៅក្នុងដៃខ្ញុំនេះ ជាទានដល់អ្នកថែមទៀត តែបើទុកជាខ្ញុំប្រព្រឹត្តល្អដូច្នោះ ក៏នៅតែពិបាកនឹងគេច ឬយាត់ហាមលោក

ប្រវាទ<sup>(១)</sup> ពាក្យញុះញង់ សឹកសៀតមនុស្សលោកថា “ខ្លាស៊ីមនុស្ស” ព្រោះថា៖

១០- មនុស្សលោក តែងផ្ទៀងទៅតាមដំណើរហេតុដែលកន្លងទៅហើយ មិនជឿទុកចិត្តស្រ្តីផ្កាមាស ដែលគេបានឱ្យឧបទេស (គេបានទូន្មានល្អ) ហើយមិនគិតយកព្រះធម៌ជាប្រមាណ ដូចគេមិនជឿទុកចិត្តព្រាហ្មណ៍ដែលធ្លាប់កាប់សម្លាប់គោ ។

មួយទៀត គម្ពីរធម៌សាស្ត្រ ខ្ញុំក៏បានរៀនសូត្រអស់ជើងហើយ សូមអញ្ជើញអ្នកត្រងត្រាប់ស្តាប់ដូចតទៅនេះ៖

១១- បពិត្រព្រះបាទបាណ្ឌនន្ទ៖! <sup>(១)</sup> ភ្លៀងដែលបង្ករចុះលើផែនពសុធាដែលរឹងហែងរំហូតយ៉ាងណា ការឱ្យភោជនាហារដល់ជនស្រែកឃ្លានអត់បាយក្រហាយទឹកក៏យ៉ាងនោះដែរ ។ ការឱ្យទានដែលបានផលនិសង្សច្រើន គឺការឱ្យទានដល់មនុស្សអ្នកទីទ័លក្រីក្រលំបាកតោកយ៉ាក ។

១២- ជីវិតរបស់ខ្លួនជាទីស្រឡាញ់ពេញចិត្តយ៉ាងណា ជីវិតរបស់ជនដទៃក៏យ៉ាងនោះដែរ ។ លោកសប្បុរសទាំងឡាយតែងធ្វើសេចក្តីមេត្តាករុណា ព្រោះលោកយកខ្លួនរបស់លោកជាគ្រឿងឧបមា ។

មួយទៀតលោកពោលទុកថា៖

១៣- កំណាញ់ និងការឱ្យទាន, សេចក្តីសុខ និងសេចក្តីទុក្ខ, ស្រឡាញ់ និងស្អប់ បុគ្គលអាចយកប្រមាណសេចក្តីបាន ដោយយកខ្លួនអាត្មាជាគ្រឿងឧបមា ។

១៤- នរជនណាឃើញភរិយាអ្នកដទៃ ទុកស្មើដោយមាតារបស់ខ្លួន, ឃើញទ្រព្យអ្នកដទៃ ទុកស្មើដោយដុំថ្ម, ឃើញសព្វសត្វទាំងឡាយទុកស្មើដោយរូបខ្លួន នរជននោះ លោកហៅថា “បណ្ឌិត” ។

ខ្លួនអ្នកជាបុគ្គលទុក្ខិតកម្មត្រក្រក្រែកលែង ព្រោះហេតុនោះទើបខ្ញុំខំប្រឹងប្រែងជាបំផុត និងឱ្យទានដល់អ្នកព្រោះថា៖

១៥- បពិត្រព្រះបាទបាណ្ឌព សូមទ្រង់មេត្តាករុណាចិញ្ចឹមអ្នកក្រីក្រកម្មត្រក្រក្រែកលែង កុំប្រទានទ្រព្យដល់ឥស្សរជនដែលមានទ្រព្យច្រើនឡើយ ដូចជាឱសថជាប្រយោជន៍ដល់អ្នកជំងឺឈឺចាប់ទុរន់ទុរា ជនឥតរោគាព្យាធិត្រូវការអ្វីដោយឱសថ?

១៦- ទានជារបស់គួរគប្បីឱ្យ តែឱ្យដល់អ្នកមិនមានឧបការគុណ មិនសូវមានប្រយោជន៍ទេ,

<sup>១</sup> ពាក្យមនុស្សលោកពោលបង្ហូរ ។

<sup>១</sup> នាមព្រះបាទបាណ្ឌពក្សត្រីយ៍មានបងប្អូន ៥ ព្រះអង្គ ក្នុងរឿងមហាភារៈ, ជាឱសថព្រះនាងកុន្តី បានជានាមខ្លះថា កោរន្តដា ។

ការឱ្យទានដែលអ្នកប្រាជ្ញពោលថាប្រកបដោយផលប្រយោជន៍នោះ គឺឱ្យទានត្រឹមត្រូវតាមកាលៈទេសៈ និងឱ្យដល់បុគ្គលមានគុណគួរឱ្យ ។

ដូច្នោះ អ្នកចូរទៅមុជទឹកលាងបាបក្នុងត្រពាំងនេះឱ្យស្អាតបាតសិន ហើយសឹមឡើងមកយកកង មាសពីខ្ញុំចុះ ។ លំដាប់នោះអ្នកដំណើរបានស្តាប់ពាក្យខ្លាចាស់ពោលលលួងឱ្យរង្វេងស្តង់គំនិតហើយ ដើរ ចុះទៅមុជទឹកលាងបាបក្នុងត្រពាំងនោះ ដោយចិត្តលោភលន់ពន់ប្រមាណ ក៏ផុងប្រាណលង់ទ្រទេសជាប់ ក្នុងបឹងជ្រៅ នឹងគេចវេរត់លូនទៅពួនក្នុងទីឯណាក៏ពុំបាន រីឯខ្លាចាស់ កាលឃើញអ្នកដំណើរផុងលង់ ទ្រទេសស៊ប់ជាប់ក្នុងភក់រើខ្លួនមិនរួចសមបំណងហើយ ទើបភ្លែងធ្វើជាស្រែកជួយភ័យថា៖ “ហ៎ា! ហ៎ា! យីអ្នកផុងលង់ក្នុងភក់ហើយតើ! មិនអីទេ ចាំខ្ញុំចុះទៅជួយស្រង់ អ្នកកុំភ័យ!” ថាហើយក៏ដើរចុះសន្សឹម បន្តិចៗ ស្ទាបស្ទង់មើល ធ្វើជាខ្លាចផុងខ្លួនឯង ចូលទៅចាប់អ្នកដំណើរនោះ ។ ឯអ្នកដំណើរ កាលបើខ្លា ចូលទៅសង្កប់ជាប់ក្នុងដៃហើយ ក៏នឹកអាណិតខ្លួន ទើបពោលបន្ទោសខ្លួនឯងថា៖

១៧- បុគ្គលចិត្តអាក្រក់សាមាធិ នឹងសម្គាល់បានដោយអាងហេតុថា “ចេះពោលធម្មសាស្ត្រ” ក៏មិនមែន ឬថា “ចេះស្វាធ្យាយគម្ពីរព្រះវេទ” ក៏មិនមែនដែរ ។ មធ្យសនៃទឹកដោះគោរមែងផ្អែមល្អែម ទៅតាមប្រក្រតីរបស់ទឹកដោះយ៉ាងណា, សភាពសត្វលោកក្នុងសំសារវដ្តនេះលោកពោលថា ដូចគ្នា យ៉ាងនោះឯង ។

១៨- ការធ្វើអ្វីទាំងពួង នៃបុគ្គលអ្នកមានឥន្ទ្រិយ និងចិត្តមិនលុះនៅក្នុងអំណាចខ្លួន ក៏មិនជាផល ដូចជាការលាងជម្រះដំរី<sup>១)</sup> ពុំនោះការចេះដឹង បើប្រាសចាកការធ្វើឱ្យជាប្រយោជន៍ហើយ ក៏ធ្ងន់ខ្លួន ក្បាលឥតអំពើ ដូចជាការបំពាក់គ្រឿងអលង្ការ បំប៉នឱ្យភរិយាចង្រៃ បានតែធ្ងន់ខ្លួនឥតប្រយោជន៍ ។

អាត្មាអញ ធ្វើសេចក្តីស្ម័គ្រស្មាលទុកចិត្តមនុស្សអាក្រក់សាមាធិ ចូលចិត្តសម្លាប់គេ ដោយហេតុ ឯណា ហេតុនោះអាត្មាអញឈ្មោះថាមិនធ្វើសេចក្តីចម្រើនទេ, ព្រោះថា៖

១៩- បុគ្គលមិនគួរគប្បីធ្វើសេចក្តីស្ម័គ្រស្មាលទុកចិត្តទឹកទន្លេ, បុគ្គលមានសាស្ត្រាវុធក្នុងដៃ, សត្វ មានក្រចកមុត, សត្វមានស្នែង និងស្រ្តីក្នុងរាជត្រកូលទាំងឡាយ ។

២០- សភាព (លក្ខណៈ) នៃបុគ្គលទាំងអស់ក្នុងលោកនេះ គេមើលឃើញច្បាស់ប្រាកដ តែ គុណធម៌ទាំងឡាយនៃបុគ្គល គេមើលមិនឃើញងាយទេ, សភាពនៃបុគ្គលនីមួយៗ កម្ចាត់បង់នូវ គុណធម៌ទាំងពួង ហើយចូលទៅទំនៅលើក្បាលបាន ។

<sup>១)</sup> ការលាងដំរី ឥតអំពើ ព្រោះស្បែកដំរីគ្រឿមៗ ហើយដំរីចូលចិត្តបាចដីដាក់លើខ្លួន ។

២១- មែនពិត ព្រះចន្ទ្រទ្រទ្រង់នូវសហស្សវង្សី ត្រាច់ចររុងរឿងព្រងើយនិរាសយប្រទេស កម្ពុជាបង់  
នូវឯងធិតអន្តការអំពូសូន្យសុងកណ្តាលដួងតារាព្រោងព្រាត សូម្បីមានប្ញទ្ធិដល់ម្តោះ ដល់គ្រោះជោគគ្រោះ  
ជាក់ត្រូវរាហូចាប់លេបបាន នរណាហ្ន៎! អាចវះគេចឱ្យរួចពីលិខិតដែលព្រះជាម្ចាស់ត្រាទុកព្រងើយថ្ងាស  
បាន? ។

រឺអ្នកដំណើរនោះ, កាលកំពុងត្រិះរិះពិចារណាដូច្នោះ ត្រូវខ្លាចាស់ខាំជញ្ជែងហែកស៊ី ស្លាប់វិនាស  
អន្តរធានព្រងើយនោះហោង ។ ហេតុនេះបានជាខ្ញុំ (ស្តេចព្រាប) ពោលជាស្លោកមានអាទិ៍ថា៖ “ព្រោះ  
លោភចង់បានកងមាសដូច្នោះជាដើម”(៥) ។ ព្រោះហេតុនោះ ការងារផងទាំងពួង ដែលមិនបាន  
ពិចារណាឱ្យជុំវិញខ្លួនសព្វគ្រប់ មិនគួរគប្បីធ្វើឡើយ, ព្រោះថា៖

២២- អាហារដែលរលួយល្អ, កូនមានប្រាជ្ញាផ្លៀវផ្លាត, ភរិយាស្តាប់បង្គាប់ឱវាទ, ព្រះនរបតី  
មានប្រជារាស្ត្រស្វាមីភក្តី, គិតគូរឱ្យល្អិតល្អ ហើយទើបនិយាយ, ពិចារណាឱ្យជុំវិញខ្លួនហើយទើបធ្វើ  
ទាំងអស់នេះលោកពោលថា សូម្បីស្ថិតនៅអស់កាលយូរអង្វែងក៏ដោយ ក៏មិនឃ្លាតក្លាយទៅជាអ្វី  
ឡើយ ។

កាលនោះ មានព្រាបជាបរិវារមួយ បានឮស្តេចព្រាបពោលថាដូច្នោះហើយ ក៏ទាស់ចិត្តនិយាយ  
ដោយអាការៈទ្រនង់យង់ឃ្នងថា៖ អា! ដូចម្តេចក៏លោកមានប្រសាសន៍ដូច្នោះ?

២៣- បើមានការអន្តរាយមកដល់ជិត បុគ្គលគប្បីកាន់តាមពាក្យចាស់ព្រឹទ្ធាចារ្យ តែបើការ  
ពិចារណាឱ្យសព្វគ្រប់ យ៉ាងនោះហើយ សូម្បីស្វែងរកអាហារអាជន ក៏មិនត្រូវស្វែងរកដែរ ។

២៤- បុគ្គលដែលស្វែងរកបាយទឹកនំចំណីលើផែនពសុធានេះ សុទ្ធសឹងប៉ះទង្គិច ដោយសេចក្តី  
រង្កៀសភយន្តរាយទាំងឡាយ និងប្រព្រឹត្តស្វែងរកក្នុងកាលណា? ធ្វើម្តេចហ្ន៎ គេនឹងអាចចិញ្ចឹមជីវិតឱ្យ  
ប្រព្រឹត្តទៅបាន?

២៥-បុគ្គលមានឥទ្ធិណ្ឌុរនិស បុគ្គលពោលពាក្យនិទ្ទារិះគន់, បុគ្គលមិនសន្តោស, បុគ្គលក្រោធ  
ច្រើន, បុគ្គលមានសេចក្តីរង្កៀសជានិច្ច និងបុគ្គលពឹងផ្អែកស៊ីតែដោយសារបុគ្គលដទៃ បុគ្គលទាំង៦ បែប  
នេះត្រូវទទួលចំណែកនៃសេចក្តីទុក្ខ ។

ព្រាបជាបរិវារទាំងឡាយ លុះបានស្តាប់ពាក្យព្រាបអ្នកនិយាយនោះហើយ ក៏បបួលគ្នាហើរ  
ត្រសងទៅចុះក្នុងស្រែនោះ, ព្រោះថា៖

២៦- បុគ្គលជាពហូស្សូត ចេះដឹងនូវសាស្ត្រាវិជ្ជាទាំងឡាយច្រើនមហិមា អារកាត់នូវសេចក្តី  
សន្តិះសង្ស័យគ្រប់ប្រការបាន កាលបើសេចក្តីលោភចង់បានមកបំបាំងគំនិតឱ្យឯងធិតសូន្យសុងហើយ ក៏

តែងទទួលសេចក្ដីទុក្ខលំបាកគោកយ៉ាក ។

២៧- សេចក្ដីក្រោធមានដើមកំណើតមកពីលោភៈ, កាមរាគកើតមកពីលោភៈ មោហៈ និងសេចក្ដីវិនាស ក៏កើតមកពីលោភៈដែរ ព្រោះហេតុនោះ លោភៈជាប្រភពនៃសេចក្ដីអាក្រក់គ្រប់ប្រការ ។

២៨- ដោយពិត ប្រើសមាសមិនដែលកើតមានទេ បើទុកជាដូច្នោះ ព្រះរាមក៏ទ្រង់នៅតែជាប់ព្រះទ័យចង់បានប្រើសមាស រឺសេចក្ដីអន្តរាយក្នុងកាលវិបត្តិមកដល់ សូម្បីប្រាជ្ញានៃបុរសជាតិ ក៏ត្រឡប់ជា ឯងធាតឯងលំអិតមិនយល់បានដែរ ។

លំដាប់នោះ ព្រាបទាំងឡាយត្រូវលប់ជាប់ក្រញូងទាំងអស់គ្នា ។ ពួកព្រាបទាំងឡាយដែលជឿស្ដាប់ពាក្យព្រាបជាអ្នកនិយាយនោះ ក៏ជេរប្រទេចផ្ដាសា រអ៊ូរទាំដោយប្រការផ្សេងៗ, ព្រោះថា៖

២៩- <sup>(១)</sup>បុគ្គលមិនគប្បីចេញមុខជាមេគណៈ ធ្វើការងារណាដែលសម្រេចប្រយោជន៍ទៅហើយ ត្រូវបានផលស្មើគ្នាទេ ព្រោះថា បើការងារនោះអន្តរាយវិញ អ្នកចេញមុខនោះត្រូវស្លាប់ក្នុងទីនោះមុនគេ ។

កាលដែលព្រាបទាំងឡាយកំពុងរអ៊ូរទាំពោលទោសព្រាបអ្នកនិយាយនោះ ស្ដេចព្រាបប្រកាសឱ្យដឹងច្បាស់ថា៖ “ទោសនេះមិនមែន ទោសព្រាបជាអ្នកនាំនោះទេ” ព្រោះថា៖

៣០- សូម្បីមិត្ត ជាអ្នកធ្វើប្រយោជន៍ឱ្យពិតៗ ក៏អាចក្លាយទៅជាដើមហេតុនាំបណ្ដាលឱ្យកើតអន្តរាយធ្លាក់មកបាន ដូចស្នងមេគោអាចទៅជាស្ទឹងចងកូនគោ ។

៣១- អ្នកណាមួយ អាចជួយអ្នកមានគ្រោះឱ្យរួចពីក្ដីអន្តរាយដែលមកដល់ អ្នកនោះលោកទុកជាដៅពង្ស, ឯបណ្ឌិតតែមាត់ បានតែពោលបន្ទោសទម្លាក់ខុសទៅគេ អួតថាខ្លួនជួយស្រោចស្រង់ឱ្យរួចពីក្ដីភិតភ័យ និងទុកថាជាដៅពង្សពុំបានឡើយ ។

ក្នុងគ្រាក្រ ការថយកម្លាំងទឹកចិត្តជាលក្ខណៈបុរសគម្រក់ ។ ក្នុងរឿងនេះ ត្រូវសម្ដែងសេចក្ដីម៉ឺងម៉ាត់អង់អាច ហើយត្រិះរិះរកខបាយរើខ្លួនតទៅ ព្រោះថា៖

៣២- <sup>(២)</sup>ចិត្តម៉ឺងម៉ាត់ក្នុងគ្រាក្រទុក្ខព្រួយ, ចិត្តនឹងជឿក្នុងគ្រាសុខចម្រើន, សេចក្ដីអង់អាចក្នុងទីប្រជុំដោយសម្តីថ្វីមាត់, ចិត្តក្លៀវក្លាភ្នំរណរង្គ<sup>(៣)</sup>, ចិត្តត្រេកអរក្នុងយស និងចិត្តស្រវាស្រទេញក្នុងការសិក្សាទាំងអស់នេះ ជាលក្ខណៈសម្បត្តិមានជាប្រក្រតី ចំពោះតែបុគ្គលមានមហាភ័ន្ត (មានចិត្តដ៏

<sup>១</sup> ហិតោបទេសសេចក្ដីប្រែជាភាសាបារាំងរបស់លោកស៊ីរ៉ូ និងសេចក្ដីប្រែជាភាសាសៀម របស់លោកនាគប្រទីប មានគាថាលើសដូច្នោះគឺ ការមិនបានទទួលឥន្ទ្រិយ លោកពោលថា ជាផ្លូវនាំឱ្យកើតអន្តរាយ, ការទទួលឥន្ទ្រិយឈ្នះហើយ ជាផ្លូវនាំឱ្យកើតសេចក្ដីចម្រើន, នរជន ដើរផ្លូវណាក៏ដើរចុះតាមចិត្តប្រាថ្នា ។

ប្រសើរ) ។

៣៣- អ្នកណាមិនរីករាយហួសហេតុ ក្នុងគ្រាបានសេចក្ដីសុខចម្រើន, មិនខូចកម្លាំងទឹកចិត្ត ក្នុងគ្រាក្រុមទុក្ខព្រួយ, មានសេចក្ដីក្លាហានក្នុងរណរង្គ, មាតាបង្កើតកូនដែលមានតិលកៈ<sup>(១)</sup> ដូច្នោះក្នុងលោកទាំងបីនេះកម្រមានណាស់ ។

៣៤- ក្នុងលោកនេះ ទោសប្រការ បុគ្គលប្រាថ្នាសេចក្ដីសុខចម្រើនគួរគប្បីលះបង់ចោល គឺដេកទ្រមក១ ខ្លិលច្រអូស១ ភ័យ១ ក្រោធ១ ទន់មួរមុខ និងឡេឡាយឺតយូរក្រោយគេ១ ។

ឥឡូវនេះ គួរយើងទាំងអស់គ្នាធ្វើយ៉ាងនេះ ត្រូវអ្នកទាំងអស់ស្រុះចិត្តគ្នាតែមួយ ហើយស្ទុះហើរតែមួយឯកប្បហារឱ្យព្រមៗគ្នា ទើបរកលំហូរច្រើនបាន, ព្រោះថា៖

៣៥- ការវេញចងបាច់វត្ថុអ្វីមួយ សូម្បីតូចតាមឱ្យប្រឆាំងគ្នា ក៏អាចញ្ចាំងការងារឱ្យសម្រេចប្រយោជន៍បាន ដូចគេប្រមូលស្មៅវេញជាទន្លឹងយកទៅធ្វើដំរីចុះប្រេងឱ្យជាប់ចោលទៅណាមិនរួច ។

៣៦- ការចងបាច់វង្សត្រកូលរបស់ខ្លួនសូម្បីពីរបីនាក់ ឱ្យប្រឆាំងមូលត្រកូលគ្នា ក៏ជាការគាប់ប្រសើរណាស់ ដូចគ្រាប់ស្រូវដែលបកសំបកចេញហើយ យកទៅសាបព្រោះមិនដុះលូតលាស់ឡើងបានទេ ។

លុះព្រាបទាំងឡាយបានស្តាប់ពាក្យណែនាំស្តេចព្រាបឈ្មោះ**ចិត្រគ្រីព**ហើយ ព្រមព្រៀងបបួលគ្នាស្ទុះហើរជាឯកប្បហារ រកលំហូរបាន រួចពីក្ដីវិនាសអន្តរាយនោះទៅហោង ។ រីឯព្រានបក្សីពួនលបចាំមើល ឃើញហ្វូងបក្សីស្រុះគ្នាទទះស្លាបហើររកលំហូរត្រូវទៅបានដូច្នោះ ក៏នឹកស្តាយណាស់ រត់ទៅតាមបណ្ដើរគិតបណ្ដើរថា៖

៣៧- ហ្វូងបក្សីនេះ ស្រុះចិត្តចងគ្នាជាបាច់ ស្ទុះហើររកលំហូរត្រូវទៅអស់រលីង តែបើវាចុះដីដរាបណា វានឹងនៅក្នុងកណ្តាប់ដៃអាត្មាអញដរាបនោះមិនខានឡើយ ។

បក្សីទាំងឡាយ ខំប្រឹងហើរទៅឆ្ងាយសន្លឹម ក្រឡេកមើលមកក្រោយ ឃើញព្រានអស់សង្ឃឹមត្រឡប់វិលវិញហើយ ក៏សួរទៅកាន់ស្តេចព្រាប**ចិត្រគ្រីព**ថា៖ “បពិត្រលោកជាស្តេចបក្សី ឥឡូវនេះតើគួរ

---

<sup>២</sup> ហិតោបទេស សេចក្ដីប្រែជាភាសាបារាំងរបស់លោកឡង់ស៊ីរ៉ូ មានគាថាលើសដូច្នោះ នរជនណា អាចជួយស្រោចស្រង់យើងឱ្យរួចពីក្ដីអន្តរាយ និងចេះរកឧបាយជួយឱ្យរួចគ្នាមៗ មិនបង្កង់, នរជននោះ លោកហៅថា មិត្តពិត ។

<sup>៣</sup> សមរក្ខមិទ្ធិចម្បាំងជាញជ័យ ។

<sup>១</sup> បុរសលក្ខណៈនៃបុគ្គលដ៏ប្រសើរក្នុងត្រៃភព ជាតិឥណ្ឌូចូលចិត្ត តិលកៈ នេះយកទៅគូសនៅថ្ងាស ទុកជាគ្រឿងសម្រាប់សម្គាល់និកាយខ្លួន ។

នឹងធ្វើដូចម្តេចតទៅទៀត?”, ស្តេចព្រាបឈ្មោះ**ចិត្រគ្រីត**ឆ្លើយតបថា៖

៣៨- មាតា, មិត្ត និងបិតា ត្រៃអង្គនេះជាអ្នកធ្វើហិតានុហិតតាមសភាពខ្លួន ឯអ្នកដទៃទៀតធ្វើហិតានុហិតបែបនេះដែរ ព្រោះគេយកនាទីមាតា, មិត្ត, បិតា មកទុកជាហេតុដើម ។

កាលបើដូច្នោះ យើងមានមិត្តមួយឈ្មោះ **ហិរណ្យកៈ** ជាស្តេចកណ្តុរ ចិញ្ចឹមជីវិតអាស្រ័យនៅតាមអរញ្ញប្រទេសឈ្មោះ**ចិត្រវ័ន** ទៀបឆ្នេរស្ទឹងគណ្ឌកី យើងនឹងទៅសូមឱ្យជួយកេរកាត់លប់ ដោះឱ្យរួចពីគ្រោះកាចចង្រៃនេះដោយធ្មេញគេ ។ លុះពិចារណាឃើញដូច្នោះហើយ ព្រាបទាំងនោះក៏បបួលគ្នាហើរត្រសងទៅជិតព្រង់<sup>១</sup>) ជាទីលំនៅនៃស្តេចកណ្តុរឈ្មោះ**ហិរណ្យកៈ**នោះ ។

ឯស្តេចកណ្តុរជាសត្វមានសេចក្តីប្រយ័ត្នខ្លួន ដោយក្តីរង្គៀសពីភយន្តរាយ បានកាយព្រង់មួយមានមាត់មួយរយកន្លែង ហើយអាស្រ័យនៅក្នុងទីនោះ ។ លំដាប់នោះស្តេចកណ្តុរឈ្មោះ **ហិរណ្យកៈ** ឮសូរសន្លឹកព្រាបហើរមកចុះជិតលំនៅខ្លួន ក៏តក់ស្លុតរន្ធត់ក្នុងចិត្ត ខំសម្លឹងមើលដោយសេចក្តីព្រួយបារម្ភ ពួនសំងំនៅស្ងៀមយឺតមិនមាត់ឡើយ ។

ស្តេចព្រាបឈ្មោះ **ចិត្រគ្រីត** ត្រែកសួរថា៖ “អីសម្លាញ់**ហិរណ្យកៈ**! ហេតុអ្វីក៏សម្លាញ់នៅស្ងៀមទ្រមីងទ្រមើយ មិននាំពាមាត់កចេញមកទទួលយើងសោះ?” ខណៈនោះ ស្តេចកណ្តុរស្តាប់សម្តីស្តេចព្រាបបាន ក៏ស្ទុះរត់ចេញមកក្រៅដោយប្រញាប់ប្រញាល់ ហើយឆ្លើយឆ្លងទៅវិញថា៖ “អែសម្លាញ់! ខ្ញុំមានភ័យណាស់ **ចិត្រគ្រីត** សម្លាញ់ជាមិត្តស្នើចិត្តស្នើផ្លើមគ្នា ឥឡូវមកដល់ហើយតើ!” ។

៣៩- ក្នុងលោកនេះ មិនមាននរណាមានបុណ្យវាសនា ជាងអ្នកដែលបានជួបប្រទះសន្តានារីករាយជាមួយនឹងមិត្ត អ្នកដែលស្ថិតនៅរួមមួយអន្លើដោយមិត្ត និងអ្នកដែលប្រស្រ័យប្រាប់សុខទុក្ខទៅវិញទៅមកមួយអន្លើដោយមិត្តដូច្នោះទេ ។

កាលស្តេចកណ្តុរឃើញព្រាបទាំងឡាយជាប់ចំណងលប់ដូច្នោះ ក៏ភ្ញាក់ព្រើត ទ្រឹងមួយស្របក់ទើបសួរហេតុនោះថា៖ “នែសម្លាញ់! ចុះហេតុនេះដូចម្តេច?” ។ ស្តេចព្រាបឆ្លើយប្រាប់ថា៖ “អំពើនេះជាផលនៃកម្មរបស់យើងគ្រប់គ្នាពីបុរាណកាលណាសម្លាញ់! ព្រោះថា៖

៤០- សេចក្តីល្អ និង សេចក្តីអាក្រក់ ជាកម្មរបស់ខ្លួនឯណា ព្រោះហេតុឯណា, ដោយប្រការណា, ក្នុងកាលណា, ដរាបណា, ក្នុងទីណា អំពើនោះ សម្រេចផលតាមអំណាចនៃព្រះព្រហ្មបង្កើតលោក ព្រោះហេតុនោះ ដោយប្រការនោះ ក្នុងកាលនោះ ដរាបនោះ ក្នុងទីនោះ ។

<sup>១</sup> - រន្ធុ, ប្រហោង



**\_២២\_**

៤១- អាគារព្យាធិ, សោកសង្រែងសង្រែង, សេចក្តីក្តៅក្រហាយការជាប់អន្ទាក់ចំណង និង សេចក្តីវិនាសអន្តរាយទាំងឡាយនេះ ជាផលដែលមកពីព្រឹក្សាជាតិ គឺទោសកំហុសរបស់ខ្លួននៃមនុស្សទាំងឡាយ ។

ស្តេចកណ្តុរបានស្តាប់ពាក្យនោះហើយ ក៏ស្ទុះចូលទៅជិតសម្លាញ់ ដើម្បីកាត់ចំណងលប់ដោយប្រញាប់ប្រញាល់ ។ ស្តេចព្រាបយាត់ថា៖ “សម្លាញ់! កុំអាល ឈប់សិន! ចូរអ្នកកាត់ចំណងព្រាបទាំងឡាយដែលជាបរិវារមុនសិន ហើយសឹមកាត់ចំណងឲ្យខ្ញុំក្រោយគេ ។ **ហិរណ្យកៈ** តបឡើងថា៖ “កម្លាំងខ្ញុំខ្សោយណាស់ ធ្មេញក៏មិនសូវមាំមួន ហេតុនេះធ្វើម្តេចនឹងអាចកាត់អន្ទាក់ឲ្យបរិវារអ្នកគ្រប់គ្នាច្រើនដល់ម៉្លោះបាន? បើដូច្នោះ ខ្ញុំនឹងកកេរកាត់ចំណងឲ្យសម្លាញ់មុនសិន បើធ្មេញខ្ញុំមិនទាន់អចរិលទេ ខ្ញុំនឹងកកេរកាត់ឲ្យបរិវារសម្លាញ់ទាំងឡាយតទៅទៀតជាលំដាប់ តាមកម្លាំងដែលអាចនឹងកកេរកាត់បាន” ។

**ចិត្រគ្រីព** ប្រកែកខ្លាំងៗថា៖ “ទេ! ទេ! សម្លាញ់កុំធ្វើដូច្នោះ ទោះបីយ៉ាងណាក៏ដោយសូមសម្លាញ់អាណិតមេត្តាកាត់ចំណងឲ្យបរិវារមុនសិន សឹមកាត់ឲ្យខ្ញុំក្រោយគេ” ។ ស្តេចកណ្តុរផ្ទែងសុភាសិតថា៖ “កិរិយាការពារថែរក្សាទូរបរិវារខ្លួន ដោយការបរិច្ចាកខ្លួនជាពលិកម្មនោះ អ្នកប្រាជ្ញរៀនរៀនក្នុងនីតិសាស្ត្រលោកមិនសរសើរទេ, ព្រោះថា៖

៤២- បុគ្គលគប្បីថែរក្សាទ្រព្យទុក ដើម្បីការពារគ្រាក្រ គប្បីរក្សាភរិយាដោយទ្រព្យ តែគប្បីរក្សាខ្លួនរឿយៗដោយភរិយាផង ដោយទ្រព្យផង ។

៤៣- ប្រាណគឺជីវិត មានការតាំងនៅមាំជាហេតុដើម្បីប្រព្រឹត្តធម៌ ស្វែងរកទ្រព្យសម្បត្តិ សេពកាម និងរកមេក្សធម៌ បើប្រាណគឺជីវិតវិនាសហើយ អ្វីមួយដែលឈ្មោះថាមិនវិនាសទៅនុះ? ការរក្សាប្រាណ គឺជីវិតឲ្យគង់រង់នៅ អ្វីមួយដែលឈ្មោះថា មិនរក្សាផងដែរ?

ស្តេចព្រាបពោលឡើងថា៖ “សម្លាញ់អើយ! សម្តីសម្លាញ់និយាយមកអម្បាញ់មិញនេះ ជាគោលនៃនីតិសាស្ត្រពិតហើយ តែថារូបខ្ញុំនៅតែមិនអស់ចិត្ត មិនអាចឈរមើលបរិវារដែលអាស្រ័យនៅជាមួយរងទុក្ខវេទនាដូចនេះចំពោះភ្នែកសោះ បានជាខំអង្វរករសម្លាញ់ដូច្នោះឯង, ព្រោះថា៖

៤៤- អ្នកប្រាជ្ញគប្បីលះបង់ទ្រព្យផង ជីវិតផង ជាពលិកម្ម ដើម្បីការពារជនដទៃ ការបរិច្ចាកជីវិតក្នុងអំពើល្អបែបនេះ ជាកិត្តិយសប្រសើរណាស់ បើសេចក្តីស្លាប់ជាធម៌ទៀង ។

សម្លាញ់! មានសុភាសិតដែលគួរនឹងទាញយកមកជានិទស្សន៍ទៀតដូច្នោះថា៖

៤៥- បណ្តាគុណធម៌ទាំងឡាយគឺជាតិ ទ្រព្យ និងគុណសម្បត្តិ គុណធម៌ប្រាការនេះ បរិវារមានស្មើនឹងម្ចាស់, សម្លាញ់! ចូរអ្នកនិយាយឲ្យឃើញច្បាស់មកមើល ដូចម្តេចដែលហៅថា ភាពនៃខ្លួនជាធំ

២៣

វិសេសជាងគេ? ដល់កាលណាទៅ ត្រូវសម្តែងភាពជាធំ?

៤៦- បរិវារទាំងឡាយនេះ មិនមានគ្រឿងអាហារចិញ្ចឹមជីវិត និងមិនលះបង់ការសំណាក់ពីងពាក់ចោលខ្ញុំទេ ព្រោះហេតុនោះ សូមសម្លាញ់ជួយស្រោចស្រង់ជីវិតបរិវារទាំងឡាយនេះមុនសិន សូម្បីតែត្រូវក្តីវិនាសអន្តរាយជីវិត ខ្ញុំក៏មិនថាដែរ ។

៤៧- នែសម្លាញ់ ចូរលះបង់ព្រួយក្នុងកន្លែងក្រហម រាងកាយដែលនិមិត្តដោយសាច់ទឹកមូត្រ, អាចម៍ និង ឆ្អឹងឆ្អែងជារបស់ពុកផុយរលួយនេះចោលឱ្យស្រឡះទៅ សូមជួយអភិបាលលើកតម្កើងយសកេរ្តិ៍ឈ្មោះខ្ញុំវិញ ។

៤៨- ថាបើបុគ្គលគប្បីបាននូវកិត្តិយស ដែលទៀងទាត់មិនមានមន្ទិល ដោយការបរិច្ចាគកាយដែលផ្ទុកដោយគ្រឿងមន្ទិលសៅហ្មងស្លោកគ្រោក មិនទៀងទាត់នេះបាន បើដូច្នោះតើបុគ្គលនឹងមិនគប្បីកាន់យកនូវគុណធម៌គឺកិត្តិយសនោះឬអ្វី?

៤៩- សរិរៈ និង កិត្តិគុណ មានចន្លោះតាំងនៅឆ្ងាយពីគ្នាលន្លងលន្លោចណាស់ ។ សរិរៈនេះរលត់រលាយទៅក្នុងមួយខណៈ ឯកិត្តិគុណស្ថិតនៅរហូតកល្បវសាន ។

កាលស្តេចកណ្តុរបានស្តាប់ពាក្យពោលដូច្នោះហើយ ក៏មានចិត្តរីករាយក្រៃលែង ព្រឹរោមព្រីស្បែកនិយាយតបថា៖ “សាធុ! សម្លាញ់ សាធុ! សម្លាញ់ឯងមានចិត្តមេត្តាករុណាទន់ភ្លន់ ចំពោះបរិវារដូច្នោះល្អណាស់ សមគួរនឹងជាធំក្នុងត្រៃលោកនេះ ។ ស្តេចកណ្តុរនិយាយហើយកកេរកាត់ចំណង ដែលចងព្រាបទាំងឡាយនោះ ឱ្យរួចស្រឡះក្នុងកាលនោះឯងហោង ។ លំដាប់នោះ ស្តេចកណ្តុរសម្តែងសេចក្តីសាទរចំពោះព្រាបទាំងឡាយ ហើយបែរទៅនិយាយល្ងងលោមស្តេចព្រាបថា៖ “ហែសម្លាញ់ចិត្តគ្រីព! ក្នុងលោកនេះ ការជាប់លាប់ជាប់អន្ទាក់ជាធម្មតាទេ ត្រូវខ្លាចទោសព័រអន្តរាយទាំងអស់នេះ តែកុំអាក់អន់ចិត្តព្រួយបារម្ភចំពោះភ័ព្វវាសនាដូច្នោះឡើយ, ព្រោះថា៖

៥០- ក្នុងលោកនេះ សត្វបក្សីមើលឃើញអាហារចំណីដែលស្ថិតនៅឆ្ងាយជាងមួយរយយោជន៍ តែសត្វបក្សីនោះ កាលបើគ្រោះជោគគ្រោះជាំមកដល់ហើយ មើលចំណងមិនឃើញទេ ។

៥១- កាលខ្ញុំបានឃើញព្រះចន្ទ្រ និងព្រះអាទិត្យ ត្រូវរាហូចាប់បៀតបៀន, ឃើញដំរី និងនាគជាប់ចំណង, ឃើញអ្នកប្រាជ្ញធ្លៀវធ្លាតត្រូវក្តីក្រីក្រលំបាកតោកយ៉ាក ខ្ញុំមានមតិដូច្នោះថា៖ “ឱហ្ន៎ វិធីកម្មនេះមានប្រសិទ្ធិតែជះកម្លាំងខ្លាំងណាស់តើ!” ។

៥២- វិបាកជាតិ (បក្សី) ទាំងឡាយ ហិចហើរខ្ពស់ត្រដូចចរទៅព្រំដីអាកាសព្យាមា, សមបើដែរ! ធ្លាក់ដល់ក្តីវិនាសអន្តរាយបាន, មធ្យាជាតិទាំងឡាយអាស្រ័យនៅក្នុងសមុទ្រសាគរ មានទឹកដ៏ជ្រាលជ្រៅ

**\_២៤\_**

រាប់ប្រមាណមិនបាន សមបើដែរ! ត្រូវព្រានប្រមង់ចាប់យកបានដោយការប៊ុនប្រសប់, បើដូច្នោះមែន ក្នុងលោកនេះចាំបាច់មានទុច្ចរិតធ្វើអ្វី? សេចក្តីពិត, ព្រះកាល<sup>១</sup>) ជាអ្នកមានដៃក្រាលលាតត្រដាងនូវ សេចក្តីអន្តរាយទូទៅ ហើយចាប់សម្លាប់សត្វទាំងឡាយ សូម្បីស្ថិតនៅក្នុងទីឆ្ងាយស្រឡោចក៏ដោយ ។

ស្តេចកណ្តុរនិយាយដាស់តឿនក្រើនរំលឹកដោយពាក្យសុភាសិត ធ្វើបដិសណ្ឋារៈទទួលរាក់ទាក់ ចាប់ឱបដប់ប្រាបចិត្រគ្រឹពនោះហើយ ទើបបញ្ជូនឱ្យហើរទៅកាន់ស្រុកទេស តាមសេចក្តីប្រាថ្នាព្រមទាំង បរិវារទៅហោង ។ ឯស្តេចកណ្តុរក៏ចូលទៅក្នុងព្រង់ជាលំនៅរបស់ខ្លួនវិញក្នុងពេលនោះឯង ។

៥៣- បុគ្គលគប្បីស្វែងរកសេពគប់មិត្ត ឱ្យបានច្រើនចំនួនរាប់រយ ។ ចូរមើល! សត្វប្រាបទាំង ឡាយរួចពីចំណងចង់សម្លាប់ខ្លួនបាន ព្រោះអាស្រ័យស្តេចកណ្តុរជាមិត្ត ។

កាលនោះ ក្អែកឈ្មោះ **លយុបតនកៈ** បានឃើញជាក់ច្បាស់នូវព្រឹត្តិការណ៍តាំងពីដើមដល់ចុង ក៏ នឹកស្ទើរចក្កុះចិត្តឥតឧបមា ទើបបន្តិវាចាសរសើរថា៖ “ហែសម្លាញ់**ហិរណ្យកៈ** បងឯងមានគុណគាប់ ប្រសើរណាស់ ឥឡូវនេះខ្ញុំមកសូមយកអ្នកធ្វើជាមិត្ត! អែបងក៏គួរគិតសង្រ្គោះលើកយករូបខ្ញុំធ្វើជាមិត្ត វិញដែរ” ។ កណ្តុរបានឮពាក្យសរសើររបស់ក្អែកឈ្មោះ **លយុបតនកៈ**ហើយ ស្រែកសួរពីក្នុងព្រង់មក ថា៖ “ចុះបងឈ្មោះអ្វី?” ។ ក្អែកឆ្លើយប្រាប់ថា៖ “ឈ្មោះ**លយុបតនកៈ**ណាបង!” ។ ស្តេចកណ្តុរឮ ហើយអស់សំណើច សើចបណ្តើរនិយាយបណ្តើរថា៖ “យកបងជាក្អែកមកផ្អែកជាមិត្តម្តេចកើត? ព្រោះថា៖

៥៤- ក្នុងលោកនេះ អ្នកមានប្រាជ្ញាតែងធ្វើសមាគមចំពោះតែអ្នកដែលមានសភាពដូចគ្នាគួរចង ជាមិត្តបាន ចុះបើខ្លួនខ្ញុំត្រូវជាចំណីអាហារ ឯខ្លួនបងជាអ្នកស៊ី ដូច្នោះតើគួរចងគ្នាធ្វើជាមិត្តម្តេចបាន?

៥៥- ការចងគ្នាជាមិត្ត រវាងអ្នកស៊ី និងអ្នកត្រូវគេស៊ី លោកពោលថា ហេតុនាំឱ្យវិបត្តិមិត្តភាព ដូចជារឿងប្រើសជាប់អន្ទាក់ ព្រោះចចក បានក្អែកជួយស្រោចស្រង់ ។

ក្អែកសួរឡើងថា៖ “ចុះរឿងនោះ តើដូចម្តេច?” កណ្តុរ**ហិរណ្យកៈ**ចាប់ផ្តើមរៀបរាប់រឿងនោះ ដូចតទៅនេះ...

**កថាទី២**

**រឿងប្រើស ចចក និង ក្អែក**

ក្នុងប្រទេសមគធៈ មានព្រៃធំមួយឈ្មោះចម្បាករតី ជាទីអាស្រ័យនៅនៃប្រើស និង ក្អែក សត្វ

<sup>១</sup> សេចក្តីស្តាប់ អ្នកកាន់សាសនាព្រាហ្មណ៍ ទុកជាទេវតាមួយអង្គ កាន់នាទីខាងការបំផ្លាញជីវិតសត្វ ។

២៥

ទាំងពីរនេះចង់គ្នាជាមិត្តស្និទ្ធស្នេហា ស្រឡាញ់គ្នាយូរយារណាស់មកហើយ ។ ប្រើសតែងត្រេកត្រអាល ចរទៅស្វែងរកស្មៅជាចំណីអាហារដោយទំនើងចិត្តតាមធម្មតា ជាវិស័យសត្វឥតមានខ្លាចក្រែងរអែង រអាអ្វីឡើយ រហូតដល់មានកាយធាត់ធំមាំមួនឡើងត្រឡុចឡុច ។ សម័យមួយ មិនដឹងជាទេសកាលអ្វី បណ្តាលឱ្យឆ្កោយគំនិតភ្នាក់ខ្លួនឱ្យចចកឃើញ ។ ឯចចក លុះឃើញប្រើសហើយ ក៏ត្រេកអរកខិបកខុប នឹកគ្រិះវិះគិតរកឧបាយថា៖ “ធ្វើដូចម្តេចអេះ អាត្មាអញនឹងបានស៊ីសាច់ប្រើសមុខគួរឱ្យគ្នាញ់ណាស់នេះ ហ្ន៎? គង់បានកណ្តាប់ដៃអញទេ ។ អាត្មាអញនឹងបញ្ឆោតបោកវ៉ែអែបឱ្យស្និទ្ធ ទាល់តែស្លាប់ចិត្តជាមុន សិន” ។ ចចកគិតរកឧបាយឃើញហើយ ក៏ដើរចូលទៅសុំជួបនឹងប្រើស ស្រែកសួរពីចម្ងាយថា៖ “អី សម្លាញ់អើយ! អ្នកបានប្រកបដោយសេចក្តីសុខសប្បាយឬទេ?” ។ ប្រើសបានឮហើយដណ្តឹងសួរថា៖ “បងឈ្មោះអ្វី?” ចចកឆ្លើយប្រាប់ថា៖ “ឈ្មោះ**ក្សត្រិយ៍**អាស្រ័យនៅនាព្រៃនេះ ឥតមានញាតិសន្តាន ពីងពាក់ទេ នៅត្រង់ត្រមោចឯកោអនាថៅតែម្នាក់ឯង ដូចជាមនុស្សស្លាប់ទៅហើយ, ពេលនេះ មាន ភ័ព្វសំណាងបានសាងមកជួបនឹងបង នាំឱ្យកើតសេចក្តីស្រឡាញ់ពេញចិត្ត ហាក់ដូចជាបានចាប់កំណើត កើតក្នុងលោកនេះជាថ្មីម្តងទៀត ហើយបានជួបជុំញាតិសន្តានព្រៀងលានវិញ, តទៅរូបខ្ញុំសូមធ្វើជាមិត្ត ស្និទ្ធស្នាលជាមួយនឹងបង គ្រាន់បានជាទីពីងពាក់បណ្តើរគ្នាទៅមករកស៊ីតាំងពីពេលនេះតទៅ” ។ ប្រើស ស្តង់ចិត្តជឿ ហើយឆ្លើយថា៖ “មិនអីទេ! តាមចិត្តបងស្ម័គ្រចុះ” ។

ក្សិណនោះព្រះទិសករដ៏ជាទីគោរព មានរស្មីរុងរឿងត្រចះពណ្ណរាយ ទ្រង់បររថប្រទក្សិណភ្នំព្រះ សុមេរុ រសៀលជ្រៀងជ្រែរទេរទន់ទាបរៀបនឹងអស្តង្គតរលត់ចូលទៅកាន់សន្ធិយារាត្រី នៅនាភ្នំខាង បស្ចិមទិស សត្វទាំងពីរក៏លីលាបណ្តើរគ្នាត្រសងទៅកាន់ទីលំនៅនៃប្រើស ។ កាលនោះ ក្អែកឈ្មោះ **សុពុទ្ធិ** ដែលជាមិត្តស្និទ្ធស្នេហានិងសត្វប្រើសមកអស់កាលយូរអង្វែងហើយ កំពុងទំអាស្រ័យនៅលើមែក ចំបក់នោះ លុះឃើញសត្វទាំងពីរបណ្តើរគ្នាមកដល់ ក៏សួរទៅថា៖ “ហែសម្លាញ់**ចិត្រាង្គ**! អ្នកទីពីរនោះ ហ្ន៎! ត្រូវជាអ្វីនឹងបងឯង?” ។ ប្រើសឆ្លើយប្រាប់ថា៖ “ជាសត្វចចក ចូលមកសូមចងស្ពានមេត្រីរាប់អាន យើង” ។ ក្អែកក៏ពោលឡើងថា៖ “នែសម្លាញ់! ការទុកចិត្តចងមេត្រីរាប់អានជាមួយអាគន្ធកៈមិនស្គាល់ មុខដូច្នោះមិនល្អទេ ព្រោះថា៖

៥៦- អ្នកណានីមួយ មិនគួរគប្បីឱ្យទីអាស្រ័យនៅរួមគ្នាដល់មនុស្សមិនស្គាល់មុខ មានត្រកូល ផ្សេងគ្នាឡើយ ដូចត្នាតឈ្មោះ**ជរទ្រុវ**ត្រូវគេសម្លាប់បង់ ព្រោះទោសមកពីផ្ទា” ។

ប្រើស និងចចកសួរឡើងថា “រឿងនោះតើដូចម្តេច?” ។ ក្អែកថ្លាថ្លែងរឿងនោះថា៖

### កថាទី៣

#### រឿងត្នាត ឆ្មា និង បក្សី

នៅក្បែរគ្រើយទន្លេគង្គា លើភ្នំគិដ្ឋក្នុង មានជ្រៃមួយដើមធំត្រសុំសាខាដំហើយដោយព្រង់ជាទី  
អាស្រ័យនៅនៃបក្សី និងត្នាតឈ្មោះ**ជរទ្រុវ** ។ ដោយកម្មអាក្រក់តាមឱ្យផល ត្នាតនោះក៏ទៅជាខ្វាក់ងងឹត  
ងងល់ក្រចកអេចរិលក្សិលអស់រលីង ។ ហ្វូងបក្សីជាតិទាំងឡាយដែលអាស្រ័យនៅនាដើមជ្រៃនោះ មាន  
ចិត្តអាណិតអាសូរ តែងរំលែកចែកអាហារខ្លួនបន្តិចៗម្នាក់ឱ្យដល់ត្នាតនោះ ជួយចិញ្ចឹមឱ្យមានជីវិតរស់  
នៅតទៅ ។ គ្រានោះ, មានឆ្មាមួយឈ្មោះ **ទីយ័កណ៍** ចូលមករកចាប់កូនបក្សីស៊ីជាចំណីអាហារនៅក្នុង  
ព្រង់ឈើនោះ ។ កូនបក្សីទាំងឡាយកាលឃើញឆ្មាកំពុងដើរចូលមក ក៏ភិតភ័យរន្ធត់រត់ឆ្លេឆ្លាគោលហល  
ពេញទាំងព្រង់ ។ ត្នាតឈ្មោះ **ជរទ្រុវ** បានឮសំឡេងអឹងកងខ្សៀវខ្សាដូច្នោះ ក៏ស្រែកសួរទៅថា៖ “អាណា  
មកធ្វើអ្វីឱ្យជ្រុលច្របល់រចល់ដូច្នោះ?” ។ ឆ្មាសម្លឹងមើលទៅឃើញត្នាត ក៏តក់ស្លុតញាប់ញ័រគ្រិះរិះគិត  
ថា៖ “ឱអាត្មាអញ ដល់គ្រោះស្លាប់ហើយតើ” ព្រោះថា៖

៥៧- ដរាបណា ក្តីភយន្តរាយមិនទាន់មកដល់ទេ ដរាបនោះបុគ្គលគប្បីប្រុងប្រយ័ត្នដល់ភ័យនោះ  
បើក្តីភយន្តរាយមកដល់ហើយ បុគ្គលគប្បីក្លាហានតស៊ូនឹងភ័យនោះ តាមគំនិតខ្លួនដែលបានគិតទុកស្រេច  
ហើយ ។

ឥឡូវនេះ អាត្មាអញចូលមកខកខនដល់ជិតក្តីស្លាប់ហើយ នឹងដកខ្លួនថយរត់ទៅក្រោយវិញក៏មិន  
បាន ណ្ហើយចុះ បើមានការណ៍យ៉ាងណាកើតឡើងក៏តាមការណ៍ចុះ អាត្មាអញនឹងចូលទៅឱ្យដល់ត្នាត  
វីអែបឱ្យស្និទ្ធជាមុនសិន ។ ឆ្មាគិតរកឧបាយឃើញដូច្នោះហើយ ក៏លោតចូលទៅជិតត្នាត ពោលពាក្យ  
សំពះសួរថា៖ បពិត្រលោកអាយៈ! ខ្ញុំបាទសូមសំពះជម្រាបសួរលោក” ។ ត្នាតសួរថា៖ “ឯងជាអ្វី?” ឆ្មា  
ឆ្លើយតបទៅវិញថា “ខ្ញុំបាទជាសត្វឆ្មា” ។ ត្នាតនិយាយកំហែងថា៖ “នែអាសត្វចង្រៃ! ចូរថយចេញឱ្យ  
ឆ្ងាយទៅ បើមិនថយចេញទេ អាងងត្រូវគ្រោះស្លាប់ឥឡូវមិនខាន” ។ ឆ្មានិយាយអង្វរកថា “សូមលោក  
ស្តាប់ពាក្យខ្ញុំបាទសិន កាលបើលោកស្តាប់ពាក្យខ្ញុំបាទហើយ ឃើញថាគួរសម្លាប់កាលណា ខ្ញុំបាទក៏សុខ  
ចិត្តស្តាប់ឥតប្រកែកកាលនោះ, ព្រោះថា៖

៥៨- ហេតុអ្វីក៏ស្រាប់តែត្រូវគេកាប់សម្លាប់ ឬ ត្រូវគេបូជាដល់អ្នកណានីមួយ តាមតែជាជាតិអ្វី  
ក៏ដោយតែម្តង គួរតែពិចារណាឱ្យជុំវិញខ្លួន មើលឱ្យឃើញច្បាស់សេចក្តីប្រព្រឹត្តរបស់គេសិន សឹមយល់  
ជាគួរសម្លាប់ ឬពុំនោះ គួរឬជា ។

២៧

ភ្នាក់ស្តាប់ហើយនិយាយថា៖ “មើល! និយាយមកមើលអាងធូលមកនេះត្រូវការរកអ្វី?” ។ ឆ្មាឆ្មើយប្រាប់ថា៖ “ខ្ញុំបាទនៅក្បែរត្រើយទន្លេគង្គានេះឯង ប្រព្រឹត្តមុជទឹកលាងបាបជានិច្ច ប្រព្រឹត្តព្រហ្មចរិយធម៌ជាប្រក្រតី មិនហ៊ានស៊ីសាច់ឈាមទេ សមាទានតែចន្រ្ទាយណព្រត(១) ខ្ញុំបាទបានឮហ្វូងបក្សីជាតិ សរសើរកិត្តិគុណលោក ចំពោះមុខខ្ញុំបាទជារឿយៗថា លោកជាអ្នកចេះដឹងច្រើន ចិត្តធ្ងន់ក្នុងធម៌ ល្មមទុកចិត្តស្និទ្ធស្នេហាយកជាវិស្សាសភូមិ, ហេតុនេះ បានជាខ្ញុំបាទមានចិត្តត្រេកអរ ចង់ចូលមកត្រង់ត្រាប់ស្តាប់ធម៌រៀនវិជ្ជា ច្បាប់គតិលោក គតិធម៌អំពីសំណាក់លោក ដែលជាបុគ្គលចាស់ព្រឹទ្ធាចារ្យ មានការចេះដឹងស្អាតជំនាញ ប្រសប់ប៉ុនប៉ានក្នុងវិជ្ជាផ្សេងៗ ហេតុអ្វីក៏លោកដែលជាអ្នកចេះធម៌អាចិជ្រាលជ្រៅប្រាកដយ៉ាងនេះ បែរទៅជារករឿងកាប់សម្លាប់ខ្ញុំបាទដែលជាភ្ញៀវទៅវិញ ព្រោះធម៌ជានាទីអ្នកគ្រប់គ្រងផ្ទះនេះលោកពោលថាដូច្នោះ៖

៥៩- បុគ្គលគប្បីព្រមធ្វើបដិសណ្ឋារៈ ទទួលភ្ញៀវដែលមកដល់ផ្ទះហើយ ទោះបីភ្ញៀវជាសត្រូវក៏ដោយ ដូចព្រឹក្សាជាតិ តែងឲ្យម្ហូបជាទីសំចៃតមិនរើសមុខ សូម្បីអ្នកកាប់ឈើក៏ដោយ ។

បើទុកជាខ្សត់ខ្សោយទ្រព្យ មិនមានចំណីអាហារទទួលភ្ញៀវដែលមកដល់ ដោយហោចទៅ ក៏គួររាប់អានរាក់ទាក់ទទួលភ្ញៀវ ដោយសម្តីពិរោះជាទីត្រេកអរដែរ, ព្រោះថា៖

៦០- ស្មៅ (ឬចំបើងសម្រាប់អុជបំភ្លឺ) ភូមិទីលំនៅ ទឹក និងសម្តីពិរោះផ្អែមល្អម ធម៌៤ប្រការនេះ ក្នុងកាលណាក៏ដោយមិនដែលខ្វះខាតរលីបរលាប ក្នុងផ្ទះលោកអ្នកសប្បុរសទាំងឡាយទេ ។

៦១- (២)លោកសប្បុរសទាំងឡាយតែងសម្តែងមេត្តាករុណាចំពោះសត្វទាំងឡាយមិនរើសមុខ សូម្បីបុគ្គលថោកទាបក៏ដោយ ដូចជាព្រះចន្រ្ទនឹងថែកំណាញ់ពន្លឺមិនឲ្យដល់លំនៅជនចណ្ឌាល ក៏ឥតអង្គីមានឡើយ ។

៦២- ភ្ញៀវវិលត្រឡប់ចេញពីផ្ទះអ្នកណា ដោយក្តីក្តៅក្រហាយចិត្ត ភ្ញៀវនោះឈ្មោះថាប្រគល់ឲ្យ

<sup>១</sup> ការប្រតិបត្តិវត្តតាមដំណើរព្រះចន្រ្ទតាមទំនៀមប្រទេសឥណ្ឌា ។ ព្រតនេះមានច្រើនបែប, ព្រតដែលគេប្រតិបត្តិដោយច្រើននោះគឺការប្រព្រឹត្តបរិភោគបាយ ១៥ពុំទុកនៅថ្ងៃ ១៥កើត ហើយ បន្ថយ១ថ្ងៃ ១ពុំទុកទៅខាងរនោចគឺថ្ងៃទី២ បរិភោគ១៤ពុំទុកធ្វើដូច្នោះរៀងរាល់ថ្ងៃដល់ទី ១៥ គេអត់អាហារ ។ ដល់ខាងខ្នើតថ្ងៃ ១កើត គេបរិភោគបង្កើត១ពុំទុកវិញ គឺថ្ងៃទី ១ បរិភោគ ១ពុំទុក ថ្ងៃទី២ បរិភោគ ២ពុំទុក ធ្វើដូច្នោះរៀងទៅដល់ថ្ងៃទី ១៥កើត គេបរិភោគ ១៥ពុំទុក ។

<sup>២</sup> ហិតោបទេស សេចក្តីប្រែជាភាសាបារាំង របស់លោកឡង់ស៊ីរ៉ូ និងសេចក្តីប្រែជាភាសាសៀមរបស់លោកនាគប្រទីប មានគាថាលើសដូច្នោះគឺ ទោះបីក្មេងកំលោះ ក្រមុំ ឬចាស់ព្រឹទ្ធាចារ្យ ដែលមកដល់ផ្ទះហើយ បុគ្គលត្រូវតែជ្រះថ្លាទទួលរាក់ទាក់ដោយការរាប់អានយ៉ាងខ្ពង់ខ្ពស់ ព្រោះក្នុងលោកនេះ គេទុកភ្ញៀវជាបុគ្គលខ្ពង់ខ្ពស់ជាងជនទាំងពួង ។

នូវបាប អពមង្គល ដល់អ្នកម្ចាស់ផ្ទះនោះ ហើយកាន់យកនូវបុណ្យសិរីសួស្ដីត្រឡប់ទៅវិញ ។

៦៣- បុគ្គលមានគោត្រកូលខត្តមខ្ពង់ខ្ពស់ ហើយមានភ្ញៀវត្រកូលថោកទាបមកដល់ផ្ទះហើយ ក៏គួរតែគោរពបូជា តាមគួរដែលអាចទទួលបាន ព្រោះភ្ញៀវទាំងអស់សុទ្ធតែទេវតា ។

ភ្នាតនិយាយកាត់ថា៖ “ឲ្យឈ្មោះតែឆ្មារហើយ សុទ្ធតែជាសត្វចូលចិត្តស៊ីសាច់ជាអាហារទាំងអស់ នៅក្នុងព្រង់ដើមឈើនេះ មានសុទ្ធតែកូនបក្សីអាស្រ័យនៅ ហេតុនេះកូរ បានជាអញនិយាយហាមឃាត់ យ៉ាងនេះ” ។ ឆ្មាស្ដាប់ពាក្យភ្នាតហើយ ក៏ស្រពោនឱនដាក់មុខយកដើងមុខស្នាបត្រចៀកទាំងសងខាង ក្រាបសំពះនិយាយបញ្ជាក់ថា៖ “ខ្ញុំបាទបានសិក្សាគម្ពីរធម្មសាស្ត្រចប់អស់ដើងហើយ បានប្រព្រឹត្តធម៌ លះបង់រាគៈ ទោសៈ មោហៈ សមាទានចន្ទ្រាយណព្រត ជាទុក្ខរកម្មដ៏ក្រៃលែង សូម្បីគម្ពីរធម្មសាស្ត្រ ទាំងឡាយ ដែលមានសេចក្ដីខ្លះប្លែក គេតែងជជែកវែកញែកគ្នាទៅវិញទៅមក ក៏គង់រួមគោលសេចក្ដីធំ ដើមមកនៅត្រឹមតែមួយម៉ាត់គឺ៖ “អហិសា ការមិនបៀតបៀន” ថាជាធម៌ដ៏ប្រសើរ ក្រៃលែង, ព្រោះថា៖

៦៤- នរជនណា មិនបៀតបៀនសព្វសត្វទាំងឡាយឲ្យក្តៅក្រហាយ មានព្យាយាមអត់ធ្មត់ចំពោះ ការងារទាំងពួង និងជាទីពឹងពំនាក់អាស្រ័យនៃសព្វសត្វ នរជននោះឈ្មោះថា កសាងស្ពានទៅកាន់ស្ពាន ស្លឹក ។

៦៥- មានតែធម៌មួយទេ លោកហៅថា “មិត្តធម៌” ដែលជាប់ដិតតាមជាមួយខ្លួនទៅក្នុងពេល ស្លាប់ ឯអវៈអយៈ ដទៃទៀត សុទ្ធតែដល់នូវក្ដីវិនាសអន្តរាយជាមួយនឹងសរីរាងកាយទាំងអស់ ។

៦៦- កាលបើអ្នកនឹងស៊ីសាច់គេ គួរពិចារណាមើល អ្នកស៊ីសាច់គេ និងសាច់គេដែលអ្នកត្រូវស៊ី ឲ្យឃើញប្លែកគ្នាទាំងសងខាងសិនថា អ្នកម្ខាងបានផ្អែក មានបីតិរិករាយតែក្នុងមួយខណៈប៉ុណ្ណោះ ឯអ្នក ម្ខាងទៀតនោះត្រូវបាត់បង់ជីវិត ។

៦៧- នរជន តែងមានសេចក្ដីទុក្ខព្រួយ ដោយគិតឃើញថា “ខ្លួនត្រូវគេសម្លាប់” កាលបើគិត ឃើញដូច្នោះគ្រប់គ្នាហើយ និយាយថ្វីដល់ទៅមិត្ត សូម្បីសត្រូវក៏អាចជួយការពារជីវិតបាន ។

៦៨- បុគ្គលគប្បីបំពេញផ្ទៃខ្លួនឯង ដោយបន្លែជារុក្ខាលតាជាតិ ដែលដុះក្នុងព្រៃតាមទំនើងវាបាន ហេតុអ្វីចាំបាច់កាប់សម្លាប់គេដ៏អាក្រក់ក្រៃលែង ដើម្បីបំពេញផ្ទៃខ្លួនដែលគ្រាន់តែស្រែកឃ្លានប៉ុណ្ណោះ?

កាលឆ្មា វិទ្យារជាតិ និយាយបន្តនូវចិត្តភ្នាតឲ្យជឿទុកចិត្តហើយ ក៏សរសៀចូលទៅក្នុងព្រង់ជ្រៃ នោះបាន ។ លំដាប់មក ឆ្មាចាប់កូនបក្សីក្នុងព្រង់យកមកហែកជញ្ជែងស៊ីជាចំណីអាហាររាល់ៗថ្ងៃ ឯ មេបក្សីទាំងឡាយលុះឆ្មាស៊ីកូនអស់ហើយ ក៏សោកសង្រេងសង្រែងយំខ្សៀវខ្សា រត់ឆ្កេញទៅខាងនេះទៅខាង នោះ ប្រជុំគ្នាស៊ើបសួររកដំណើរដើមទងនៃការបាត់បង់កូន ។ ឯឆ្មា លុះបានដឹងរឿងនោះហើយ ក៏បោល

ចេញពីព្រង់រត់ទៅខាងក្រៅបាត់ភ្លាម ។ ក្រោយដែលគ្មានរត់បាត់ទៅបក្សីទាំងឡាយបបួលគ្នាគយគន់មើល  
ខាងនេះខាងនោះ ប្រទះឃើញតែអ្នកកូននៅក្នុងព្រង់ដើមជ្រៃនោះ ក៏ចោទប្រកាន់ត្អាតចាស់នោះថា “ត្អាត  
ខ្វាក់កញ្ចាស់នេះឯង ដែលស៊ីកូនរបស់យើង” ទើបបក្សីទាំងអស់នោះមូលមតិគ្នា សម្លាប់ត្អាតចាស់ចោល  
បង់សៀតពូជកាលនោះទៅ ។ ហេតុនោះបានខ្ញុំ (ក្អែកឈ្មោះសុពុទ្ធិ) ពោលថា៖ “អ្នកណានីមួយ មិនគួរ  
គប្បីឱ្យទីអាស្រ័យនៅរួមគ្នា ដូច្នោះជាដើម(៥៦) ។

កាលនោះ ចចកបានស្តាប់ក្អែកនិយាយមកត្រូវគំនិតខ្លួនហើយ ក៏ក្រែកក្រោធច្រឡោតខឹង និយាយ  
សឹកតបទៅវិញថា៖ “កាលបងឯង និងប្រើសបានមកជួបប្រទះគ្នាជាបឋមនោះ រូបរាងក៏មិនបានស្គាល់  
រង្សត្រកូល និងចិត្តផ្ដើមបងក្អែកដែរ ហើតុអ្វីក៏បងឯងចេះស្នេហាស្រឡាញ់គ្នាស៊ីទូស្នាលរហូតមកកើត?

៦៩- ទីហ៊ានណា មិនមានអ្នកប្រាជ្ញរាជបណ្ឌិត ទីហ៊ាននោះសូម្បីមានតែអ្នកចេះដឹងបន្តិចបន្តួច ក៏  
គួរលើកតម្កើងសរសើរ ដូចជាប្រទេសណានីមួយ ដែលឥតមានព្រឹក្សាជាតិ បើមានតែដើមល្អុង ក៏លោក  
សន្មត់ថាជាដើមឈើបានដែរ ។

៧០- អ្នកនេះជាពួកយើង អ្នកនោះជាពួកគេ នេះជាសម្តីអ្នកមានចិត្តគំនិតស្រាលទេ ឯអ្នកដែល  
មានការសិក្សាច្រើនមានចិត្តគំនិតល្អតែងនិយាយថា អ្នកនៅលើផែនពសុធា សុទ្ធតែជាដៅពង្សនឹងគ្នាទាំង  
អស់” ។

ប្រើសនេះជាដៅពង្សរូបខ្ញុំយ៉ាងណា បងឯងក៏យ៉ាងនោះដែរ ។ ប្រើសឆ្លើយ៖ “និយាយជជែក  
តវ៉ាគ្នាទៅទៀត បានប្រយោជន៍អ្វី? ចូរយើងទាំងពានាក់ នៅជាសុខសប្បាយក្នុងទីនេះជាមួយគ្នា ជាមិត្ត  
ស៊ីទូស្នាលតទៅ, ព្រោះថា៖

៧១- នឹងថាអ្នកណាជាមិត្តអ្នកណាក៏ពុំទាន់បាន នឹងថាអ្នកណាជាសត្រូវនឹងអ្នកណាក៏ពុំទាន់បាន  
ដោយអំពើដែលគេប្រព្រឹត្ត ទើបគេស្គាល់គ្នា “អ្នកនេះជាមិត្ត អ្នកនោះជាសត្រូវ” ។

ក្អែកនិយាយចាក់បណ្តោយតាមថា៖ “យ៉ាងនេះក៏បាន” ។ លុះព្រឹកព្រាងស្ងាងឡើង សត្វទាំងបី  
បបួលគ្នាទៅស្វែងរកចំណីអាហារតាមទីហ៊ានដែលខ្លួនគាប់ចិត្ត ។ ថ្ងៃមួយ ចចកនិយាយនឹងប្រើសដោយ  
សម្ងាត់ថា៖ “សម្លាញ់អើយ! នៅក្នុងព្រៃមួយនោះមានស្រែមួយពេញដោយសន្ធឹងលាស់ខៀវខ្ចី រូបខ្ញុំនឹងនាំ  
សម្លាញ់ភក្តីទៅបង្ហាញសន្ធឹងក្នុងស្រែនោះ” លុះចចកបង្ហាញស្រែនោះហើយ ប្រើសទៅរកស៊ីសន្ធឹងក្នុង  
ស្រែនោះតែរាល់ថ្ងៃ ។ កាលនោះអ្នកស្រែបានឃើញប្រើស ចេះតែចូលទៅស៊ីសន្ធឹងក្នុងស្រែខ្លួន ក៏គ្មាន  
ក្តាប់ម្ហូម៉ៅក្នុងចិត្តណាស់ ទើបធ្វើអន្ទាក់ដាក់ប្រើសនោះ ។ តមកមិនយូរប៉ុន្មាន ប្រើសមកស៊ីសន្ធឹងក្នុង  
ស្រែនោះទៀតត្រូវអន្ទាក់ជាប់រឿនមិនរួច ទើបគ្រិះរិះគិតថា៖ “ក្រៅពីមិត្ត, នរណាហ្ន៎ អាចជួយដោះទុក្ខ



អាត្មាអញចេញពីអន្ទាក់ព្រាន ដែលទុកដូចជាអន្ទាក់នៃព្រះកាលនេះបាន? កាលប្រើសកំពុងវិតក្នុងដូច្នោះ ចចកដើរមកដល់ជិត នឹកសប្បាយក្នុងចិត្តថា៖ “ឧបាយកលរបស់អាត្មាអញបានសម្រេចផលតាមបំណង ហើយតើ! កាលបើអ្នកស្រែពន្លះប្រើសនេះអាត្មាអញត្រូវបានឆ្អឹង ដែលជាប់ដោយសាច់ និងឈាមដោយ ពិតឥតសង្ស័យឡើង អាត្មាអញនឹងបានគោជនាហារឆ្ងាញ់ពិសាយ៉ាងច្រើនបរិភោគមិនខាន” ។ ឯប្រើស លុះឃើញចចកមកដល់ហើយក្រោកឈរឡើងសប្បាយចិត្តឥតឧបមា ស្រែកប្រាប់ថា៖ “អើសម្លាញ់ អើយ! ចូរសម្លាញ់អាណិតកាត់អន្ទាក់នេះឆាប់ៗ ដើម្បីខ្ញុំបានរួចខ្លួន, ព្រោះថា៖

៧២- គេដឹងចិត្តមិត្តក្នុងគ្រាក្រ, ដឹងចិត្តទាហានភ្ញៀវក្នុងសង្គ្រាម ដឹងចិត្តស្មោះត្រង់ក្នុងការ សងបំណុលគេ, ដឹងចិត្តភរិយា ក្នុងពេលខ្វះខាតទ្រព្យ និងដឹងចិត្តជោពង្សក្នុងគ្រាវិនាសអន្តរាយ ។

៧៣- អ្នកណាមិនលះបង់មិត្តក្នុងគ្រាមានទុក្ខ ក្នុងគ្រាអន្តរាយ ក្នុងគ្រាទុរភិក្ស ក្នុងគ្រាស្រ្ត ចលាចល ក្នុងទ្វារព្រះរាជា និងក្នុងអង្គព្រៃសួសាន, អ្នកនោះលោកហៅថាជោពង្ស” ។

ចចកសម្លឹងមើលអន្ទាក់ មើលហើយមើលទៀតច្រើនដងឃើញថាអន្ទាក់នេះជាប់មាំមួនណាស់ ទើបនិយាយថា៖ “សម្លាញ់អើយ! អន្ទាក់នេះធ្វើពីសរសៃសត្វ ថ្ងៃនេះជាភ្នំរាវរាវ<sup>(១)</sup> ខ្ញុំយកធ្មេញទៅឱ្យ ប៉ះពាល់អន្ទាក់សរសៃសត្វដូចម្តេចកើត? ណ្ហើយសម្លាញ់! ខំអត់ទ្រាំបន្តិចទៅសិនចុះ ថាបើចិត្តបងមិន មានគិតអ្វីដទៃផ្សេងទេ ចាំព្រឹកព្រាងស្តែកឡើង, ពេលនោះ បើបងប្រាប់ឱ្យធ្វើយ៉ាងណា ខ្ញុំនឹងធ្វើតាមចិត្ត បងមិនខាន” ។ ចចកថាដូច្នោះហើយ ចូលទៅលាក់ខ្លួនព្រួញអាត្មាសំងំក្នុងព្រៃស៊ីបទ្រុបជិតខាងនោះទៅ ។ ថ្លែងពីក្អែក លុះវេលារសៀលជ្រៀងជ្រេវទេរទន់ទាបព្រះទិសករ ក្រឃើញប្រើសវិលត្រឡប់មកលំនៅវិញ ក៏ហើរឆ្កែតាមរកខាងនេះខាងនោះ រកទៅៗបានឃើញប្រើសមានគ្រោះជាប់អន្ទាក់ទើបសួរទៅថា៖ “ហែសម្លាញ់! ហេតុអ្វីក៏ជាប់អន្ទាក់ភ្នាក់កដូច្នោះ?” ប្រើសបានស្តាប់ពាក្យក្អែកហើយ ឆ្លើយប្រាប់ថា៖ “អំពើនេះ ជាផលនៃការមើលងាយពាក្យសម្តីមិត្តនេះឯង ព្រោះថា៖

៧៤- នរជនណា មិនជឿស្តាប់ភាសិតមិត្តសម្លាញ់ដែលប្រាថ្នាធ្វើប្រយោជន៍ឱ្យ ក្តីភយន្តរាយស្ថិត នៅជិតអ្នកនោះ នរជននោះឈ្មោះថា ធ្វើសេចក្តីត្រេកអរដល់សត្រូវ ។

ក្អែកសួរប្រើសថា៖ “ចុះអាចចកចង្រៃបោកប្រាស់គេនោះ វាទៅនៅឯណាហើយ?” ។ ប្រើស ប្រាប់ថា៖ “វាទៅពួនសំងំនៅក្នុងព្រៃស៊ីបទ្រុបនោះឯង ដើម្បីចាំស៊ីសាច់ខ្ញុំ” ។ ក្អែកនិយាយសើរឡើង ដើមមកពោលថា៖ “អើ! ដូចខ្ញុំបានដាស់តឿនបងតាំងពីដើមមកហើយ” ។

<sup>១</sup> ថ្ងៃព្រះជាម្ចាស់ស្លឹក គឺថ្ងៃអាទិត្យគេកាន់សីលតមមិនធ្វើបាប មិនពាល់សាច់ ។

**\_៣១\_**

៧៥- បើមានអ្នកណាមួយនិយាយថា៖ “ខ្ញុំមិនមានចិត្តអាក្រក់ព្យាបាទទេ ដូច្នោះក៏ដោយ បុគ្គលមិនគួរជឿពាក្យនេះ យកជាហេតុមេត្រីស្និទ្ធស្នាលឡើយ សេចក្តីពិត អ្នកដែលមានគុណ គឺការចេះដឹងច្រើន ក៏តែងមានភ័យកើតមកពីមនុស្សទុច្ចរិតទាំងឡាយដែរ ។

៧៦- មនុស្សស្លាប់ មិនធ្វើអ្វីផ្សេងទៀតដែលគេលត់ ស្លាប់មិនឮពាក្យដាស់តឿនមិត្តសម្លាញ់មើលឃើញផ្កាយអរុណត្តិ<sup>(២)</sup> ។

៧៧- បុគ្គលគប្បីរៀនមិត្ត ដែលបងបំផ្លាញការងារក្នុងទីកំបាំងមុខ ហើយនិយាយពាក្យពីរោះផ្អែមល្ហែមក្នុងទីចំពោះមុខ មិត្តបែបនេះប្រៀបដូចឆ្នាំងដីពេញដោយពិសពុល មានមាត់ប្រឡាក់ដោយទឹកដោះផ្អែម” ។

ខណៈនោះ ក្អែកតានតឹងចិត្តស្ទើររូប្រះទ្រូង ដកដង្ហើមវែងយូរៗនិយាយថា៖ “ឱអាចង្រែបោកប្រាស់នេះ! ម្តេចក៏អាងឯប្តីនាងធ្វើកម្មអាក្រក់អ្វីម៉្លេះ? ព្រោះថា៖

៧៨- ក្នុងលោកនេះ បើគេនិយាយឲ្យស្លាប់ចិត្ត ដោយប្រើពាក្យផ្អែមល្ហែមដូចទឹកឃ្នុំ បើគេធ្វើឲ្យលុះក្នុងអំណាច ដោយឧបាយមធ្យាធារ គេមិនបញ្ឆោតបោកបាន? ឱគួរសង្វេគណាស់! ។

៧៩- ឱព្រះម្ចាស់ផែនពសុធាដ៏មានបុណ្យអើយ! ហេតុអ្វីក៏លោកព្រមទទួលមនុស្សបោកគេ ចិត្តបាបអាក្រក់ក្រៃលែងមិនដឹងឧបការគុណគេ ដែលគេប្រគល់ជំនឿ គឺគេជឿទុកចិត្តអស់ពីពោះពុង នឹងដែលគេមានចិត្តបរិសុទ្ធ ឲ្យនៅលើផ្ទៃផែនដីនេះដូច្នោះ?

៨០- បុគ្គលកុំគប្បីចងមិត្តសម្លាញ់ ឬ ចងស្ថានមេត្រីមួយអន្លើដោយមនុស្សទុច្ចរិតឲ្យសោះ ដូចជាធូង បើនៅក្តៅរលាកដៃ បើរលត់ហើយ វាប្រឡាក់ដៃ ។

ពាក្យទាំងនេះ ជាលក្ខណៈនៃមនុស្សទុច្ចរិត ។

៨១- នៅមុខអ្នក វាសំពះលុតក្រាបជិតបាតជើង នៅក្រោយអ្នកវាបេះសាច់ឆ្អឹងជំនីរស៊ី វានិយាយសម្តីទន់ផ្អែមល្ហែមល្ហែម មានលែបខាយដ៏វិចិត្រ ល្ហែមៗ ជិតត្រចៀកអ្នក បើមានចម្លោះ លូកចូលទៅបេះយកផ្លើមប្រមាត់មួយរំពេច ឥតកោតញញើតឡើយ, សត្វរុយវាចេះធ្វើត្រាប់លក្ខណៈមនុស្សចិត្តអាក្រក់សាមាណ្យបានទាំងអស់ ។

៨២- មនុស្សទុច្ចរិត និយាយពាក្យពីរោះគួរជាទីពេញចិត្ត តែមិនត្រូវយកជាហេតុមកធ្វើសេចក្តីស្និទ្ធស្នាល ព្រោះតែសម្តីពីរោះនោះទេ ប្រៀបដូចទឹកឃ្នុំជាប់នៅចុងអណ្តាត ក្នុងចិត្តពេញដោយពិសពុល

<sup>២</sup> ផ្កាយព្រឹក ។

៣២

ដីក្តៅក្រហាយរាលរាល ។

លុះព្រឹកព្រាងស្ងាត់ឡើង ក្អែកសុវត្ថិនោះ ឃើញអ្នកស្រែកាន់ដំបងងងាសដើរមកដល់ ទើបស្រែកទៅប្រើសថា៖ “អើបងប្រើសសម្លាញ់អើយ! អ្នកស្រែមកដល់ហើយ ចូរបងដេកពុតក្លែងជាស្លាប់ទៅ ធ្វើក្អែកស្លឹង បំប៉ោងពោះឲ្យធំ ជើងឲ្យរឹងស្លូក ហើយនៅឲ្យស្ងៀមនឹងផ្តល់ ។ ដរាបណាខ្ញុំស្រែកប្រាប់ឲ្យសញ្ញា ដរាបនោះចូរបងក្រោកភ្លាមយ៉ាងរហ័ស ហើយស្ទុះរត់បោលឲ្យអស់ទំហឹង ។ ឯប្រើសលុះបានស្តាប់ពាក្យក្អែកហើយ ក៏ពុតក្លែងធ្វើជាស្លាប់ដូចសម្តីក្អែកប្រាប់ នៅនឹងផ្តល់ ។ ថ្លែងឯអ្នកស្រែដើរមកដល់ យល់ប្រើសជាប់អន្ទាក់ស្លាប់ក្រញូងដូច្នោះ បើកភ្នែកក្រឡេកធំៗ រីករាយសប្បាយចិត្តណាស់ លាន់មាត់ថា៖ “អេះប៉ើអាតាយហោង អាងងស្លាប់ខ្លួនឯងហើយតើ!... ពោលដូច្នោះហើយក៏ស្រាយអន្ទាក់ចេញពីប្រើស ដោះរួចស្រេច ភ្លេចខ្លួនអាវល់តែរៀបចំអន្ទាក់ ស្រាប់តែក្អែកស្រែកឲ្យសញ្ញាក្វក្វ ប្រើសក៏ក្រោកឡើងស្ទុះបោលឆ្ពោះប្រិចដូចគេបោះពួយលឿនស្លៅសំដៅព្រៃប្រោក ឯអ្នកស្រែស្រឡាំងកាំង ក៏ស្ទុះរលះរលាំងទៅចាប់បានដំបងត្រង់ទោលប្រសសំដៅទៅប្រើសនោះភ្លាម ហេតុតែកម្មតាមទាន់ ពានទៅត្រូវចចកម៉ោក ដួលស្លាប់ហ៊ិនហោចទៅហោង ។ បានជាលោកពោលទុកថា៖

៨៣- បុណ្យបាបដែលបុគ្គលធ្វើទុកក្នុងលោកនេះ មានកម្លាំងប្លែកចម្លែកអស្ចារ្យណាស់ តែងឲ្យផលតបស្ម័នវិញយ៉ាងយូរពាណ្ឌ ឬក៏៣ខែ ពុំនោះ ៣កប្ប បើពុំនោះត្រឹម ៣ថ្ងៃ ។

ព្រោះហេតុនោះបានជាខ្ញុំ (កណ្តុរហិរណ្យកៈ) និយាយភាសិតទុកខាងដើមថា៖ “ការចងគ្នាជាមិត្តរវាងអ្នកស៊ី និងអ្នកត្រូវគេស៊ី” ដូច្នោះជាដើម (៥៥) ។

ក្អែកឈ្មោះលយុបតនកៈឆ្លើយឡើងថា៖

៨៤- ឱសម្លាញ់ជាអ្នកនិរទុក្ខដូចស្តេចប្រាបចិត្រគ្រីព បើខ្ញុំស៊ីបងជាអាហារ ខ្លួនបងតូចម៉្លេះមិនស្តាប់ផ្ទៃខ្ញុំទេ កាលបើបងរស់នៅ ខ្ញុំក៏ឈ្មោះថារស់នៅដែរ ។

៨៥- ទោះបីសត្វតិរច្ឆាន ដែលប្រព្រឹត្តល្អតែម្យ៉ាង វិស្សាសនៈស្និទ្ធស្នាល អាចធ្វើឲ្យគេឃើញជាក់ស្តែងបាន ដូចសភាពលោកសប្បុរសទាំងឡាយ នឹងថាវិលត្រឡប់ទៅផ្សេង ក៏ឥតអង្គីមាន ព្រោះលោកមានសភាពជាសប្បុរសជាប្រក្រតី ។

៨៦- សន្តានចិត្តលោកសប្បុរសទាំងឡាយ សូម្បីមានសេចក្តីក្រែកក្រោធកើតឡើង ក៏មិនប្រែប្រួលអាកប្បកិរិយា ដូចជាគេមិនអាចយកគុបស្មៅមួយគុប ទៅដុតកំដៅទឹកសមុទ្រសាគរឲ្យក្តៅពុះពោរបានឡើយ ។

កណ្តុរឈ្មោះហិរណ្យកៈបានស្តាប់ហើយ ក៏និយាយទៅវិញថា៖ “បងឯងនេះជាសត្វចិត្តរហ័ស

៣៣

រដ្ឋធម្មនុញ្ញខ្មែរជាតិ បុគ្គលមិនគប្បីចងជាមិត្តស្និទ្ធស្នាលជាមួយនឹងសត្វរបបរដ្ឋដូច្នោះទេ ព្រោះថា៖

៨៧- ឆ្មា១ ក្របី១ ចៀម១ ក្អែក១ និងមនុស្សចិត្តអាក្រក់១ ទាំង៥ពួកនេះ បានសេចក្ដីចម្រើន រុងរឿង ព្រោះអាងស្លៀតវីអែបធ្វើវិស្សាសៈស្និទ្ធស្នាល ព្រោះហេតុនោះ បុគ្គលមិនគួរគប្បីប្រគល់ឲ្យនូវ វិស្សាសៈស្និទ្ធស្នាលចំពោះបុគ្គលទាំង៥ ពួកនោះឡើយ ។

៨៨- បើជាសត្វហើយ បុគ្គលកុំគប្បីចងមេត្រីជឿទុកចិត្តយ៉ាងជិតស្និទ្ធឲ្យសោះ ដូចជាទឹក ទុក ជាពុះខ្លាំងគគ្រឹកៗក៏អាចរំលត់ភ្លើងបាន ។

៨៩- វីមនុស្សទុដ្ឋិន សូម្បីប្រដាប់ខ្លួនដោយគ្រឿងអម្ពរគឺចំណេះវិជ្ជា ក៏បុគ្គលគប្បីចៀសវាង ចេញឲ្យផុត ដូចសត្វអាសិរពិស សូម្បីប្រដាប់ដោយកែវមណី វានឹងមិនធ្វើឲ្យយើងមានភ័យឬអ្វី?

៩០- របស់ណាមិនអាច របស់នោះនៅតែមិនអាចពិតប្រាកដ របស់ណាអាច របស់នោះនៅតែ អាចពិតប្រាកដ ដូចជារទេះបរទៅលើទឹកមិនបានទេ ឯទូក អុំលើគោក ក៏ទៅមិនបានដូច្នោះដែរ ។

៩១- នរជនណាទៅចងចិត្តស្និទ្ធស្នាលនឹងសត្វ ឬនឹងភរិយា ដែលមិនមានចិត្តប្រតិព័ទ្ធខ្លួន ដោយអាងថាមានទ្រព្យសម្បត្តិច្រើន ជីវិតនរជននោះ ឈ្មោះថាចូលទៅដល់ទីបំផុតខេត្តត្រឹមនោះ ហើយ ។

ក្អែកពោលតបទៅវិញថា៖ “ខ្ញុំបានស្ដាប់សម្ដីបងនិយាយសព្វគ្រប់អស់ប៉ុណ្ណឹងហើយ ក៏ដូចជា ឃើញថាបងមិនព្រមព្រៀងសោះ តែទោះជាយ៉ាងណា ក៏ខ្ញុំបានតាំងចិត្តទុកជាមុនរួចហើយ ថានឹងយក បងធ្វើជាមិត្តស្និទ្ធស្នាលពិតប្រាកដឥតសង្ស័យឡើយ ថាបើមិនដូច្នោះទេ រូបខ្ញុំនឹងអត់អាហារ បោកខ្លួន សម្លាប់នៅមាត់ព្រង់បងឲ្យស្លាប់ចោលបងសៀតទៅល្អជាង, ព្រោះថា៖

៩២- មនុស្សទុដ្ឋិនចិត្តអាក្រក់សាមាឡ ប្រៀបដូចឆ្នាំងដីបែកបាក់ប្រេះឆាក៏ឆាប់រហ័សណាស់ ដល់តវិញមិនជាប់ទេ ឯលោកសាធុជនចិត្តសប្បុរស ប្រៀបដូចឆ្នាំងមាស មិនងាយបាក់បែកប្រេះឆាទេ ដល់ផ្សារភ្ជាប់វិញក៏ងាយជាប់ ។

៩៣- ជាតិលោហធាតុទាំងអស់ រលាយចូលគ្នាបាន ព្រោះដែកមានការរលាយជាលក្ខណៈ ម្រឹក បក្សីទាំងឡាយ រូបរួមចូលជាហ្វូងបាន ព្រោះមានរូបរាងសណ្ឋានជាលក្ខណៈ មនុស្សល្ងង់ រូបរួមគ្នាបាន ព្រោះមានភ័យ និងលោភជាលក្ខណៈ, ឯសាធុជនមានមហាភ័យ រូបរួមចូលគ្នាបាន ដោយទស្សនាញាណ (ស្គាល់ហេតុ ស្គាល់ផល) ។

៩៤- មែនពិត សាធុជនចិត្តល្អ គេមើលទៅឃើញមានអាការដូចផ្លែដូង ឯអ្នកដទៃទៀត គេមើល

ទៅឃើញដូចផ្ទៃពុទ្រា មានសំបកក្រៅរលោងស្រវិលគួរជាទីពេញចិត្ត ។

៩៥- ខ្សែមេត្រីចិត្តនៃលោកសប្បុរសទាំងឡាយ សូម្បីមានឧបសគ្គអ្វីមកផ្ដាច់ពីក្តីស្នេហាគ្នា គុណប្រសើរមិនផ្លាស់ប្តូរប្រែប្រួលទេ ដូចដើមឈូក សូម្បីបាក់ពាក់កណ្តាល ក៏នៅតែមានជាប់សរសៃ អន្លាយដែរ ។

៩៦- ភាពជាបុគ្គលមានចិត្តបរិសុទ្ធ ភាពជាបុគ្គលមានចិត្តស្មើក្នុងគ្រាសុខទុក្ខ ភាពជាបុគ្គលមានចិត្តមេត្តាករុណា ភាពជាបុគ្គលមានចិត្តស្រឡាញ់រាប់អាន ភាពជាបុគ្គលមានចិត្តទៀងត្រង់ ទាំងអស់នេះ ជាគុណសម្បត្តិនៃមិត្ត ។

ខ្ញុំនឹងទៅរកមិត្តសម្លាញ់ឱ្យប្រកបដោយគុណសម្បត្តិដូច្នោះ ក្រៅពីរូបបងឯណាបាន?” ។ កណ្តុរ **ហិរណ្យកៈ** លុះបានឮពាក្យក្អែកលយុបតនកៈពោលដូច្នោះហើយ ក៏ចេញពីព្រង់មកខាងក្រៅ និយាយតបថា៖ “ខ្ញុំមានចិត្តត្រេកអរចំពោះសម្តីបងណាស់ ដូចជាបានក្រែបផឹកទឹកអម្រិត, ព្រោះថា៖

៩៧- កិរិយាមុជទឹកថ្លាត្រជាក់ត្រជក់, កិរិយាប្រកបដោយខ្សែកដំហើយដោយកែវមុត្តាក្តី កិរិយាប្រោះព្រំវិញតសក់កាយ ដោយខ្លឹមចន្ទន៍ក្តី នឹងថាមិនធ្វើបុគ្គលដែលក្តៅស្អុះស្អាប់ដោយកំដៅឱ្យត្រជាក់ស្រួលក៏មិនមែន តែមិនប្រសើរជាងសុភាសិតនៃលោកសប្បុរសទាំងឡាយ ដែលអាចចូលទៅប៉ះពាល់ដល់ចិត្តត្រជាក់មុនដោយបីតិជ្រះថ្លាដ៏ក្រៃលែង ព្រោះលោកទុកភាសិតជាត្រីមុខ ទុកដូចជាមន្តសម្រាប់ស្រូបចិត្តលោកសប្បុរសទាំងឡាយ ។

៩៨- កិរិយាទម្លាយអាថ៌កំបាំងក្តី ល្មោភសូមក្តី ភាពជាបុគ្គលមានចិត្តរឹងរូសក្តី ភាពជាបុគ្គលមានចិត្តរហូលរមួចក្តី សេចក្តីក្រោធច្រើនក្តី ភាពជាបុគ្គលមិនមានសច្ចៈក្តី ស្រវឹងឈ្នក់ក្នុងល្បែងក្តី ទាំងអស់នេះជាគ្រឿងប្រទូសនៃមិត្ត ។

តាមពាក្យសម្តីដែលបងបាននិយាយមកទាំងអស់នេះ រូបខ្ញុំមិនឃើញមានទោសជាគ្រឿងប្រទូសអ្វី សូម្បីតែមួយក៏ឥតអង្គីមាន, ព្រោះថា៖

៩៩- បុគ្គលគប្បីសង្កេតដឹង នូវភាពនៃបុគ្គលមានចិត្តអាក្រក់ និងភាពនៃបុគ្គលពោលពាក្យសច្ចៈដោយទឹកប្រយោគសម្តី, បុគ្គលគប្បីមើលឃើញនូវភាពនៃបុគ្គលមានចិត្តមិននឹងផឹង និងភាពនៃបុគ្គលមានចិត្តមិនរហូលរមួច ដោយឃើញប្រត្យក្សនឹងភ្នែក ។

១០០- មែនពិត, មេត្រីចិត្តនៃបុគ្គលមានចិត្តបរិសុទ្ធ មានសភាពម្យ៉ាង ឯសម្តីនៃបុគ្គលមានចិត្តអាក្រក់ខិលខូច មានសភាពម្យ៉ាងទៀត ។

៣៥

១០១- មនុស្សចិត្តអាក្រក់ ចិត្តគិតផ្សេង, សម្តីនិយាយផ្សេងទៀត, កិរិយាប្រព្រឹត្តធ្វើផ្សេងទៅ ទៀត ឯបុគ្គលមានមហាភ័យ ចិត្តគិត សម្តីនិយាយប្រព្រឹត្តធ្វើតែមួយ ។

ប្រពៃហើយ! ប្រពៃហើយ! សូមឱ្យបងបានសម្រេចតាមប្រាថ្នាកុំបីឃ្លាត, លុះនិយាយដូច្នោះ ហើយ កណ្តុរហិរណ្យកៈព្រមព្រៀងចងស្ពានមេត្រីរាប់អានជាមួយនឹងក្អែកលយុបតនៈ រៀបចំគោជនាហារ ដ៏ពិសេសឱ្យក្អែកបរិភោគស្តប់ស្តល់ ហើយក៏លាចូលទៅកាន់ព្រង់របស់ខ្លួនដូចប្រក្រតីដើមវិញ ឯក្អែក ក៏លាត្រឡប់ទៅកាន់លំនៅខ្លួនវិញហោង ។ ចាប់ដើមតាំងពីថ្ងៃនោះរៀងមក ក្អែកលយុបតនៈតែងហើរ ទៅជួបសន្តនាជាទីរីករាយសប្បាយជាមួយកណ្តុរហិរណ្យកៈ ចែកអាហារគ្នាបរិភោគតាមមានតាមបាន សួរសុខទុក្ខទៅវិញទៅមកធ្វើធម្មតាសាកសួរគ្នាពីគតិលោក គតិធម៌រឿយៗ ដោយសេចក្តីស្និទ្ធ ស្នាលដ៏ក្រៃលែងអស់កាលយូរអង្វែង ។

ថ្ងៃមួយ ក្អែកលយុបតនៈនិយាយប្រឹក្សាជាមួយកណ្តុរហិរណ្យកៈថា៖ “ហែសម្លាញ់! ទីនេះសត្វ ក្អែកពិបាករកចំណីអាហារចិញ្ចឹមជីវិតណាស់ ខ្ញុំគិតថាលះបង់ទីឋាននេះ ហើយនឹងហើរទៅស្វែងរក ទីឋានឯទៀត ដែលងាយរកចំណីអាហារបរិភោគចិញ្ចឹមជីវិតជាងទីនេះ” ។

កណ្តុរហិរណ្យកៈស្តាប់ពាក្យក្អែកហើយ មានចិត្តបារម្ភ ទើបសួរទៅថា៖ “នែសម្លាញ់! សម្លាញ់ គិតទៅនៅទីឋានឯណាវិញ? ព្រោះថា៖

១០២- <sup>(១)</sup> អ្នកមានប្រាជ្ញា កាលដែលលើកជើងក្រោយ លុះត្រាតែជើងមុខជាន់ស៊ុបហើយគឺថា រកទីឋានឯទៀតបានហើយ ទើបលះបង់ទីឋានចាស់ចោលបាន” ។

ក្អែកប្រាប់ថា ទីឋានដែលខ្ញុំបានពិនិត្យមើលឃើញថាល្អនោះ មានមួយកន្លែង ។ កណ្តុរ ហិរណ្យកៈសួរទៅវិញថា៖ “ចុះទីឋាននោះនៅឯណា?” ។ ក្អែកប្រាប់ថា៖ “មានស្រះមួយទឹកថ្លាយលំដី ឈ្មោះកប្បិរគោរៈ<sup>(២)</sup> ស្ថិតនៅក្នុងព្រៃទណ្ឌក, មានអណ្តើកមួយឈ្មោះមន្ទ្រៈជាមិត្តសម្លាញ់ខ្ញុំចិត្តធ្វើមល្ល ណាស់ អាស្រ័យនៅក្នុងស្រះនោះ ព្រោះថា៖

១០៣- ការគ្រាន់តែប្រដោនរជនទាំងឡាយដទៃឱ្យគេបានជាបណ្ឌិត នរណាក៏ធ្វើបានងាយ តែ ការទូន្មានខ្លួនឯងឱ្យប្រព្រឹត្តទៅតាមគន្លងធម៌ជាការក្រ ធ្វើបានចំពោះតែបុគ្គលមានមហាភ័យ ។

<sup>១</sup> ហិគោបទេសប្រែជាភាសាបារាំងរបស់លោកឡង់ស៊ីរ៉ូមានគាថាផ្សេងមួយទៀតគឺ៖ ធ្មេញ, សក់, ក្រចក និងមនុស្ស បើផ្លាស់ទឹកកន្លែងថ្មី ក្រៅពីកន្លែងដើម មិនល្អទេ អ្នកមានប្រាជ្ញាវិះគិតឱ្យជ្រាលជ្រៅហើយ មិនគួរលះបង់ចោលទីឋានឡើយ ។

<sup>២</sup> មានពណ៌ដូចកប្បិរ ។

អណ្ដើកមន្ត្រៈជាសម្លាញ់ខ្ញុំ មុខជាធ្វើបដិសណ្ឋារៈទទួលដោយគ្រឿងអាជនាហារដ៏ធ្លាញ់ពិសា ក្រែលែង” ។ កណ្ដុរហិរណ្យកៈឆ្លើយតបទៅវិញថា៖ “បើដូច្នោះមែន រូបខ្ញុំនឹងក្រាញនៅក្នុងទីនេះ តែ ម្នាក់ឯងធ្វើអ្វី ព្រោះថា៖

១០៤- ប្រទេសឯណា មិនមានគេរាប់អាន មិនមានផ្លូវរកស៊ីចិញ្ចឹមជីវិត មិនមានញាតិសន្តានដៅ ពង្ស ឬក៏មិនមានវិទ្យាគមចម្រើនចំណេះវិជ្ជា បុគ្គលគប្បីលះបង់ប្រទេសនោះចេញ ។

១០៥- លោកយាត្រា (ការលក់ដូរ) ១ សេចក្ដីភ័យ១ អាម៉ាស់មុខ១ មេត្តាករុណា១ ការបរិច្ចាគ ទាន១ ទីឋានណាមិនមានធម៌៤ប្រការនេះទេ បុគ្គលមិនគប្បីតាំងទីឋានអាស្រ័យនៅ នៅក្នុងទីនោះ ឡើយ ។

១០៦- មនុស្សសងបំណុលគេ១ គ្រូពេទ្យ១ សមណព្រាហ្មណ៍ចេះដឹងវេទ១ ទន្លេមានទឹកថ្លា បរិសុទ្ធ១ នៃសម្លាញ់! ទីឋានណាមិនមានវត្ថុ៤ប្រការនេះទេ បុគ្គលមិនគប្បីតាំងលំនៅ ក្នុងទីឋាននោះ ឡើយ ។

កណ្ដុរហិរណ្យកៈបន្តនិយាយថា៖ “សម្លាញ់អើយ! បងចូរនាំគ្នាទៅជាមួយផង” ។ ក្អែកនាំកណ្ដុរ ហិរណ្យកៈទៅ កាលបណ្ដើរគ្នាទៅនិយាយសន្ទនាគ្នាជាទីរីករាយ សប្បាយក្សេមក្សាន្តតាមដំណើរផ្លូវ រៀងទៅត្រាតែដល់ស្រះនោះ ។ ឯអណ្ដើកមន្ត្រៈ កាលឃើញសត្វទាំងពីរបណ្ដើរគ្នាត្រសងតាំងពីចម្ងាយ មក រីករាយសប្បាយចិត្តណាស់ ធ្វើបដិសណ្ឋារដ៏ខ្ពង់ខ្ពស់ តាមដែលបានគិតទុកមុន ទទួលក្អែកព្រមទាំង កណ្ដុរហិរណ្យកៈជាភ្ញៀវថ្មីដោយសក្ការៈរាប់អានដ៏ក្រែលែង, ព្រោះថា៖

១០៧- ទោះក្មេងតូច ឬកម្លោះក្រមុំ ពុំនោះចាស់ព្រឹទ្ធាចារ្យក៏ដោយ ដែលជាភ្ញៀវមកដល់ផ្ទះ ហើយ បុគ្គលគប្បីរៀបចំគ្រឿងសក្ការរាប់អានដល់ជននោះៗ ព្រោះអ្នកទាំងនោះមកដល់ផ្ទះហើយ លោកទុកជាក្រុមទាំងអស់ ។

១០៨- ព្រះអគ្គិជាគ្រូនៃព្រាហ្មណ៍ទាំងឡាយ ព្រាហ្មណ៍ជាគ្រូនៃជនវណ្ណៈឯទៀត ប្តីជាគ្រូនៃភរិយា ទាំងឡាយ ឯភ្ញៀវដែលមកដល់ផ្ទះជាគ្រូជនទាំងអស់ ។

ខណៈនោះ ក្អែកលយុបតនកៈនិយាយឡើងថា៖ “ហែបងសម្លាញ់មន្ត្រៈ សូមសម្លាញ់រៀបទទួល ភ្ញៀវថ្មីនេះឱ្យជាពិសេស ព្រោះថាភ្ញៀវថ្មីនេះ ជាស្តេចកណ្ដុរឈ្មោះហិរណ្យកៈ ជាកំពូលនៃអ្នកប្រព្រឹត្តធ្វើ បុណ្យទានទាំងឡាយ ជាតែមុត្តានៃមនុស្សមានមេត្តាករុណាទាំងឡាយ បើទុកជាស្តេចនាគមានជីវ្ហារ ២០០០ ខ្ញុំជឿថាមិនអាចនឹងពោលសរសើរពីកិត្តិគុណស្តេចកណ្ដុរនេះឱ្យអស់បានឡើយ” ។ លុះក្អែក និយាយដូច្នោះហើយ ក៏ពណ៌នារឿងស្តេចព្រាហ្មណ៍ចិត្តត្រឹមត្រូវមកថ្លាថ្លែងប្រាប់ទៀត ។ អណ្ដើកមន្ត្រៈបាន

៣៧

ស្តាប់ពាក្យក្អែកហើយ ក៏មានចិត្តសាទរតតឧបមា ទើបគោរពបូជាកណ្តុរហិរណ្យកៈដីក្រែកលែង ហើយ ពោលពាក្យប្រស្រ័យថា៖ “នែសម្លាញ់ដីចម្រើនអើយ! សូមបងមេត្តាប្រាប់ហេតុដែលនាំឲ្យមកកាន់ទីឋាន និរជនស្ងាត់ដូច្នេះឲ្យខ្ញុំបានដឹងផង!” ។ កណ្តុរហិរណ្យកៈនិយាយប្រាប់ថា៖ “សូមចាំស្តាប់ ខ្ញុំនឹងពណ៌នា ពីប្រព្រឹត្តិហេតុឲ្យស្តាប់ដូចតទៅនេះ” ។

**កថាទី៤**

**រឿងកណ្តុរហិរណ្យកៈ**

នៅក្នុងនគរចម្បកៈមានពួកបរិព្វាជកអាស្រ័យនៅច្រើន ។ បណ្តាបរិព្វាជកទាំងឡាយនោះ មាន បរិព្វាជកម្នាក់ឈ្មោះ **ចូឌាកណ៍**៖ តាំងទីឋានអាស្រ័យនៅក្នុងទីមួយ ។ គាត់តែងដាក់អាជនាហារសេស សល់អំពីកិរិយាបរិភោគក្នុងបាតមួយ ហើយយកទៅព្យួរទុកក្នុងដៃកែវជាប្រក្រតី រួចសំដីដេកលក់ទៅ ។ ខ្ញុំ (**ហិរណ្យកៈ**) លោតទៅលួចយកអាហារអាជននោះមកបរិភោគជានិច្ចរាល់ៗថ្ងៃ ។ ពេលមួយនោះ បរិព្វាជកម្នាក់ទៀតឈ្មោះ**វណាកណ៍**៖ ជាមិត្តសម្លាញ់ធ្លាប់រាប់អានគ្នាចូលមករក ជួបបរិព្វាជក**ចូឌាកណ៍**៖ នោះ ។ បរិព្វាជកទាំងពីរនិយាយជជែកគ្នាលេងកំសាន្តសប្បាយដោយរឿងផ្សេងៗ កំពុងតែនិយាយ បរិព្វាជក**ចូឌាកណ៍**៖ យកបន្ទះបូស្សីកំបាក់គោរដីប្លុកៗ ធ្វើយ៉ាងនេះញឹកញយណាស់ ដើម្បីបំភ័យបន្តាច ខ្ញុំឲ្យបោលរត់ទៅ ។ អែបរិព្វាជក**វណាកណ៍**៖ កាលឃើញអាការកិរិយាសម្លាញ់ខ្លួននៅមិនស្ងៀម ក៏សួរ ទៅថា៖ “សម្លាញ់! សម្លាញ់មានរឿងអ្វី? បានជាមិននាំពាស្តាប់ពាក្យខ្ញុំនិយាយសោះ! ដូចជាមានរឿង កង្វល់ខ្វល់អ្វីដទៃប្លែកនាំមិនឲ្យសុខស្រួល!” ។ បរិព្វាជក**ចូឌាកណ៍**៖តបថា៖ “នែសម្លាញ់! ខ្ញុំមិនមែន ព្រងើយកន្តើយទេ ប៉ុន្តែសម្លាញ់មិនមើល អាសត្វកណ្តុរចង្រៃនេះ វាចេះតែមករំខានខ្ញុំ វាលបលោតមក លួចយកអាជនាហារដែលនៅក្នុងបាតនេះ យកទៅស៊ីរាល់វេលា” ។ បរិព្វាជក**វណាកណ៍**៖ដើរទៅលប មើលដៃកែវនោះ ហើយរឿងគ្រប់ខ្វល់ខ្វល់ក្នុងចិត្តក៏សួរថា៖ “ម៉េចក៏អាសត្វកណ្តុរនេះវាលោតទៅតោងបាត នៅឆ្ងាយបាន បើខ្លួនវាតូច កម្លាំងតិចដូច្នោះហ្ន៎? ព្រោះថា៖

១០៩- ប្រពន្ធក្រមុំស្រាប់តែធ្វើមារយាទាញសក់ប្តីចាស់ជរាជប់ថើប ហើយចាប់ឱបញកញឹតត ប្រណី ខុសទំនងនុះមុខជាមានហេតុអ្វីផ្តងមិនខាន ។

បរិព្វាជក**ចូឌាកណ៍**៖សួររឿងនោះថា៖ “តើរឿងនោះដូចម្តេច?” ។ បរិព្វាជក**វណាកណ៍**៖ពណ៌នា រឿងនោះដូច្នោះថា៖



**កថាទី៥**

**រឿងពាណិជ្ជកម្ម និងភរិយាក្រមុំ**

នៅប្រទេសគោឌី<sup>(១)</sup> មានក្រុងមួយឈ្មោះកោសម្ពី ។ មានពាណិជ្ជកម្មកំណើតឈ្មោះ ចន្ទ្រទាសៈ ជាអ្នកមានទ្រព្យសម្បត្តិច្រើន អាស្រ័យនៅក្នុងក្រុងនោះ ។ លុះដល់បច្ច័យវ័យចាស់ជរាហើយ ពាណិជ្ជនោះទៅដណ្ដឹងស្ត្រីក្រមុំម្នាក់ឈ្មោះនាងលីលាវតី ជាធីតាសេដ្ឋីម្នាក់យកមកធ្វើជាភរិយា ព្រោះសេចក្ដីស្រឡាញ់ក្នុងកាយភាគ និងឡើងចាងព្រោះអាងមានទ្រព្យសម្បត្តិច្រើន ។ ឯនាងភរិយានោះ នៅក្មេងកំពុងពេញពាលក្រមុំខ្ពស់ ជាស្រីបញ្ចេញផលល្អណាស់ គួរជាទីប្រិមប្រិយនៃជនទាំងឡាយ ប្រៀបដូចជាទង់សុវណ្ណជ្វាលាដ៏មានជ័យនៃកាមទេព<sup>(២)</sup> ។ ឯតាពាណិជ្ជជាប្ដីចាស់ជរាមិនអាចញ៉ាំងភរិយាក្មេងនោះ ឲ្យរីករាយស្តាប់ស្តល់ដោយកាមបានឡើយ, ព្រោះថា៖

១១០- ពន្លឺត្រជាក់នៃព្រះចន្ទ្រ មិនជាទីពេញចិត្តនៃមនុស្សរងា, ពន្លឺក្ដៅនៃព្រះអាទិត្យ មិនជាទីពេញចិត្តនៃមនុស្សក្ដៅក្រហល់ក្រហាយ ប្ដីចាស់ជរាគ្រាំគ្រាតត្រេកតត្រេក ក៏មិនជាទីពេញចិត្តនៃភរិយាក្មេងដែរ ។

១១១- បើប្ដីចាស់មើលទៅឃើញសក់ស្កូវសព្វព្រាងហើយ ឲ្យភរិយាក្មេងប្រាថ្នាកាមភាគដូចម្ដេចកើត? ភរិយាណា មានចិត្តប្រគល់ឲ្យទៅប្រុសដទៃទៀតហើយ ភរិយានោះ ទុកប្ដីដូចជាថ្នាំកែរោគ ។

ឯតាចាស់ជាប្ដីមានក្ដីប្រតិព័ទ្ធស្នេហាចំពោះភរិយាខ្លាំងណាស់ នឹងពណ៌នាដូចម្ដេចក៏ពុំបានឡើយ ព្រោះថា៖

១១២- សេចក្ដីប្រាថ្នាចង់បានទ្រព្យសម្បត្តិ សេចក្ដីប្រាថ្នាចង់ឲ្យមានអាយុយ័នយូរ ជាធម៌តែងមាននៅក្នុងចិត្តនៃសព្វសត្វទាំងឡាយ ឯភរិយាក្មេងរូបរាងកាយស្រស់ឥតខ្ចោះត្រង់ណា ជាធម៌ធ្ងន់កណ្តុកជាប់ក្នុងចិត្តដ៏ក្រៃលែងនៃប្ដីចាស់ជរាជាងជីវិតទៅទៀត ។

១១៣- មនុស្សចាស់ជរាលុះក្នុងវិស័យនៃកាម នឹងបរិភោគកាមក៏មិនកើត ឬនឹងលះបង់ចោលកាមក៏មិនកើតទៀត ដូចសត្វសុនខដែលបាក់ចង្កូមហើយ គ្រាន់តែបានអង្កៀមយកអណ្តាតលិព្វឆ្អឹងតែប៉ុណ្ណោះ ។

លំដាប់មកមិនយូរប៉ុន្មាន, នាងលីលាវតីស្រីចិត្តចើកទៅស្រឡាញ់កម្លោះម្នាក់ជាកូនពាណិជ្ជ បាន

<sup>១</sup> ប្រទេសវង្ស (ឥណ្ឌា)  
<sup>២</sup> រូបទេពនៃកាមរោគ ។

៣៩

រួមឡើយផ្នែកផ្គត់ផ្គង់ស្នេហាកន្លងប្រពៃណីត្រកូល លះបង់ចោលតាមវាគ្គភាពវ័យ ដោយសេចក្តីស្រវឹងអាង វ័យក្មេង, ព្រោះថា៖

១១៤- កិរិយាប្រព្រឹត្តតាមទំនើងចិត្ត, កិរិយានៅក្នុងផ្ទះនៃបិតា, កិរិយាចូលចិត្តមើលមហោ ស្រព, កិរិយាចូលចិត្តសេពគប់និយាយច្រើននឹងញាតិ, កិរិយាចូលចិត្តអង្គុយជិតបុរស, កិរិយានៅ បរទេស, សមាគមញយៗដោយស្ត្រីផ្កាមាស, វិនាសទ្រព្យសម្បត្តិព្រោះចាយវាយឥតសណ្តាប់ធ្នាប់, ស្វាមីចាស់ជាប្រពណ្ណបូស្សា និងស្វាមីធ្វើដំណើរទៅប្រទេសក្រៅ អស់ទាំងនេះ ជាហេតុនាំឱ្យភរិយា ក្បត់ចិត្តប្តី ។

១១៥- កិរិយាជីកទឹកស្រវឹង១ កិរិយានៅច្រឡំបល់ដោយមនុស្សអាក្រក់១ កិរិយានៅស្ងាត់ពី ស្វាមី១ កិរិយាដើរលេង១ កិរិយាដេកក្នុងផ្ទះអ្នកដទៃ១ កិរិយានៅឆ្ងាយពីស្វាមី១ ទោសទាំង៦ ប្រការនេះ ជាគ្រឿងប្រទូសនៃស្ត្រីទាំងឡាយ ។

១១៦- បពិត្រព្រះតាបសនារទ! ស្ត្រីដែលឈ្មោះថាមានសេចក្តីស្មោះត្រង់ (សេចក្តីបរិសុទ្ធ) នោះ ដោយសារតែមិនមានកន្លែងស្ងាត់ មិនមានឱកាសមួយស្របក់ និងមិនមានបុរសប្រាថ្នាខ្លួនប៉ុណ្ណោះទេ ។

១១៧- នឹងថាបុរសណាស្ត្រីមិនស្រឡាញ់ក៏មិនមែន នឹងថាបុរសណាស្ត្រីស្រឡាញ់ក៏មិនមែន ទៀត ដោយពិត, ស្ត្រីភាព ដូចគោដើរស្វែងរកស្មៅជាអាហារក្នុងព្រៃ តែងប្រាថ្នានូវស្មៅថ្មីជានិច្ចរហូត ទៅ ។

១១៨- នារីបីដូចជាផ្កាខ្លាញ់ បុរសបីដូចជាភ្លើង ហេតុនោះបានជាអ្នកប្រាជ្ញលោកមិនតម្កល់ទុក ផ្កាខ្លាញ់នឹងភ្លើងក្នុងទីជិតគ្នាទេ ។

១១៩- <sup>(១)</sup>ធម្មជាតិជាស្ត្រី, នឹងថាអៀនខ្មាស ក៏មិនមែន នឹងថាមានខ្លួនទូន្មានហើយ ក៏មិនមែន នឹងថាមានចិត្តស្មោះត្រង់ចំពោះប្តី ក៏មិនមែន ពុំនោះ នឹងថាមានសេចក្តីភ័យខ្លាច ក៏មិនមែនដែរ, សេចក្តី ពិត គឺមិនមែនបុរសចង់ នេះជាហេតុនៃសេចក្តីស្មោះត្រង់ (បរិសុទ្ធ) នៃស្ត្រីទាំងឡាយ ។

---

<sup>១</sup> ហិតោបទេស សេចក្តីប្រែជាភាសាបារាំងរបស់លោកឡុងស៊ីរ៉ូ មានគាថាផ្សេងដូច្នោះគឺ កាលឃើញបុរសស្លៀកពាក់ហ៊ុហា ទោះបងប្អូន ឬកូនចៅ ស្ត្រីភាពតែងសម្តែងសេចក្តីប្រាថ្នាឱ្យដឹងខុសខ្នាតមាត្រា ឱ! តាបសនារទៈ នេះជាសេចក្តីពិតឥត តវ៉ាឡើយ ។ សេចក្តីប្រែជាភាសាសៀមរបស់លោកនាគប្រទីប មានគាថាផ្សេងដូច្នោះ ក- សេចក្តីពិត ស្ត្រីភាពមានចិត្ត ប្រែប្រួលជានិច្ច សូម្បីក្នុងប្រជុំទេវតាក៏មានល្បីឈ្មោះ បុរសណាអាចប្រលោមនាងបាន បុរសនោះទុកជាមានវាសនាល្អ ។ ខ- បុរសមិនគួរអង្គុយក្នុងទីស្ងាត់ជាមួយមាតា បងស្រី ឬប្អូនក្រមុំខ្លួន, កាមនេះ បើនៅរួមគ្នាក្នុងទីស្ងាត់ មានកម្លាំងភ្លៀវក្លាណាស់ សូម្បីអ្នកប្រាជ្ញក៏ដក់ឈ្នាក់ងងឹតមុខទប់មិនបានដែរ ។

១២០- បិតារក្សាក្នុងកាលនៅក្មេង, បងប្រុសគ្រប់គ្រងកាលនៅក្រមុំ, កូនប្រុសរក្សាកាលដល់ វ័យចាស់ជរា ស្រ្តីភាពនៅឯករាជ្យមិនគួរឡើយ ។

តមក ថ្ងៃមួយនាងលីលរតីស្រីចិត្តចើក កំពុងត្រេកត្រអាលជាមួយគូស្នេហាជាកូនពាណិជលើ ទែនសយនា ដែលរចនារំលេចពណ៌ដ៏វិចិត្រភ្លឺផ្នែកប្រាលឆ្អិនឆ្មៅ ឆ្មុះឆ្មៀលច្រវាត់ដោយកែវមណី និងយាយ សាសងឆ្លើយឆ្លងល្អកន្លឹកដោយក្តីរីករាយ ស្រាប់តែឃើញតាចាស់ជាប្តីដើររលះរលាំងមកដល់ជិតមិន ដឹងខ្លួន នាងក៏ស្ទុះប្រញាប់ប្រញាល់លោតទៅឱបតោងកស្វាមីចាស់ ចាប់ទាញសក់ប្រកៀកប្រឱបដប់ ថើបធ្វើបែបស្និទ្ធស្នាលណាស់ ឯកូនពាណិជជាសហាយបានឱកាសក៏លបលាក់ខ្លួនគេចរត់ចេញទៅបាត់ ភ្លាម, ព្រោះថា៖

១២១- តាបសខសនា<sup>(២)</sup> និងព្រះព្រីហស្សតី លោកចេះដឹងកលមាយាសាស្ត្រឯណា កលមាយា សាស្ត្រនោះ ប្រតិស្ឋានស្រេចហើយក្នុងប្រាជ្ញានៃស្រ្តីភាព តាមសភាពតាំងតែពីកំណើតមកស្រាប់ ។

ក្សិណនោះ, មានស្រ្តីផ្កាមាសម្នាក់ឈរនៅក្នុងទីជិតនោះ បានឃើញអាការកលមាយានាង លីលរតីដូច្នោះ ក៏នឹកឆ្ងល់ខ្វល់ក្នុងចិត្តឥតឧបមា មិនចេញវាចានិយាយថាអ្វីសោះចេះតែគិតមែកក្នុងចិត្ត ថា៖ “មានបើហើយ! បើមិនមានរឿងអ្វីប្លែក នាងនេះមុខជាមិនចេញស្លៀតចាប់ឱបដប់ថើបប្តីចាស់ ដូច្នោះទេ” ។ តមក, មិនយូរប៉ុន្មាន ស្រ្តីផ្កាមាសដឹងរឿងរ៉ាវនោះអស់ជើង ក៏ត្រូវនាងលីលរតីស្លូតប៉ាន់ មាសប្រាក់យ៉ាងច្រើន ជាតម្លៃជួយលាក់បំបិទបំបាំងរឿងអាម៉ាស់មុខខ្លួនតទៅ ។ ព្រោះហេតុនេះបានជា ខ្ញុំ (បរិព្វាជកវិណាកណ៍ៈ) ពោលគាថាមានអាទីថា៖ “ប្រពន្ធក្រមុំ ស្រាប់តែទាញសក់ប្តីចាស់ជរា” ដូច្នោះ ជាដើម (១០៩) ។

បរិព្វាជកវិណាកណ៍ៈព្រះវិះគិតថា៖ “ប្រហែលជាមានហេតុអ្វីមួយសំខាន់នៅក្នុងទីនោះ បានជា កណ្តុរនេះមានកម្លាំងខ្លាំងម៉េះ?” ពិចារណាមួយស្របក់ ទើបពោលថា៖ “គង់មានទ្រព្យច្រើន ជាប្រភព នៃរឿងនេះមិនខាន ព្រោះថា៖

១២២- សព្វកិច្ចការ គ្រប់ទីឋាន គ្រប់កាលវេលា ក្នុងលោកនេះបុគ្គលមានទ្រព្យច្រើន ឈ្មោះថា មានកម្លាំង, សេចក្តីពិត, ព្រះរាជាមានភាពជាមហាអំណាច ព្រោះមានទ្រព្យជាមូលហេតុ” ។

លំដាប់នោះ, បរិព្វាជកវិណាកណ៍ៈ យកជំនីកទៅជីកព្រង់ដែលខ្ញុំ (ហិរណ្យកៈ) អាស្រ័យនៅ ដណ្តើមយកទ្រព្យសម្បត្តិខ្ញុំ ដែលខំសន្សំទុកមកយូរហើយអស់រលីងធេង ។ តាំងពីពេលនោះមក ខ្ញុំទៅ

<sup>២</sup> តាបសជាគ្រូពួកអសុរ ។

ជាខ្សត់ទ្រព្យអស់ប្តូរអំណាច ខ្សោយព្យាយាម មិនអាចស្វែងរកចំណីអាហារចិញ្ចឹមជីវិតបានឡើយ ចេះតែដើរក្រវែកទៅមកសន្សឹមៗតិចៗ ដោយសេចក្តីភិតភ័យ អែបវិញជក លុះឃើញខ្ញុំធ្លាក់ក្នុង ឋានៈដូច្នោះហើយ ក៏ពោលថា៖

១២៣- ក្នុងលោកនេះ បុគ្គលមានទ្រព្យ ឈ្មោះថាមានកម្លាំង ឈ្មោះថាបណ្ឌិត, អ្នកចូរមើល! អាសត្តកណ្តុរចង្រៃនេះ វាធ្លាក់ខ្លួនទៅតាមសភាពដើមវាវិញហើយ ។

១២៤- បុគ្គលមានការចេះដឹងតិច កាលបើហ៊ុនហោចរលំរលាយទ្រព្យអស់ហើយ, កិច្ចការទាំង ឡាយឯទៀត ក៏ឈ្មោះថាវិនាសអន្តរធានទៅដែរ ដូចជាស្ទឹងមានទឹកតិចដល់គិម្ពរដូរក៏រឹងស្ងួតហួតហែង អស់រលីង ។

១២៥- អ្នកមានទ្រព្យ ឈ្មោះថាមានមិត្ត, អ្នកមានទ្រព្យ ឈ្មោះថាមានជោពង្ស, អ្នកមានទ្រព្យ ឈ្មោះថាជាបុរស, អ្នកមានទ្រព្យ ឈ្មោះថាជាបណ្ឌិត ។

១២៦- ផ្ទះអ្នកមិនមានកូន ជាផ្ទះសោះសូន្យ, នរជនមិនមានមិត្តចិត្តល្អ ជាបុគ្គលសោះសូន្យ, ទិសមនុស្សល្ងង់ខ្លៅ ក៏ជាទិសសោះសូន្យ ឯភាពមនុស្សក្រីក្រ ឈ្មោះថាជាភាពសោះសូន្យ ជាងអ្វីទាំង អស់ ។

១២៧- (១) បើឥន្ទ្រិយទាំងឡាយមិនរីកលហើយ កេរ្តិ៍ឈ្មោះក៏នៅដដែល, បើប្រាជ្ញាមិនរឹបត្តិ ចរិតហើយ វាចាក៏គង់នៅដដែលមិនប្លែក បើបុរសប្រាសចាកកម្លាំងទ្រព្យសម្បត្តិអស់រលីងហើយ អ្វីដទៃ ទៀតដែលមិនឈ្មោះថារលំរលាយនៅក្នុងមួយខណៈនោះដែរឬ? ឱធម្មជាតិអស់នេះគួរឱ្យស្ញើចអស្ចារ្យ ណាស់ហ្ន៎! លុះខ្ញុំ (ហិរណ្យកៈ) បានស្តាប់ពាក្យនេះរួចស្រេចហើយ ក៏រំពឹងគិតថា៖ “ឥឡូវនេះ អាត្មាអញ មិនគួរនឹងអាស្រ័យនៅក្នុងទីនេះតទៅទៀតទេ ឬនឹងនិយាយរឿងនេះឱ្យគេឯងដឹងឮទៀតក៏ពុំគួរដែរ, ព្រោះថា៖

១២៨- អ្នកមានប្រាជ្ញាមិនគួរគប្បីប្រកាស ការវិនាសទ្រព្យសម្បត្តិ ការក្តៅក្រហាយចិត្ត ទុច្ចរិត ឧបទ្រពចង្រៃក្នុងផ្ទះ ការត្រូវគេប្រវ័ញ្ចន៍ និងការគេមើលងាយ ឱ្យគេដឹងឮឡើយ ។

១២៩- អាយុជីវិត, ទ្រព្យសម្បត្តិ, ទោសជាចន្លោះក្នុងផ្ទះ, មន្ត្រី (រឿងសម្ងាត់) មេម៉ែន, ភោសជ្ជៈ (ថ្នាំកែរោគ), តបធម៌, ការឱ្យទាន និងការគេមើលងាយ លក្ខណៈ៨ ប្រការនេះ បុគ្គលគប្បីគ្រប់គ្រង

១ ហិតោបទេសប្រែជាភាសាសៀមរបស់លោកនាគប្រទីបមានគាថាលើសដូច្នោះ “បណ្តាសេចក្តីក្រីក្រ និង សេចក្តីស្លាប់ពីរប្រការនេះ គេចូលចិត្តសេចក្តីក្រីក្រជាងសេចក្តីស្លាប់ តែដោយពិតសេចក្តីស្លាប់នាំឱ្យកើតក្តីទុក្ខស្រាលទេ ហើយតែម្តងក៏អស់ទៅ ឯសេចក្តីក្រីក្រធ្វើឱ្យ កើតក្តីព្រួយខ្លាំងបំផុតស្ទើរតែអត់ទ្រាំមិនបាន ។

រក្សាទុកដោយប្រយ័ត្នប្រយែងមែនទែន ។

១៣០- អ្នកមានប្រាជ្ញា តែខ្វះត្រូវ បើព្រេងវាសនាមិនជួយព្យាយាមរបស់បុរសក៏ឥតប្រយោជន៍ តើនឹងស្វែងរកសេចក្ដីសុខដទៃណាមួយក្រៅពីការចូលទៅក្នុងព្រៃ?

១៣១- អ្នកមានប្រាជ្ញា បើទុកជាត្រូវស្លាប់ក៏មិនប្រកែក តែមិនព្រមឲ្យធ្លាក់ខ្លួនទៅជាក្រីក្រទេ! ដូចជាភ្លើងសូម្បីរលត់ហើយក៏មិនព្រមត្រជាក់ ។

១៣២- អ្នកមានប្រាជ្ញា នឹងផ្ដាភ្នងមានសភាពដូចគ្នា ស្ថិតនៅក្នុងគតិភ័ ២ យ៉ាងគឺ៖ ១ទៅទំលើក្បាលនៃនរជនទាំងពួង និង២ ស្រពោនស្វិតក្រៀមក្រញូងស្លាប់ក្នុងព្រៃ ។

ឱកិរិយារស់នៅដោយការដើរសូមទានគេចិញ្ចឹមជីវិតនេះ មុខគួរឲ្យអាម៉ាស់មុខណាស់ហ្ន៎! ព្រោះថា៖

១៣៣- នរជនធ្លាក់ខ្លួនទៅជាក្រីក្រ លោតទម្លាក់ខ្លួនក្នុងគំនរភ្លើងឲ្យស្លាប់បាត់បង់ជីវិតស្រឡះទៅប្រសើរជាងការដើរទៅអើតងើបសូមទានគេដែលគេឥតគួរសម កំណាញ់មិនចង់ឲ្យទាន មិនប្រសើរឡើយ ។

១៣៤- សេចក្ដីក្រីក្រ នាំឲ្យកើតក្ដីអៀនខ្មាស, ក្ដីអៀនខ្មាស នាំឲ្យបាត់ក្ដីភ្លាហាន, ការបាត់ក្ដីភ្លាហាន នាំឲ្យបុគ្គលដទៃមើលងាយ, ការគេមើលងាយ នាំឲ្យកើតក្ដីស្អប់ខ្ពើម, ក្ដីស្អប់ខ្ពើម នាំឲ្យកើតសេចក្ដីទុក្ខសោក, សេចក្ដីទុក្ខសោក នាំឲ្យអាប់ប្រាជ្ញា, ការអាប់ប្រាជ្ញា នាំឲ្យដល់ក្ដីក្ស័យអន្តរធានអ្វីទាំងអស់ ។ ឱ! អនិច្ចាត្តិក្រីក្រអើយ អ្នកជាប្រធាននៃសេចក្ដីវិនាសគ្រប់ប្រការ ។

១៣៥- ការនៅស្ងៀមប្រសើរ, ការពោលពាក្យកុហកមិនប្រសើរឡើយ, ការតាំងខ្លួនជាបុរសខ្សោយអំណាចប្រសើរ, ការល្អចភរិយាអ្នកដទៃមិនប្រសើរឡើយ, ការលះបង់ជីវិតប្រសើរ, ការពេញចិត្តស្ដាប់ពាក្យញុះញង់សឹកសៀតមិនប្រសើរឡើយ, ការតាំងខ្លួនជាយាចកប្រសើរ, សេចក្ដីសុខ ដែលកើតពីការចិញ្ចឹមជីវិតដោយសារទ្រព្យជនដទៃមិនប្រសើរឡើយ ។

១៣៦- ការនៅក្នុងខ្ទមសោះសូន្យប្រសើរ, ការនៅក្នុងផ្ទះឥស្សរជនកាចកំរោលមិនប្រសើរឡើយ, ការយកស្រ្តីផ្កាមាសជាភរិយាប្រសើរ, ការយកស្រ្តីមានត្រកូល ដែលប្រព្រឹត្តកន្លងប្រពៃណី<sup>១)</sup>

<sup>១</sup> អរិនិតៈ ប្រែថា ប្រព្រឹត្តខុសកន្លងធម៌ ។ សេចក្ដីប្រែជាភាសាសៀម របស់លោកនាគប្រទីបថា “រៀបការពីរដង, ដាក់លេខយោងន័យលក្ខណៈថា តាមប្រពៃណីឥណ្ឌាស្រីមេម៉ាយ បើមានស្វាមីទៀតប្រកាន់ថាស្មើសចរិយាដ៏អាក្រក់ក្រៃលែង” ។ គួរដឹងថាបានអ្វីជាគ្រឿងយល់ ឬលោកចេះទំនៀមឥណ្ឌាបរិបូណ៌ ។ បើស្រ្តីប្តីស្លាប់ ហើយយកស្វាមីទៀត ប្រកាន់ថាអាក្រក់

៤៣

មិនប្រសើរឡើយ, ការនៅក្នុងព្រៃប្រសើរ, ការនៅក្នុងបុរីដែលមានសេចក្តីអយុត្តិធម៌មិនប្រសើរឡើយ និងការបរិច្ចាគជីវិតប្រសើរ ការសេពគប់ទុរិយមិនប្រសើរឡើយ ។

១៣៧- ការនៅជាទាសៈគេ តែងទម្លាយបង់នូវមានៈទាំងអស់ ការចាស់ជរាតែងទម្លាយបង់នូវ រូបសោភា, ការនិយាយរឿងព្រះនារាយន៍ និងព្រះឥសូរតែងទម្លាយបង់នូវបាបកម្ម<sup>(២)</sup> ឯការធ្វើជាយាចក ឈ្មោះថាទម្លាយបង់នូវគុណរាប់រយ ទាំងអស់នេះ លោកប្រៀបថាដូចជា ងងឹតទម្លាយបង់នូវពន្លឺ” ។

លុះគ្រិះរិះមើលឃើញសព្វដូច្នោះហើយ ខ្ញុំគិតថា៖ “អាត្មាអញចិញ្ចឹមជីវិតដោយអាហារជនដទៃ ដូចម្តេចកើត? ឱ! សេចក្តីក្រីក្រតោកយ៉ាកនេះ ប្រាកដជាបើកទ្វារទីពីរឲ្យដល់ម្រឹត្យរាជពិតៗតែម្តង ហើយហ្ន៎! ព្រោះថា៖

១៣៨- ការចេះដឹងផាត់រទាំង១ មេចុនដោយការទិញដូរ១ និងការចិញ្ចឹមជីវិតដោយសារជនដទៃ ១ ទាំង៣ប្រការនេះ ជាគ្រឿងរំខាននាំឲ្យអាម៉ាស់មុខនៃបុរសទាំងឡាយ ។

១៣៩- បុគ្គលមានរោគបៀតបៀន បុគ្គលព្រាត់ប្រាសអស់កាលយូរ បុគ្គលអាស្រ័យបាយទឹកគេ ចិញ្ចឹមជីវិត និងបុគ្គលប្រព្រឹត្តដេកនៅក្រោមសំយ៉ាបផ្ទះជនដទៃ ជីវិតនៃបុគ្គលនោះៗឈ្មោះថា ជាជីវិត ស្លាប់សូន្យយឹង, សេចក្តីស្លាប់នៃបុគ្គលនោះៗឈ្មោះថា ជាទីសម្រាកដ៏ស្ងប់ស្ងៀម ។

បើទុកជាខ្ញុំគិតឃើញដូច្នោះហើយ សេចក្តីល្មោភក៏ចេះតែដឹកនាំខ្ញុំឲ្យស្វះស្វែងរកទ្រព្យសម្បត្តិ ទៀត ព្រោះថា៖

១៤០- នរជនមានប្រាជ្ញា តែងនៅញាប់ញ័រដោយសេចក្តីលោភ សេចក្តីលោភនាំបង្កើតតណ្ហា តណ្ហានាំបង្កើតបានក្តីទុក្ខនៅនាលោកនេះ និងបរលោក ។

លំដាប់នោះ, បរិព្វាជក**វិណាកណ៍**ៈដើរបន្តិចៗសន្សឹមៗមកជិតខ្ញុំ យកបន្ទះប្រស្សីបាក់មកវាយខ្ញុំ ខ្ញុំនឹកគិតថា៖

១៤១- បុគ្គលមានចិត្តជាប់ដោយទ្រព្យ មិនមានចិត្តរីករាយ មានចិត្តមិនលុះក្នុងអំណាចខ្លួន និង មានខ្លួនមិនបានទូន្មាន, សេចក្តីអន្តរាយទាំងអស់ តែងគ្របសង្កត់ចិត្តនៃជនណាមួយដែលមិនសន្តោស ។

---

នេះប្លែកណាស់ហ្ន៎! ។ បើស្រ្តីមានប្តី ហើយយកប្តីមួយទៀត ថានេះគួរដៃវ ចុះនាងទ្រាបទី ១ ភរិយាក្សត្រីយ័បាណ្ឌព ៥ ព្រះអង្គក្នុងរឿងមហាភារតៈដូចម្តេចទៅ?

<sup>២</sup> តាមជំនឿក្នុងសាសនាព្រាហ្មណ៍ថា ការនិយាយរឿងអាទិទេពទាំងឡាយនេះ បើមានបាបកម្ម នឹងបរិសុទ្ធបាន ដូច ការទៅមុជទឹកលាងបាប ក្នុងទន្លេគង្គាដែរ ។

១៤២- នរជនណាមានចិត្តសន្តោសរីករាយ នរជននោះឈ្មោះថាជាម្ចាស់នៃសម្បត្តិទាំងអស់ ដូច បុគ្គលពាក់ទ្រនាប់ស្បែកជើង ដើរលើផែនដីក៏ហាក់ដូចជាដឹងថា ផែនដីទាំងមូលក្រាលពាសពេញដោយ ស្បែក, មិនមែនដូច្នោះឬ?

១៤៣- បុគ្គលដែលក្រេបផឹកទឹកអម្រឹតគឺសន្តោស មានចិត្តក្សេមក្សាន្តតែងបាននូវសេចក្ដីសុខ ត្រជាក់ត្រជុំ ឯបុគ្គលណាដើរស្វែងរកទ្រព្យ ទៅខាងនេះទៅខាងនោះ ខ្វល់រចល់ញ័រទ្រើកដូចរក ខ្យល់ តើបានសេចក្ដីសុខមកពីណា?

១៤៤- អ្នកណាលះបង់សេចក្ដីប្រាថ្នាទ្រព្យទុកក្រោយខ្នង មិនមានអាល័យទ្រព្យនោះសោះ អ្នកនោះ ឈ្មោះថាបានរៀនសូត្រហើយ ឈ្មោះថាបានស្ដាប់យល់ហើយ និងឈ្មោះថាបានប្រតិបត្តិធម៌ទាំងអស់ ។

១៤៥- ជីវិតនៃបុគ្គលណាមួយ ដែលមិនទៅអើតងើបសូមទានតាមទ្វារផ្ទះនៃឥស្សរជនមិនធ្លាប់ គប់គេ មិនដែលភពប្រសព្វសេចក្ដីព្រាត់ប្រាសទុក្ខព្រួយ និងមិនដែលពោលពាក្យឥតខ្ចីមសារ, បុគ្គលនោះ ឈ្មោះថាមានបុណ្យវាសនាធំណាស់ហ្ន៎!

១៤៦- ទីឋានឆ្ងាយចំនួនមួយរយយោជន៍ មិនមែនឆ្ងាយណាស់ណាទេ សម្រាប់បុគ្គលជាខ្ញុំ តណ្ហា, ឯបុគ្គលមានចិត្តសន្តោស សូម្បីទ្រព្យមកដល់ដៃហើយ ក៏មិនរល់អើពើប៉ុន្មានដែរ ។

បើដូច្នោះ, ក្នុងលោកនេះ ការកំណត់ដឹងប្រមាណខ្លួនក្នុងការងារឱ្យសមគួរតាមគុណានុរូប ជា ការគាប់ប្រសើរណាស់, ព្រោះថា៖

១៤៧- សម្រាប់ជននាផ្ទៃក្រោមនេះ, អ្វីហ្ន៎ជាធម៌? សេចក្ដីអាណិតអាសូរសត្វលោក, អ្វីហ្ន៎ជា សេចក្ដីសុខ! កិរិយាប្រាសចាករោគាពាធ, អ្វីហ្ន៎សេចក្ដីស្នេហា? ភាពនៃបុគ្គលជាអ្នកសប្បុរស, អ្វីហ្ន៎ ជាភាពនៃបណ្ឌិត? ការដឹងកំណត់ប្រមាណខ្លួន ។

១៤៨- ពិតមែន, ភាពជាបណ្ឌិតគឺការដឹងកំណត់ប្រមាណ កាលមានហេតុវិបត្តិកើតឡើង នរជន ដែលមិនដឹងការកំណត់ប្រមាណខ្លួន តែងភពប្រសព្វក្ដីវិបត្តិអន្តរាយគ្រប់ៗជំហានជើង ។

១៤៩- (១) គប្បីលះបង់បុគ្គលម្នាក់ ដើម្បីស្រង់ត្រកូល, គប្បីលះបង់ត្រកូល ដើម្បីរក្សាភូមិ, គប្បី លះបង់ភូមិ ដើម្បីរក្សាប្រទេស, គប្បីលះបង់ប្រទេស ដើម្បីស្រោចស្រង់ខ្លួន ។

១៥០- មានទឹកផឹកមិនបាច់ព្យាយាម ដឹងក្ដីមានអាហារប្រកបដោយរសឆ្ងាញ់កន្លងផុតភ័យក្ដី ខ្ញុំ (ហិរណ្យកៈ) ពិចារណាមើលរួចហើយ ទើបខ្ញុំមកកាន់ទីឋាននិរជនស្ងាត់ដូច្នោះឯង, ព្រោះថា៖

---

<sup>១</sup> ហិតោបទេសសេចក្ដីប្រែជាភាសាបារាំង របស់លោកទ្រង់ស៊ីរ៉ូ មានភាពលឿនដូច្នោះ កាលបើចូលទៅដល់ឥស្សរជនខ្ពង់ខ្ពស់ ហើយ បុគ្គលត្រូវទទួលផលនៃឥស្សរជននោះ ដូចនាគរសុក្រំព័ទ្ធ (ព្រះឥសូរ) បានទៅជាព្រះតាបស ។

១៥១- ជីវិតអ្នកទីទ័លក្រីក្រ ដែលហ៊ានហោចចាកទ្រព្យសម្បត្តិអាស្រ័យនៅក្នុងព្រៃទុរគមជ្រងំ ស្ងាត់ ប្រកបដោយម្រឹកពាឡសាហារយង់ឃ្នងមានតែខ្លា និងដំរី, យកឈើព្រៃជាលំនៅ យកផ្លែឈើទុំ និងទឹកជាចំណីអាហារ យកស្មៅជាកម្រាលដេក និងយកសំបកឈើជាគ្រឿងស្លៀកពាក់ ប្រសើរ ជាងការនៅកណ្តាលបឹងញាតិផៅពង្ស ។

តមក ហេតុតែភ័ព្វវាសនា ដែលខ្ញុំបានកសាងសន្សំទុកមកពីក្នុងបុរេជាតិ បានជូនខ្ញុំឱ្យមកជួប ប្រទះមិត្តនេះ ហើយបានចងមេត្រីរាប់អានគ្នាស្និទ្ធស្នាលស្នេហាជាទីបំផុត មួយទៀត, ខ្ញុំមានព្រេង សំណាងបានមកអាស្រ័យនៅជាមួយបងទៀត ក៏ហាក់ដូចជាខ្ញុំបានឡើងទៅកាន់ស្ថានសួគ៌ទាំងរស់តែ ម្តង, ព្រោះថា៖

១៥២- (២) ត្រីក្សជាតិ មានពិសពុល ពោលគឺសំសារវដ្តនេះ មានផលទុកដូចជាសង្កែមតែពីរ ប្រការ គឺចម្លាញ់នៃសទឹកអម្រឹត ពោលគឺកាព្យឃ្លោង ១ និងសមាគមមួយអន្លើដោយសប្បុរសទាំង ឡាយ ១ ។

អណ្តើកមន្ត្រៈ ពោលបញ្ជាក់ថែមទៀតថា៖

១៥៣- ទ្រព្យសម្បត្តិប្រៀបដូចធ្នូលីជាប់បាតជើង, យោពូនវ័យប្រៀបដូចជាខ្សែទឹកក្នុងជ្រោះ ហូរខ្ចាញ់ចុះពីកំពូលភ្នំ, ការមានអាយុរស់នៅយឺនយូរប្រៀបដូចការប្លែងប្លោងនៃដំណក់ទឹកកម្រើក, ជីវិតសត្វប្រៀបដូចក្រពេញទឹក, អ្នកណាមានចិត្តរីករាយមិនប្រព្រឹត្តធម៌ ដែលទុកដូចជាកូនសោចាក់បើក ទ្វារទៅកាន់ស្ថានសួគ៌ទេ, អ្នកនោះលុះត្រូវជរាវរបរិតសុំឱ្យទ្រុឌទ្រោមហើយ ក៏រមែងឆេះដោយភ្លើងគឺ សេចក្តីសោកសង្រែងសង្រែង និងសេចក្តីក្តៅក្រហាយស្តាយក្រោយមិនមានទីបំផុត ។ មកពីខំប្រឹងប្រែង កពូនទ្រព្យសម្បត្តិហួសពេកហ្ន៎! បានជាបងត្រូវទទួលទោសគ្រោះថ្នាក់លំបាកដូច្នេះ, ចូរស្តាប់ខ្ញុំ ខ្ញុំនឹងប្រាប់ថា៖

---

<sup>២</sup> ហិតាបរទេស សេចក្តីប្រែជាភាសាបារាំងនៃលោក ឡង់ស៊ីរ៉ូ មានគាថាជ្រែកចូលដូច្នោះថា “ក្នុងសំសារវដ្តមិនមានខ្លឹមសារ នេះគួរបំពេញកិច្ចជាខ្លឹមសារ ៣ ប្រការគឺ៖ សមាគមមួយអន្លើដោយសាធុជន ១ បង្គោនចិត្តជ្រះថ្លាចំពោះព្រះកេសវៈ (ព្រះ នរាយណ៍) ១ និងជម្រះកាយក្នុងគង្គា ១ ។ សេចក្តីប្រែជាភាសាសៀមរបស់លោកនាគប្រទីប មានគាថាដូច្នោះ៖ ក- ជីវិត អ្នកណាប្រព្រឹត្តកន្លងទៅដោយសេចក្តីកំណាញ់ មិនបរិភោគខ្លួនឯង មិនចែកចាយជាប្រយោជន៍សាធារណៈ ជីវិតអ្នកនោះ ឈ្មោះថាស្លាប់បាត់បង់ហើយ សូម្បីមានខ្យល់ចេញចូល ក៏មិនអស្ចារ្យអ្វីជាងស្លាប់ ជាងដែកឡើយ ។ ខ- ប្រយោជន៍អ្វីដោយ ទ្រព្យដែលមិនប្រើប្រាស់ខ្លួនឯង និងមិនចែកចាយជាប្រយោជន៍សាធារណៈ? ប្រយោជន៍អ្វី ដោយអហំពល ដែលមិនគំរាម សត្រូវ ប្រយោជន៍អ្វីដោយការចេះដឹង ដែលមិនបានប្រតិបត្តិតាមព្រះធម៌? ប្រយោជន៍អ្វីដោយអត្តភាពខ្លួន ដែលមិនបាន ទូន្មានឥន្ទ្រិយ ។



១៥៤- ការបរិច្ចាគទ្រព្យសម្បត្តិ ដែលបុគ្គលសន្សំកូនទុកនេះឯង ឈ្មោះថា “រកទ្រព្យសម្បត្តិ” ដូចជា ទឹកជំនន់បរិច្ចាគទឹកដែលនៅក្នុងពោះបឹង ហើយពេញដោយទឹកដដែលវិញដូច្នោះ ។

១៥៥- មនុស្សកំណាញ់ ដែលជីកកប់ទ្រព្យទុកក្នុងខាងក្រោមដីដោយហេតុឯណា ដោយហេតុនោះ មនុស្សកំណាញ់នោះឈ្មោះថា៖ កសាងផ្លូវ ដើម្បីទៅឋានក្រោមគឺនរកទុកមុនស្រេចហើយ ។

១៥៦- នរជននោះ គិតតែចង់បានទ្រព្យសម្បត្តិ តែងបិទផ្លូវសេចក្ដីសុខខ្លួនឯង, នរជននោះ ទុកដូចជាវែកភារៈដ៏ធ្ងន់ឲ្យជនដទៃ យកខ្លួនធ្វើជាភាជន ទទួលរងទុក្ខលំបាកជំនួសគេទទេ ។

១៥៧- ថាបើធ្វើជាសេដ្ឋីមានទ្រព្យច្រើន ក៏កំណាញ់ស្វិតស្វាញមិនឲ្យទាន និងមិនបរិភោគ ប្រើប្រាស់ខ្លួនឯងឲ្យល្មមដល់ទ្រព្យ នុះយើងទាំងអស់គ្នា ក៏ឈ្មោះថាមានទ្រព្យដូចសេដ្ឋីនោះដែរ មិនមែនដូច្នោះឬអ្វី?

១៥៨- ទ្រព្យសម្បត្តិនៃមនុស្សកំណាញ់ ទុកដូចជាទ្រព្យនៃជនដទៃស្រេចទៅហើយ ព្រោះថាមិនបានរីករាយប្រើប្រាស់ខ្លួនឯង, គ្រាន់តែបានពាក្យគេសរសើរថា “នេះជាទ្រព្យនៃអ្នកនោះ” ប៉ុណ្ណោះ លុះទ្រព្យនោះដល់នូវសេចក្ដីសាបសូន្យទៅហើយ បានសេចក្ដីទុក្ខថែមទៀត ។

១៥៩- (១) ការឲ្យទាន ព្រមទាំងមានវាចាពីរោះ ១ ការចេះដឹង ព្រមទាំងការធ្ងន់ធ្ងរ ១ សេចក្ដីភ្លៀវភ្លា ព្រមទាំងការអត់ធ្ងន់ ១ និងទ្រព្យសម្បត្តិ ប្រកបដោយការបរិច្ចាគទាន ១ មង្គល ៤ ប្រការនេះកម្ររកបានណាស់ក្នុងលោកនេះ ។

១៦០- បុគ្គលគប្បី កូនទ្រព្យសម្បត្តិអស់កាលជានិច្ច តែមិនគប្បីលោភលន់ហួសប្រមាណពេកទេ៖ ចូរមើល! សត្វចចកណ្ដោរនេះមាននិស្ស័យជាអ្នកណ្ដោរ ស្លាប់ចោលបង់សៀត, ព្រោះត្រូវសរ ។

**កណ្ដុរហិរណ្យកៈ និងក្អែកលយុបតនកៈ** សួរឡើងថា៖ រឿងនោះតើដូចម្តេចទៅ?

**អណ្ដើកមន្តៈ** ចាប់ផ្ដើមនិយាយរឿងនោះដូចតទៅនេះ៖

### កថាទី៦

### រឿងព្រាន, ប្រើស, ជ្រូក, ពស់ និងចចក

<sup>១</sup> ហិតោបទេស សេចក្ដីប្រែជាភាសាបារាំងរបស់លោកឡង់ ស៊ីរ៉ូ និងភាសាសៀមនៃលោកនាគប្រទីប មានគាថាលើសដូច្នោះ “ទ្រព្យនៃមនុស្សកំណាញ់ ដែលមិនបានឲ្យទានដល់ទេវតា ដល់ព្រាហ្មណ៍ ដល់ញាតិសន្តាន និងប្រើប្រាស់ខ្លួនឯង តែងវិនាសទៅដោយអគ្គិភ័យ ដោយចោរភ័យ ជរាភ័យ” ។ ក្នុងសេចក្ដីប្រែជាភាសាសៀម មានគាថាមួយទៀតថា៖ “ទ្រព្យសម្បត្តិមានគតិ ៣ យ៉ាងគឺ៖ ចែកទានឲ្យប្រយោជន៍ដល់ជនដទៃ ១, បរិភោគជាប្រយោជន៍ខ្លួន ១, និងវិនាសទៅ ១ ។ អ្នកណាមិនបានឲ្យទាន មិនបានបរិភោគខ្លួនឯង ទ្រព្យសម្បត្តិអ្នកនោះធ្លាក់ទៅគតិទី ៣” ។

មានព្រានព្រៃម្នាក់ឈ្មោះ **កែវរ** អាស្រ័យនៅក្នុងកល្យាណកដកគ្រាម ។ ថ្ងៃមួយ, គាត់កាន់ធ្នូ ត្រាច់ចរចេញទៅស្វែងរកបរាបាញ់ប្រើស ដើរទៅដល់ព្រៃវិទ្យា បាញ់បានប្រើស១ ហើយនាំយក ប្រើសនោះវិលត្រឡប់មកផ្ទះវិញ ដល់កណ្តាលផ្លូវជួបប្រទះឃើញជ្រូកព្រៃ១ រូបរាងធំសម្បើម ដ៏ សាហាវយង់ឃ្នង ។ ព្រានព្រៃ**កែវរ** ត្រេកអរណាស់ ទម្លាក់ប្រើសទុកលើផែនដីសិន ហើយចាប់ធ្នូបាញ់ តម្រង់ទៅជ្រូកព្រៃនោះភ្លាមៗ ឯជ្រូកព្រៃត្រូវសរ ក៏ផ្ទុះចេញជាសម្រែកយ៉ាងខ្លាំងមុខគួរខ្លាចមហិមា ភ្ញាក់ណាស់បោលសំដៅទៅព្រានព្រៃ ខ្លះត្រូវចំពងព្រានព្រៃ ដោយខ្មោយដួលតូងស្លាប់ទៅ ដូចជាគេកាត់ ឈើដាច់គល់ ហើយរលំដូច្នោះ, ព្រោះថា៖

១៦១- សត្វលោកតែងដល់នូវសេចក្តីក្ស័យប្រាណ ដោយទឹក, ដោយភ្លើង, ដោយពិសពុល, ដោយគ្រឿងស្រ្តាវុធ, ដោយក្តីអត់ឃ្លាន, ដោយព្យាធិ, និងដោយធ្លាក់ពីកំពូលភ្នំ ពុំនោះដោយហេតុ ឯណាមួយពុំខានឡើយ ។

កាលដែលព្រានដួលទៅនោះ, ជើងគាត់ដូចជាវាត់ធាក់ទៅត្រូវពស់ធំមួយស្លាប់ទៀត ។ លំដាប់ នោះ, មានចចកមួយឈ្មោះ **ទីឃីរាវ** កំពុងដើរត្រាច់ស្វែងរកចំណីអាហារក្នុងទីនោះដែរ ដើរទៅ ឃើញប្រើស, ព្រានព្រៃ និងពស់នោះស្លាប់អាសាបង់ដូច្នោះ ក៏នឹករីករាយសប្បាយចិត្តគិតថា៖ “ឱថ្ងៃនេះ អាត្មាអញហោមានលាភសម្បើមអស្ចារ្យ អាត្មាអញបានប្រទះឃើញអាហារណាជនច្រើនអនេកអនន្ត, ព្រោះថា៖

១៦២- សេចក្តីទុក្ខលំបាក ដែលគេមិនបានគិតទុកជាមុន អាចកើតឡើងដល់ប្រជាករយ៉ាងណា សេចក្តីសុខកើតឡើងដល់ប្រជាករយ៉ាងនោះដែរ អាត្មាអញជឿថា ក្នុងលោកនេះស្រេចតែព្រេងសំណាង ។

ការណ៍នេះប្រពៃហើយ! អាត្មាអញនឹងញ៉ាំងជីវិតិទ្រីយ៍ឱ្យប្រព្រឹត្តទៅដោយស្រួលចំនួនត្រៃមាស បាន ដោយអាស្រ័យសាច់ទាំងនេះជាអាហារ ។

១៦៣- មនុស្សនេះ បានជាអាហារបាន ១ ខែ ប្រើសនិងជ្រូកបាន ២ ខែ ឯពស់ទុកអាហារបាន ១ថ្ងៃដែរ, ថ្ងៃនេះ គួរអាត្មាអញស៊ីខ្សែធ្នូនេះមុនដំបូងបង្អស់ ។

ពេលនោះ, ចចក**ទីឃីរាវ** រំពឹងគិតថា៖ ដើម្បីនឹងធ្វើជាបឋមបរិភោគអាត្មាអញត្រូវស៊ីខ្សែដែល ជាប់នឹងធ្នូ ឥតរសជាតិនេះមុនបណ្តើរសិន “លុះគិតដូច្នោះហើយ ក៏ចាប់កកែវខ្សែតាមដែលគិតទុក ។ កំពុងតែកកែវ វិខ្សែធ្នូនោះដាច់ប៉ាត់វាត់ខ្ជាប់ មកត្រូវមុតផ្ទះដល់បេះដូងដួលតូងដេក ស្លាប់ដល់ក្តី

បញ្ហាភាព<sup>១</sup>) ក្នុងកាលនោះឯងហោង ។ ហេតុនេះហើយបានជាខ្ញុំ (មន្ត្រី) ពោលទុកថា បុគ្គលគប្បី កព្វទ្រព្យសម្បត្តិអស់កាលជានិច្ច, ដូច្នោះជាដើម (១៦០) ។ មួយទៀតលោកពោលថា៖

១៦៤- ទ្រព្យណាដែលគេឱ្យទាន ទ្រព្យណាដែលខ្លួនឯងបរិភោគ ទ្រព្យនោះៗឈ្មោះថាជាទ្រព្យ នៃជនមានទ្រព្យពិតប្រាកដមែន, ព្រោះថា កាលបើខ្លួនអ្នកមានទ្រព្យនោះស្លាប់បាត់បង់ទៅហើយ សម្បត្តិ ទ្រព្យព្រមទាំងភរិយា នឹងធ្លាក់ទៅជាក្រឿងល្បែងនៃជនដទៃៗ ។

១៦៥- ទ្រព្យណាដែលអ្នកឱ្យដល់បុគ្គលប្រសើរដ៏លើស ទ្រព្យណាដែលអ្នកបរិភោគរាល់ៗថ្ងៃ ខ្ញុំគិតឃើញថាទ្រព្យនោះៗ ជាសម្បត្តិទ្រព្យរបស់អ្នកពិតៗ តើអ្នកស្រវឹងរក្សាទ្រព្យសម្បត្តិដែលសេស សល់ទុកឱ្យនរណាទៀត?

គួរលើកទុករឿងនេះមួយអន្លើសិន, ក្នុងពេលនេះមិនគួរនឹងនាំយកមកពណ៌នាឱ្យហួសប្រមាណ ទេ មិនមែនឬអ្វី? ព្រោះថា៖

១៦៦- នរជនជាបណ្ឌិតមានប្រាជ្ញាល្អ តែងមិនរវល់ចង់បានទ្រព្យសម្បត្តិដែលមិនត្រូវបាន, មិន កើតទុក្ខសោកសៅក្តៅក្រហាយស្តាយទ្រព្យដែលវិនាសបាត់ទៅ ហើយនិងមិនរង្វេងជ្រប់ដល់ទៅបាត់ ស្មារតីក្នុងពេលដែលសេចក្តីក្រីក្រមកដល់ប៉ុន្មានឡើយ ។

ឈ្លើយសម្លាញ់! កុំតូចចិត្ត! បងឯងគប្បីខស្សហ៍ប្រឹងប្រែងតទៅទៀតទៅ, ព្រោះថា៖

១៦៧- បុរសសូម្បីបានសិក្សារៀនសូត្រសាស្ត្រវិជ្ជាទាំងឡាយហើយ ក៏នៅតែល្ងង់ លុះត្រាតែ បុរសណាហាត់ធ្វើថ្នឹក បុរសនោះទើបឈ្មោះថាជាអ្នកប្រាជ្ញមែន, ដូចគ្រូពេទ្យធ្លាប់ត្រិះរិះគិតផ្សំផ្គាំបាន ល្អ ថ្នឹកមើលមនុស្សឈឺឱ្យជាភោគ មិនមែនគ្រាន់តែប្រាប់ឈ្មោះថ្នាំ ហើយជាភោគនោះទេ ។

១៦៨- សេចក្តីពិត, វិធីនៃការចេះដឹង មិនអាចញ៉ាំងបុគ្គលខ្លាចនឿយហត់ (ខ្លាចសេចក្តីព្យាយាម ហាត់ធ្វើ) សូម្បីតែបន្តិចបន្តួចឱ្យបានជាបុគ្គលមានគុណគាប់ប្រសើរទេ ក្នុងលោកនេះ, បុគ្គលភ្នែកខ្វាក់ សូម្បីកាន់ប្រទីបនៅដៃ នឹងថាមើលឃើញទ្រព្យសម្បត្តិដែលនៅជុំវិញខ្លួនឬអ្វី?

ដូច្នោះសម្លាញ់! រឿងនេះត្រូវអ្នកធ្វើចិត្តឱ្យស្ងប់សុខក្សេមក្សាន្តតាមដំណើរបរិយាកាសសិន<sup>២</sup>) អ្នកមិនត្រូវកើតទុក្ខអ្និកចិត្តគិតរវល់តែរឿងឧបទ្រពចង្រៃនេះពេក, ព្រោះថា៖

<sup>១</sup> ធាតុប្រាំប្រការ បឋវី, អបោ, តេជោ, វាយោ និងអាកាសោ ។ ធាតុនេះផ្សំឱ្យកើតជារូបមនុស្ស សត្វ កាលបើដល់ពេល ដែលហៅថាស្លាប់ ធាតុទាំងប្រាំប្រការនេះ ក៏ត្រឡប់ទៅធាតុដើមវិញ ហៅថាបញ្ចក្ខមិ ឬបញ្ចភាព, លោកថា សេចក្តីស្លាប់ ។

<sup>២</sup> អាកាសដែលព័ទ្ធជុំវិញលោកនេះជាអត្តនរូប ។ បើអត្តប្បដិរូបវិញគឺដំណើរការណ៍ផ្សេងៗ ដែលប្រព្រឹត្តទៅ, គេនិយាយថា “បរិយាកាសល្អ បរិយាកាសមិនល្អ ។

១៦៩- ស្តេច, ស្ត្រីក្រមុំនៃត្រកូលព្រាហ្មណ៍, មន្ត្រី, ដោះ, ឆ្កែ, សក់, ក្រចក និង នរជន ទាំងអស់នេះ ដែលគេដកចេញពីកន្លែង (ពីតំណែង) មិនល្អទេ ។

បើពិចារណាមើលឲ្យសព្វគ្រប់ដូច្នោះហើយ អ្នកប្រាជ្ញមិនត្រូវលះបង់ចោលទឹកនៃឡើយ តែសម្តីនេះ ជាសម្តីមនុស្សចោលម្សៀតទេ ព្រោះថា៖

១៧០- សីហ សប្បុរស និង ដំរី តែងលះបង់ទីឋានមិនល្អ ទៅរកទីឋានល្អ, តែសត្វក្អែក, បុរសគម្រក់ និងម្រឹកនៅស្លាប់នឹងទឹកនៃឡើយ ។

១៧១- វីរបុរស ជាអ្នកមានប្រាជ្ញា មិនរវល់យកចិត្តទុកដាក់ថា៖ ដូចម្តេចហៅថាប្រទេសខ្លួន ឬដូចម្តេចហៅថាប្រទេស “ឡើយ” ចូលទៅក្នុងប្រទេសណា ក៏ខំប្រឹងប្រែងរកទ្រព្យដោយកម្លាំងនៃខ្លួន ក្នុងប្រទេសនោះ, ដូចសត្វសីហៈ ចូលទៅនៅក្នុងព្រៃណាមិនមានអ្វីជាអាវុធ មានតែចង្កូម ក្រចក និងកន្ទុយជាគ្រឿងប្រហារ អាចចាប់សម្លាប់ស្តេចដ៏វិសារបែកជញ្ជែងស៊ីហុតឈាម ដើម្បីសេចក្តីស្រេកឃ្លាន នៅក្នុងព្រៃនោះ ។

១៧២- បុគ្គលមិនប្រឹងប្រែងរកទ្រព្យសម្បត្តិ ឈ្មោះថាប្រគល់ការសម្បូណ៍ទ្រព្យសម្បត្តិទៅលើដែនរជនដែលមានសេចក្តីព្យាយាម ដូចកង្កែបលោតចូលទៅក្នុងអណ្តូង ឬដូចត្រីហែលចូលទៅក្នុងស្រះដែលពេញប្រៀបដោយទឹកដូច្នោះ ។

១៧៣- បុគ្គលគប្បីទទួលរ៉ាប់រងសេចក្តីសុខ និងសេចក្តីទុក្ខដែលមកដល់ហើយ ព្រោះថាសេចក្តីទុក្ខ និងសេចក្តីសុខទាំងពីរប្រភេទនេះតែងវិលចុះវិលឡើងដូចកង់រទេះ ។

១៧៤- ជោគលាភ (ព្រេងសំណាង) តែងរត់ទៅរកតែនរជនដែលបរិបូណ៌ដោយសេចក្តីព្យាយាម មិនដេកទ្រមក់ហួសកាលវេលា, ស្គាល់វិធីដំណើរការ, មិនជាប់ជំពាក់ចិត្តក្នុងក្តីអន្តរាយ, ភ្លៀវភ្លាហាន, ដឹងឧបការគុណគេ និងមានចិត្តល្អមាំមួនក្នុងសន្តានដោយទំនើងខ្លួនឯងមិនមែនមកពីទីលំនៅជាហេតុទេ ។

១៧៥- វិស័យវីរជន សូម្បីខ្សត់ខ្សោយទ្រព្យសម្បត្តិ ក៏អាចចូលទៅកាន់ភាពខ្ពង់ខ្ពស់ដោយកិត្តិយសដ៏ក្រៃលែង, ឯបុគ្គលកំណាញ់សូម្បីប្រកបដោយទ្រព្យសម្បត្តិសម្បូណ៌ច្រើនប៉ុន្មានក៏ដោយ ក៏ធ្លាក់ចុះទៅកាន់សភាពថោកទាប ដ៏អាក្រក់ក្រៃលែង ដូចសុនុនជាតិ គេចងកដោយខ្សែក ជាវិការនៃមាសម្តេចឡើយនឹងបានល្អ ដូចសត្វសីហៈ ដ៏រុងរឿងប្រកបដោយវិស័យ លេចល្អឡើងស្រាប់ពីកំណើតព្រមទាំងគុណលក្ខណៈគ្រប់ប្រការ ។

១៧៦- បើមានទ្រព្យសម្បត្តិច្រើន ខ្ញុំរីករាយសប្បាយចិត្ត បើធ្លាក់ខ្លួនជាអ្នកខ្វះខាតទ្រព្យ ខ្ញុំសោកសៅក្ដៅក្រហាយចិត្ត ធ្វើដូច្នោះឬអ្វី? ដោយពិត, ការធ្លាក់ទៅទាប និងការឡើងទៅខ្ពស់ នៃមនុស្សទាំងឡាយ ប្រៀបដូចបាល់ដែលគេបោះដោយដៃដូច្នោះឯង ។

១៧៧- ម្ដប់ពពក, មេត្រីដោយមនុស្សសាហាវ, សម្លេងថ្មី, ស្រីក្រមុំ និងទ្រព្យសម្បត្តិ, ទាំងអស់នេះធ្វើឱ្យកើតសេចក្ដីរីករាយតែមួយខណៈទេ ។

១៧៨- បុគ្គលមិនគប្បីប្រឹងខ្វល់ខ្វាយហួសប្រមាណពេកទេ ដើម្បីរកទ្រព្យចិញ្ចឹមជីវិត ព្រោះព្រះជាម្ចាស់បាននិម្មិតទុកស្រេចហើយ ដូចដោះទាំងគូនៃមាតា តែងបង្ហូរទឹកក្ស័រឱ្យទារកតាំងពីប្រសូត្រចេញពីភ្នំភ្លើង ។

មានភាសិតទៀត, សម្លាញ់ចូរស្ដាប់!

១៧៩- លោកអង្គណាដែលសាងហង្សឱ្យមានពណ៌ស លោកអង្គណាដែលសាងសេកឱ្យមានពណ៌ខៀវ លោកអង្គណាឯណាដែលសាងក្រោកឱ្យមានពណ៌វិចិត្រផ្សេងៗ លោកអង្គនោះៗនឹងសាងគ្រឿងចិញ្ចឹមជីវិតទុកសម្រាប់នរជនទាំងឡាយដូចគ្នាដែរ ។

ម្យ៉ាងទៀត, សម្លាញ់! សូមចាំស្ដាប់រហស្ស្យបាយនៃសប្បុរសទាំងឡាយទៅទៀត, សេចក្ដីដូច្នោះថា...

១៨០- ការស្វែងរកទ្រព្យ បានក្ដីទុក្ខលំបាកម្ដង កាលវិបត្តិទ្រព្យសម្បត្តិទៅ បានក្ដីទុក្ខក្ដៅក្រហាយម្ដង កាលបានសម្បូរឱ្យសម្បត្តិ កើតមានស្រវឹងម្ដងទៀត ដូច្នោះតើទ្រព្យសម្បត្តិទាំងឡាយនោះនាំឱ្យយើងបានសេចក្ដីសុខដូចម្ដេចហ្ន៎?

១៨១- បើអ្នកស្វែងរកទ្រព្យដើម្បីប្រព្រឹត្តធម៌ កុំស្វែងរកល្អជាង ព្រោះការលាងឱ្យស្អាតមុនល្អជាងការឱ្យប្រឡាក់រួចទើបលាងក្រោយ ។

១៨២- បក្សីស្វែងរកអាហារចំណីបរិភោគក្នុងអាកាស ផ្កាស្វែងរកអាហារចំណីបរិភោគលើផែនដី ក្រពើស្វែងរកអាហារចំណីបរិភោគក្នុងទឹកយ៉ាងណា, នរជនប្រាថ្នាទ្រព្យ ក៏ស្វែងរកទ្រព្យបរិភោគបាន គ្រប់ទីកន្លែងយ៉ាងនោះដែរ ។

១៨៣- អ្នកមានទ្រព្យ តែងមានភ័យជានិច្ច កើតពីរាជភ័យ អំពីឧទកភ័យ អំពីអគ្គិភ័យ អំពីចោរភ័យ និងវិវាទភ័យ (ការទាស់ទែងដណ្ដើមគ្នាឯង) ដូចសព្វសត្វទាំងឡាយខ្លាចពីមរណៈភ័យដូច្នោះដែរ ។

១៨៤- ក្នុងជីវិតដែលបរិបូណ៌ដោយសេចក្ដីលំបាកគ្រប់ប្រការនេះ នឹងមានអ្វីជាទុក្ខឲ្យក្រែលែង ជាងនេះទៅទៀតហ្ន៎? មានតែសេចក្ដីប្រាថ្នាមិនសម្រេចដូចចិត្តនេះឯង, សេចក្ដីប្រាថ្នានេះមិនមែនជាមិន មាន ហើយមិនចេះត្រឡប់ថយចេញពីជាយចិត្តសោះ ។

នែសម្លាញ់! ចូស្តាប់ពាក្យនេះទៀត៖

១៨៥- ដោយពិត, ទ្រព្យនេះ គេរកបានមកដោយក្រណាស់ រកបានហើយលំបាករក្សាទុកដាក់ ទៀត រកបានហើយវិនាសទៅវិញទៀត ដូចគេរក្សាម្រឹត្យវ (សេចក្ដីស្លាប់), ព្រោះហេតុនោះ បុគ្គលមិន គប្បីគិតពីទ្រព្យពេកទេ ។

១៨៦- ក្នុងលោកនេះ បើបុគ្គលលះបង់តណ្ហាចោលចេញ បាននរណាធ្វើជាអ្នកក្រីក្រ បាន នរណាធ្វើជាអ្នកធំមានទ្រព្យ? តែថាបើបុគ្គលប្រគល់ខ្លួនឲ្យខ្ញុំតណ្ហាវិញនុះ ឈ្មោះថាបណ្តោយឲ្យ ទាសភាពមកទំលើអំបែងក្បាលប្រាកដតែម្ដង ។

១៨៧- (១) ការចងមេត្រីរាប់អានគ្នាជាប់រហូតដល់ថ្ងៃស្លាប់ជាទីបំផុត, សេចក្ដីក្រែវក្រោធបាត់ បង់ក្នុងមួយខណៈ និងការបរិច្ចាគទានឥតអាណោះអាណ័យនេះ ជាធម៌តែងមានក្នុងសន្តានចិត្តនៃបុគ្គល មានមហាភ័ន្ត ។

**ក្អែកលយុបតនកៈ** បានស្តាប់ពាក្យអភិប្រាយអណ្ដើកហើយ នឹកស្ទើរចង់ស្លាប់ក្នុងចិត្តហើយ ពោលពាក្យថា៖ ហែសម្លាញ់**មន្តៈ!** បងមានបុណ្យខ្ពស់ណាស់! មានគុណសម្បត្តិគួរជនផងទាំងពួងពីង ពាក់ជ្រកអាស្រ័យនៅផងបាន គ្រប់កាលទាំងពួង, ព្រោះថា៖

១៨៩- (២) លោកសប្បុរសទាំងឡាយ អាចជួយស្រោចស្រង់មិត្តចិត្តសប្បុរស ឲ្យរួចពីក្ដីវិនាស អន្តរាយអស់កាលជាទិច្ច ដូចដំរីជួយព្រយុវដំរីដែលលង់ផុងជាប់ភក់ឲ្យរួចឡើងបាន ។

១៩០- នរជនណាមានមនុស្សត្រូវការមកសូមទាន ឬសូមពីងពាក់ជ្រកកោនមិនខូចបំណង មិន អាម៉ាស់មុខ ត្រឡប់ទៅវិញមិនក្តៅក្រហាយ នរជននោះជាបុគ្គលឯកគួរសរសើរ ក្នុងចំណោមមនុស្ស ជាតិទាំងឡាយ នរជននោះជាបុគ្គលឧត្តុង្គឧត្តមមានលក្ខណៈ ជាមនុស្សមានបុណ្យពិត ។

<sup>១</sup> ហិតោបទេសសេចក្ដីប្រែជាភាសាបារាំងរបស់លោកឡង់ស៊ីរ៉ូ មានគាថា- តបធម៌ និងសីលធម៌ដូច្នោះ ការធ្លាក់ទៅទាប និងឡើងទៅខ្ពស់ ការជួបជុំ និង ការប្រាត់ប្រាស់ទាំងអស់នេះសត្វលោកលះបង់មិនបានដោយពិត ជីវិតនេះមានតែសេចក្ដី ស្លាប់ជាទីបំផុត ។

<sup>២</sup> ហិតោបទេស សេចក្ដីប្រែនៃលោកឡង់ស៊ីរ៉ូ លោកនាគប្រទីបមានគាថាលើសដូច្នោះ សាធុជនពេញចិត្តប្រព្រឹត្តល្អ តែទុជិន មិនគាប់ចិត្តប្រព្រឹត្តល្អទេ ឃ្នុំសុខចិត្តហើរចេញទៅស្វែងរកក្របផ្កាឈូក តែជាតិកង្កែប សូម្បីនៅជិតឈូកក៏មិនអើពើ ។

**—៥២—**

តាមដំណើរនិទានដែលពណ៌នាមកនេះ សត្វទាំង ៣ នោះក៏យកគ្នាធ្វើជាមិត្តសម្លាញ់ស្និទ្ធស្នាល ស្ម័គ្រស្មោះសរសៃរងគោរពរកចំណីអាហារតាមទំនើងចិត្ត អាស្រ័យនៅនាព្រៃនោះ ជាសុខនិរទុក្ខនិរភ័យ សប្បាយក្សេមក្សាន្តទៅហោង ។

អំណើតមក, ថ្ងៃមួយប្រើស**ចិត្តត្រាង្គ**: កំពុងត្រអាលស៊ីស្មៅខ្ចីដោយក្តីក្សេមក្សាន្ត ស្រាប់តែមាន ហេតុអ្វីមួយធ្វើឲ្យភ្ញាក់ព្រើត ភ័យតក់ស្លុតស្ទុះបោលផ្លោះរត់ទៅរកមិត្តសម្លាញ់ឲ្យជួយ ។ មិត្តសម្លាញ់ ទាំង ៣ មើលទៅឃើញប្រើសបោលដូចជាបោះពួយសស្គន់សស្គោមកពីចម្ងាយដូច្នោះ បារម្ភក្រែងមាន អន្តរាយអ្វីមកយាយីក៏រត់រកកន្លែងជ្រកជួនរៀងខ្លួន ។

អណ្តើក**មន្ត្រ**: បោលខូសៗចូលក្នុងទឹក, កណ្តុរ**ហិរណ្យក**: រត់ចូលរន្ធ អែបងក្អែកលយុបតនក: ក៏ហើរទៅទំលើដើមឈើខ្ពស់ ក្រឡេកមៀងមើលទៅឆ្ងាយជុំវិញខ្លួន មិនឃើញមានហេតុអ្វីជាអន្តរាយ នាំឲ្យភិតភ័យ ក៏ស្រែកបង្ហូកហៅមិត្តសម្លាញ់ទាំង ៣ នាក់ឲ្យទៅរួមរក្សសុខសប្បាយជាមួយគ្នាតាម ប្រក្រតីដើម ។

អណ្តើកនិយាយទៅកាន់ប្រើសថា: “នែសម្លាញ់**ចិត្តត្រាង្គ**! សូមឲ្យសម្លាញ់មានសិរីសួស្តីជ័យ មង្គល សូមសម្លាញ់កំសាន្តចិត្តផឹកទឹកថ្លា ស្វែងរកចំណីអាហារតាមបំណង អាស្រ័យនៅក្នុងព្រៃនេះ ជាទីកន្លែងរួមជាមួយគ្នាតទៅ” ឯប្រើស**ចិត្តត្រាង្គ**: និយាយប្រាប់ថា: “អម្បាញ់មិញនេះ ខ្ញុំភិតភ័យណាស់ ស្មានថាជាព្រានព្រៃដើរបរចាញ់ បានជាខំបោលខ្ចីតរត់មករកលោកជាមិត្តជ្រកកោន” (១) ។ កណ្តុរ **ហិរណ្យក**: ពោលថា យើងត្រូវយកគ្នាជាមិត្ត អាស្រ័យនៅទីនេះជាមួយគ្នាមិនបាច់និយាយអង្វរករច្រើន ពេកទេ, ព្រោះថា:

១៩១- កូនដែលកើតចេញពីទ្រូង, អ្នកដែលធ្លាប់ចងស្មានមេត្រីជាមួយគ្នា ១, អ្នកដែលជាប់ខ្សែ ស្រឡាយជានរង្សត្រកូល ១, និងអ្នកដែលរក្សាការពារឲ្យផុតពីសេចក្តីអន្តរាយ ១ ទាំង ៤ ប្រការនេះ បុគ្គលគប្បីដឹងថា ជានិច្ចត្រូវចងមិត្ត ។

សម្លាញ់! ចូរអ្នកនៅក្នុងទីនេះ កុំរង្កៀសសង្ស័យអ្វី ឲ្យដូចជានៅផ្ទះខ្លួនឯងដូច្នោះ (១) ។ ឯប្រើស

<sup>១</sup> ហិតោបទេស សេចក្តីប្រែភាសាបារាំងនៃលោកឡង់ស៊ីរ៉ូ និងសៀម នៃលោកនាគប្រទីប មានគាថាលើសដូច្នោះ: “ការ បដិសេធតោលបុគ្គលដែលមកសូមពីងពាក់ ដោយសេចក្តីលោភ ឬដោយសេចក្តីខ្លាច បណ្ឌិតចុះមតិយល់ឃើញថា ជាបាប ស្មើដោយការសម្លាប់ព្រាហ្មណ៍” ។

<sup>១</sup> ហិតោបទេសសេចក្តីប្រែភាសាបារាំងនៃលោកឡង់ស៊ីរ៉ូ និងភាសាសៀមនៃលោកនាគប្រទីប មានគាថាលើសដូច្នោះ: ទឹក អណ្តូង ម្លប់ដើមជ្រៃ ស្រ្តីស្សាមា (ស្រីមានរូបល្អវិសេស) ផ្ទះធ្វើដោយឥដ្ឋ ទាំងអស់នេះ ក្នុងរដូវរងា កក់ក្តៅ ត្រជាក់សប្បាយ ។

**— ៥៣ —**

**ចិត្រាង្គៈ** បានស្តាប់ពាក្យកណ្តុរម្រាក់ព្រមយកជាមិត្តរួមសុខរួមទុក្ខដូច្នោះហើយ ក៏សប្បាយរីករាយ ណាស់ស្វែងរកស្មៅជាអាហារតាមទំនើងចិត្ត ដឹកទឹកថ្នាំអាស្រ័យដំណេកនៅនាម្លប់ដើមឈើជិតមាត់ ត្រពាំងនោះឯង ។ កាលនោះអណ្តើក**មន្ត្រៈ**សួរឡើងថា “នែប្រើសសម្លាញ់! នៅក្នុងព្រៃនិរជនបែបនេះ បងខ្លាចអ្វី? ដែលមានព្រានព្រៃត្រាច់ចរទៅមកម្តងៗដែរ!” ។ ប្រើសឆ្លើយតបទៅវិញថា៖ “នៅក្នុងដែន កលិង្កៈ មានព្រះរាជាមួយព្រះអង្គ ទ្រង់ព្រះនាម**វណ្ណឌុទ** ស្តេចទ្រង់កេណ្ឌអេហ៍ពលសាកលយោធាទៅ កម្រាបប្រទេសជិតខាង, ពេលនេះ ទ្រង់បោះទ័ពតាំងបន្ទាយនៅនាត្រើយស្ទឹងចន្ទ្រភាគា<sup>(២)</sup> ខ្ញុំបានដឹង ដំណឹងខ្លួនខ្លាយតាមពាក្យព្រានព្រៃថា ស្តេចនឹងត្រាច់ចរបរាជ័យប្រឹកបក្សីមកដល់ជិតនាឋានស្រះកប៊ុរៈ ក្នុងវេលាព្រឹកព្រាងស្ងាងឡើងស្តែកនេះ បើយើងទាំងអស់គ្នានៅក្នុងទីនេះ រហូតដល់ព្រឹកឡើង ខ្ញុំនឹក ឃើញថា នឹងមានហេតុនាំឱ្យភ័យមិនខាន គួរយើងរៀបចំរកទឹកនៃទីពឹងតាមការណ៍ដែលនឹងរកបាន ។ ឯអណ្តើក**មន្ត្រៈ**បានឮហេតុប្រកបដោយភ័យនោះហើយ តក់ស្លុតរន្ធត់ចិត្តពោលឡើងថា ខ្ញុំមុខជានឹងទៅ រកត្រពាំងឯទៀតជ្រកពួនហើយ បើតែយ៉ាងនេះ ។ **ក្អែកលយុបតនកៈ** និង**ប្រើសចិត្រាង្គៈ** ក៏ពោលដោយ យល់ឃើញល្អថា ធ្វើយ៉ាងនេះត្រូវហើយសម្លាញ់!” ។ ក្នុងកាលនោះ កណ្តុរ**ហិរណ្យកៈ** គិតសព្វគ្រប់ ជុំវិញហើយក៏អស់សំណើចសើចយឹកៗ ទើបនិយាយថា៖ “បងអណ្តើក**មន្ត្រៈ** នេះវារគើមៗ ទៅដល់ ត្រពាំងឯទៀត ហើយចូលក្នុងទឹកភ្លាមពួនបាត់ទៅ នុះជាកុសលហើយ ចុះយើងគ្រប់គ្នា ជាសត្រូវនៅតែ លើគោកបានអ្វីការពារហ្ន៎! ព្រោះថា៖

១៩២- ទឹកជាក់ពែងការពារវារជាតិទាំងឡាយ, ប៉មជាក់ពែងការពារអ្នកនៅក្នុងប៉ម, ទួលជា កំពែងការពារសត្វទាំងឡាយមានផ្កែជាដើម, សែន្យានុភាពនៃព្រះរាជា ជាក់ពែងការពារអវិន្តរាជ ។

**ហែសម្លាញ់លយុបតនកៈ!** បងត្រូវធ្វើតាមក្បួនតម្រាឧបទេសនេះចុះ, ព្រោះថា៖

១៩៣- បុត្រពាណិជបានឃើញព្រះរាជា ចាប់ដោះក្បួនពុំដូចផ្លែទន្លាប់ផ្ទាប់ឱបនៃភរិយាខ្លួន ប្រត្យក្សដោយភ្នែកឯង ក៏ទោមនស្សតូចចិត្តឥតឧបមា, ឯខ្លួនបងទាំងឡាយក៏ត្រូវបានសេចក្តីក្តៅក្រហាយ ដូច្នោះដែរ ។

សត្វទាំងឡាយសួររឿងនោះថា “តើរឿងរ៉ាវនោះដូចម្តេច?” កណ្តុរ**ហិរណ្យកៈ** ចាប់ផ្តើមរៀប រាប់រឿងរ៉ាវនោះដូចតទៅនេះ៖

<sup>២</sup> ឈ្មោះស្ទឹងមួយ ដែលមានប្រភពនៅភ្នំចន្ទ្រភាគ សព្វថ្ងៃហៅថេណាប ជាស្ទឹងមួយក្នុងស្ទឹងទាំង ៥ ដែលហូរប្រសព្វគ្នានៅ ប្រទេសបញ្ចាប (បញ្ច+ អាប= ស្ទឹងប្រាំ) រួមទៅជាទន្លេសិន្ទុ (តណ្ហិស) ឥណ្ឌា ។



### កថាទី ៧

#### រឿងព្រះរាជា បុត្រពាណិជ និងភរិយា

នៅក្នុងប្រទេសកាន្យកុញ<sup>(១)</sup> មានព្រះរាជាមួយព្រះអង្គទ្រង់ព្រះនាមវិសេនរាជ ព្រះរាជាអង្គនេះ ទ្រង់បានប្រគល់រាជសម្បត្តិថ្វាយព្រះរាជឱវាសមួយព្រះអង្គ ទ្រង់ព្រះនាម**តុដ្ឋពលរាជ** ឱ្យគ្រប់គ្រងវិវបុរី រាជធានី ថែរក្សាប្រទេសជាតិមាតុភូមិ ។ ព្រះរាជបុត្រអង្គនេះទ្រង់តាំងនៅក្នុងបឋមវ័យ ឧត្តមសម្បូណ៍ ដោយស្រីស្រីង្គារបរិវារ និងភោគសម្បត្តិទាំងឡាយ ។ ថ្ងៃមួយ កាលព្រះបាទ**តុដ្ឋពលរាជ**ស្ដេចទ្រង់ ប្រពាតតាមវិថីក្នុងព្រះរាជធានី ទ្រង់ទតព្រះនេត្រទៅប្រទះឃើញភរិយានៃបុត្រពាណិជម្នាក់ ឈ្មោះ **នាងលាវណ្យវតី** ជាស្រីនៅក្មេងកំពុងពេញរូបល្អឥតខ្ចោះទាស់ត្រង់ណា ។ លុះស្ដេចទ្រង់ត្រឡប់ទៅកាន់ ព្រះរាជវាំងវិញ ព្រះរាជហឫទ័យនៅចងចាំរូបសោភាវនៃ**នាងលាវណ្យវតី**មិនភ្លេច ដូចជាត្រូវសរកាមទេព ទ្រាំមិនបានទាល់តែទ្រង់ត្រាស់បង្គាប់ឱ្យហៅមេអណ្ដើកទៅនាំនាងនោះមកថ្វាយ, ព្រោះថា៖

១៩៤- សរ គឺកិរិយាក្រឡេកមើល កើតក្ដីស្នេហាស្រ្ដីមានរូបល្អទាំងឡាយ បាញ់ចេញអំពីកិរិយា យឺតកៅទ័ណ្ឌ គឺរោមចិញ្ចើមដ៏មានពណ៌ខ្មៅនិលស្រិល កោងទ្រទ្រូយវែងដល់គុម្ពត្រចៀក បើមិនទាន់មក ប៉ះដល់ចិត្តបុរសដរាបណា បុរសអាចតម្កល់ចិត្តមាំក្នុងធម៌ លោកសប្បុរសអាចគ្របសង្កត់ឥន្ទ្រិយទាំង ឡាយ អាចរក្សាសេចក្ដីអៀនខ្មាស និងអាចតាំងនៅក្នុងវិន័យបានដរាបនោះ ។

**ឯនាងលាវណ្យវតី**, តាំងពីបានប៉ះភ្នែកដោយព្រះនេត្រព្រះបាទ**តុដ្ឋពលរាជ** ក៏មានចិត្តប្រតិព័ទ្ធនឹក មមែមិនភ្លេច ហាក់ដូចជាត្រូវរូបសង្ខារដោយសរ ដែលព្រះកាមទេពបាញ់មក ត្រូវចំដួងចិត្តចាប់ពើតស្អិតគិត តែផ្លូវមួយ, ព្រោះថា៖

១៩៥- មិនមានសច្ចៈ, ចិត្តរហ័ស, មាយា, ឥច្ឆា, លោភក្រៃពេក, មិនមានគុណសម្បត្តិល្អ និង លាមក ទាំងអស់នេះ ជាទោសនៃស្រ្ដីកើតពីសភាពឯង ។

គ្រាកាល**នាងលាវណ្យវតី** ស្រីចិត្តចើកបានស្ដាប់ពាក្យនិយាយដឹកនាំបញ្ជូននៃនាងមេអណ្ដើក ហើយ ក៏ធ្វើមាយាឆ្លើយតបថា ខ្ញុំចិត្តស្មោះត្រង់នឹងស្វាមី ឱ្យខ្ញុំប្រព្រឹត្តដូចស្រីអាក្រក់ ល្មើសកន្លងចិត្ត ស្វាមី ខុសគន្លងធម៌ ដូចម្ដេចកើត? ព្រោះថា៖

<sup>១</sup> សព្វថ្ងៃ កាណោដ ស្ថិតនៅត្រើយខាងជើងទន្លេគង្គា និងស្ទឹងជម្ពូ ក្នុងខេត្ត អគ្រះ, ប្រែថា “ព្រះរាជបុត្រីគម” ជាបុត្រី ព្រះបាទកុសនាក ព្រោះព្រះនាងមិនព្រមយកព្រះពាយជាស្វាមី ។

១៩៦- (១) ស្រីណាធ្វើវត្តាតប្រសប់រាងវែកក្នុងការផ្ទះ ស្រីនោះជាភរិយាមែនទែន, ស្រីណាសាយ  
កូន ស្រីនោះជាភរិយាមែនទែន, ស្រីណាប្រគល់ចិត្តឲ្យស្វាមី ស្រីនោះជាភរិយាមែនទែន, ស្រីណាស្មោះ  
ត្រង់ចំពោះស្វាមី ស្រីនោះជាភរិយាមែនទែន ។

១៩៧- ស្រីណាមិនធ្វើឲ្យភស្តុភារវិករាយសប្បាយ ស្រីនោះបុគ្គលមិនគប្បីហៅថាភរិយាទេ បើ  
ភស្តុពេញចិត្ត ចំពោះនារីណាជាភរិយាហើយ សូម្បីពួកទេវតាក៏ជួយវិករាយដែរ ។

កាលបើដូច្នោះ ស្វាមីជាម្ចាស់ប្រាណរបស់ខ្ញុំ មានបំណងយ៉ាងណា ខ្ញុំប្រតិបត្តិតាមបំណងយ៉ាង  
នោះ ឥតពិចារណាអោយចិត្តទេ ។ នាងមេអណ្តើកនោះបញ្ជាក់សួរថា៖ “ពាក្យនេះ ជាពាក្យសច្ចៈដូចនាង  
និយាយមែនឬអ្វី?” ។ នាងលាវណ្យវតី ឆ្លើយតបវិញ៖ “ចាស! ពាក្យនេះជាពាក្យសច្ចៈពិតប្រាកដ  
មែន” ។ កាលនោះ, នាងមេអណ្តើកក៏លាត្រឡប់ចូលទៅកាន់ព្រះរាជវាំងវិញ នាំយកសេចក្តីទាំងអស់  
នេះចូលទៅក្រាបបង្គំទូលព្រះបាទតុល្លពលរាជ ឲ្យទ្រង់ជ្រាបសព្វគ្រប់ប្រការ ។

ព្រះបាទតុល្លពលរាជ ទ្រង់បានព្រះសណ្តាប់អស់អាថ៌សេចក្តីហើយ ទើបទ្រង់មានព្រះបន្ទូល  
ត្រាស់ប្រឹក្សាថា៖ “តើយើងគិតធ្វើដូចម្តេចឲ្យប្តីវានាំខ្លួនវាយកមកឲ្យយើងបានឬ?” ។ នាងមេអណ្តើក  
ក្រាបទូលថា៖ បើដូច្នោះសូមទ្រង់ប្រើឧបាយកល, ព្រោះថា៖

១៩៨- មែនពិត, កិច្ចការណាដែលអាចសម្រេចបានដោយឧបាយកល កិច្ចការនោះ គេមិនបាច់  
ប្រើសេចក្តីព្យាយាមទេ ដំរីស្ត ត្រូវចចកដើរឧបាយបោកឲ្យចុះក្នុងបឹងភក់ ក៏ដល់ក្តីស្លាប់អន្តរធានទៅ  
ហោង ។

ព្រះបាទតុល្លពលរាជ ត្រាស់សួរថា៖ រឿងនោះតើដូចម្តេច? ។ នាងមេអណ្តើកនោះក៏ក្រាបបង្គំ  
ទូលដូចសេចក្តីតទៅនេះ៖

**កថាទី ៨**

**រឿងចចក និង ដំរីស្ត**

នៅក្នុងព្រៃធំ មានដំរីមួយឈ្មោះ **កប៊ុរតិលក** ។ សត្វចចកមួយហ្វូងធំឃើញដំរីស្តមួយនោះ  
ក៏គិតគូរគ្នាថា “បើយើងប្រើឧបាយកលណាមួយសម្លាប់ដំរីនេះបាន នោះមុខជាយើងបានសាច់វាជាចំណី

---

<sup>១</sup> ហិតោបទេសប្រែជាភាសាបារាំង នៃលោកឡង់ ស៊ីរ៉ូ និងភាសាសៀមនៃលោកនាគប្រទីប មានគាថាលើសដូច្នោះ សំឡេង  
ពីរោះ ជាលម្អនៃសត្វតារ៉ា, ចិត្តស្មោះត្រង់ចំពោះស្វាមី ជាលម្អនៃស្រី, ចំណេះវិជ្ជា ជាលម្អនៃបុរស និង ខត្តិ ជាលម្អនៃអ្នក  
ប្រព្រឹត្តព្រត ។

អាហារចម្អែកផ្ទៃអស់កំណត់៤ ខែ” ។ បណ្ដាចចកទាំងឡាយនោះ មានចចកចាស់មួយយកអាសា និយាយអ្នកអាងថា “ដោយអានុភាពប្រាជ្ញាខ្ញុំ ខ្ញុំមានកិច្ចកលវិសេសមួយ អាចសម្លាប់ដំរីស្ដនេះឱ្យ សម្រេចបាន” ។ លំដាប់នោះ ចចកចាស់ឆបោកនោះដើរចូលទៅរកដំរីស្ដ **កប៊ុរតិលកៈ** ធ្វើកិរិយាឱន លំទោនហាក់កោតខ្លាចលុតក្រាបដោយអស្ដង្គបាត ពោលពាក្យជាទីគោរពថា “បពិត្រលោកជាស្ដេច ដំរី! សូមលោកមេត្តាប្រោសខ្ញុំបាទ សូមជួបនឹងលោក” ។ ដំរីស្ដសួរទៅថា “ឯងជាអ្វី ឯងទៅណាមក ណារកអ្វីហ្នឹង?” ។ ចចកឆ្លើយប្រាប់ថា “ខ្ញុំបាទជាសត្វចចក ឥឡូវនេះពួកបសុសត្វទាំងឡាយ ដែល អាស្រ័យនៅនាព្រៃនេះប្រជុំព្រមព្រៀងគ្នាមូលមតិស្រេចហើយ ទើបចាត់ឱ្យខ្ញុំបាទចូលមកក្រាបបង្គំទូល ព្រះអង្គថា៖ ការរស់នៅមិនមានស្ដេចគ្រប់គ្រងថែរក្សា មិនបានសេចក្ដីសុខទេ សូមអញ្ជើញព្រះអង្គធ្វើជា ស្ដេច ហើយគិតអភិសេកសោយរាជ្យនៅព្រៃនេះ ព្រោះព្រះអង្គប្រកបដោយស្វាមីគុណ សព្វគ្រប់ប្រការ សមគួរនឹងបានជាស្ដេចគ្រប់គ្រងពពួកសត្វចតុប្បាទទាំងឡាយ ដែលនៅក្នុងទីនេះ, ព្រោះថា៖

១៩៩- នរជនណាបរិសុទ្ធដោយត្រកូល ដោយផៅពង្ស ដោយអារ្យធម៌ មានតបៈតេជៈដ៏ខ្លាំងក្លា ប្រកបដោយធម្មចរិយា និងនីតិកោសល្យ (ជំនាញក្នុងនយោបាយ) នរជននោះ សមគួរនឹងបានជាស្ដេច លើផែនដីនេះ ។

២០០- តាមធម្មតា, បុគ្គលត្រូវរកម្ចាស់ផែនដីឱ្យបានទុកជាបឋមរួចហើយសឹមរកភរិយា និង រកទ្រព្យ, ថាបើមិនមានស្ដេចគ្រប់គ្រងផែនដីទេ តើត្រូវរកភរិយា និងរកទ្រព្យនៅក្នុងលោកនេះធ្វើអ្វី?

២០១- ម្ចាស់ផែនដី ជាទីពឹងពាក់នៃពលរដ្ឋទាំងឡាយ ដូចជាក្លៀងជាទីពឹងពាក់នៃសត្វទាំងឡាយ បើក្លៀងរអាក់រអួល សត្វលោកអាចញ៉ាំងជីវិតឆ្លើយឱ្យប្រព្រឹត្តទៅបាន តែបើព្រះរាជាមិនប្រកបដោយ ធម៌ ពលរដ្ឋរស់នៅមិនបានទេ ។

២០២-ក្នុងលោកនេះ នរជនប្រព្រឹត្តទៅតាមច្បាប់ដោយច្រើន ព្រោះតែខ្លាចទណ្ឌកម្មទេ នរជន នៅក្នុងអំណាចគេ ហើយប្រព្រឹត្តល្អពិតមែននោះ រកបានដោយកម្រណាស់, ដូចកុលនារីគោរពស្វាមីស្ដម វិកលសញ្ញាកាយ ឈឺរឹងរៃ និងក្រីក្រ ព្រោះតែខ្លាចទណ្ឌកម្មប៉ុណ្ណោះ ។

បើដូច្នោះ, សូមព្រះអង្គកុំបង្កង់វេរវង់ឱ្យយឺតយូរ សូមអញ្ជើញទៅដោយរួសរាន់ ឱ្យទាន់ពេល វេលាជាមង្គលសិរីសួស្ដី និយាយដូច្នោះហើយក៏នាំដំរីស្ដនោះដើរទៅ ។ **ឯកប៊ុរតិលកៈ** ដែលលុះក្នុង អំណាចលោភធម៌ ចង់បានរាជសម្បត្តិចាញ់កលចចក ស្រវឹងយសភ្លេចខ្លួន ខំដើរទៅតាមចចកយ៉ាង លឿនដែលអាចនឹងលឿនបាន ទៅផុងលង់ទ្រនេសក្នុងបឹងភក់ជាប់ទៅទៀតមិនរួច ទើបស្រែកដង្ហោយ ហោចចកឱ្យជួយស្រង់ថា៖ “អីសម្លាញ់អើយ, ត្រូវធ្វើដូចម្ដេចហ្ន៎? ឥឡូវនេះអញលង់ទ្រនេសក្នុងបឹងភក់

**- ៥៧ -**

ជ្រៅវើខ្លួនមិនរួចទេ នឹងដល់ក្តីស្លាប់ហើយដឹង? សូមសម្លាញ់វិលមកក្រោយរកឧបាយជួយគ្នាសិន” ។  
ចចកបានសមដូចបំណងហើយ ធ្វើជាអស់សំណើចសើចហាសហាយ និយាយចំអកទ្បកឡើយថា៖  
“ទេវៈ! សូមលោកមេត្តាយកប្រមោយតោងចុងកន្ទុយខ្ញុំឲ្យជាប់ ខ្ញុំនឹងខំព្រយងឡើងឲ្យរួច ដោយអំពើ  
ដែលលោកជឿស្តាប់ពាក្យខ្ញុំនេះ សូមលោកសោយរាជ្យនូវសេចក្តីទុក្ខនេះចុះ, ព្រោះថា៖

២០៣- ដរាបណា លោកប្រាសចាកការសេពគប់សប្បុរសរឿយៗ ដរាបនោះ លោកនឹងធ្លាក់  
ទៅនៅក្នុងសមាគមអស់សប្បុរសរឿយៗដែរ ។

លំដាប់នោះ, ចចកទាំងឡាយហែកជញ្ជែងដំរីស្ត ដែលផុងក្នុងបឹងភក់ជ្រៅស្ទើរជាអាហារ ស្លាប់  
ក្នុងគ្រានោះឯងហោង ។ ព្រោះហេតុនេះ បានជាខ្ញុំម្ចាស់ក្រាបទូលថា “មែនពិត, កិច្ចការណាដែលអាច  
សម្រេចបានដោយឧបាយកល” ដូច្នោះជាដើម (១៩៨) ។

កាលព្រះបាទតុល្លពលរាជ ទ្រង់ព្រះសណ្តាប់ពាក្យឧបទេសនៃនាងមេអណ្តើកនោះចប់អស់អាថ៌  
សេចក្តីហើយ ទើបត្រាស់បង្គាប់ឲ្យហៅ**ចារុទ័ត្ត**កូនពាណិជ ជាស្វាមីនាង**លាវណ្យវតី**មកកាន់ផ្ទៃព្រះរាជ  
ដំណាក់តាំងជាសេវកាមាត្យនៅបម្រើផ្ទាល់ព្រះអង្គ ទ្រង់តែងមេត្តាប្រោសប្រាណរាប់អានដោយសេចក្តី  
ស្ម័គ្រស្មាលដ៏ក្រៃលែង ។

ថ្ងៃមួយ ព្រះបាទ**តុល្លពលរាជ** ទ្រង់ស្រង់ព្រះជលវារីស្រេច ស្តេចព្រោះព្រំព្រះសព្វកាយដោយ  
គ្រឿងក្រអូប ល្អយល្អបំត្រឡប់គន្ធពិដោរ ទ្រង់ប្រដាប់គ្រឿងអលង្ការដ៏ហើយដោយមាស និងពេជ្រនិល  
ចិន្តាទាំងឡាយរួចហើយ ទើបមានបន្ទូលត្រាស់ថា “ហៃ**ចារុទ័ត្ត!** ថ្ងៃនេះយើងនឹងធ្វើពិធីគោរវព្រត (១)  
ថ្វាយទេវតា អស់កាលកំណត់មួយខែ, ក្នុងពិធីបុណ្យនេះ អ្នកត្រូវទៅស្វែងរកស្រីក្រមុំមានរូបល្អ ជាស្ត្រី  
អ្នកមានត្រកូលយកមកឲ្យយើង ឲ្យបានម្នាក់ៗរាល់រាត្រី ចាប់ពីថ្ងៃនេះតទៅយើងនឹងប្រទានទ្រព្យសម្បត្តិ  
និងកេរ្តិ៍ឈ្មោះឲ្យតាមពិធីបុណ្យ ។ **ឯចារុទ័ត្ត** បុត្រពាណិជក៏ចាត់ចែងរកស្រីក្រមុំថ្មីៗតាមព្រះរាជបំណង  
យកមកថ្វាយរាល់វេលារាត្រី ឥតមានក្តីបារម្ភអ្វីឡើយ ហើយបំបាំងខ្លួនឱ្យអាត្មាសំងំលបចាំមើលឲ្យដឹង  
ថា ព្រះរាជាទ្រង់ធ្វើដូចម្តេចខ្លះ ។ ព្រះបាទ**តុល្លពលរាជ** ទ្រង់ស្ថិតនៅឆ្ងាយពីស្ត្រីក្រមុំនោះ ធ្វើអាការ  
ពាយងាយ ហាក់ដូចពុំជ្រាបព្រះទ័យ ឥតធ្វើអ្វីឲ្យប៉ះពាល់បន្តិចបន្តួចសោះ, ទីបំផុត ទ្រង់ព្រះរាជទាន  
គ្រឿងស្លៀកពាក់ គ្រឿងអលង្ការ គ្រឿងក្រអូប និងលម្អិតខ្លឹមចន្ទន៍ សុទ្ធសឹងតែគ្រឿងប្រសើររមែង  
ហើយត្រាស់បង្គាប់ឲ្យរាជអាមាត្យថែរក្សា នាំយកទៅប្រគល់ដល់ផ្ទះរៀងខ្លួនវិញភ្លាម ។

<sup>១</sup> ពិធីបូជាដល់នាងគោរី គឺនាងទុគោជាសក្តិព្រះឥសូរ

វិបុត្រពាណិជ្ជ កាលលបមើលឃើញសព្វគ្រប់ប្រការដូច្នោះ ជឿទុកចិត្តស្តាប់គំនិតឈឹង កើតសេចក្តីលោភលន់ចង់បានទ្រព្យថែមទៀត ទើបទៅនាំភរិយាខ្លួនយកមកថ្វាយ ។ កាលនោះព្រះបាទតុងពលរាជ ទតព្រះនេត្រឃើញនាងលាវណ្យាវតី ស្ត្រីកំពូលព្រះទ័យមកដល់ ទ្រង់ស្គាល់ច្បាស់ ត្រេកត្រអាលណាស់ ស្ទុះទៅបីត្រកងនាំយកទៅលើព្រះទែនសយនាភិរម្យ ឆ្លើតឆ្លើនព្រះចិន្តាដោយក្តីស្នេហា បើកព្រះនេត្ររលឹមត្រឹមៗ ត្រជាក់ដួងកមលស្គាល់ព្រះទ័យ ។ កាលបុត្រពាណិជ្ជជាស្វាមីបានឃើញដូច្នោះ ស្តាយក្រោយសល់សែនទ្វី អស់បើគិត ភ័ន្តកាំងស្មារតី គាំងរឹងស្លូក នៅនឹងច្បាប់ដូចកល់រូបគំនូរបុត្រក្តតា លែងហាមាត់ចេញស្តីអ្វីកើត ដោយក្តីក្តៅក្រហាយខុសគំនិតខ្លួនឯង ។ ព្រោះហេតុនោះបានជាខ្ញុំ (កណ្តុរហិរណ្យកៈ) និយាយថា៖ “បុត្រពាណិជ្ជបានឃើញព្រះរាជាចាប់ដោះក្បួនពុំដូចផ្លែទន្លាប់ផ្ទាប់ឱវា នៃភរិយាខ្លួនប្រត្យក្សដោយភ្នែកឯង” ដូច្នោះជាដើម (១៩៣) ។

កណ្តុរហិរណ្យកៈ និយាយបញ្ជាក់ឱ្យក្អែកលយុបតនកៈទៀតថា៖ “រឿងបងក្អែកនេះដូចជារឿងបុត្រពាណិជ្ជដូច្នោះដែរ” ។ ឯអណ្តើកមន្តៈ មើលងាយរឿងដែលកណ្តុរហិរណ្យកៈនិយាយប្រាប់បដិសេធមិនព្រមស្តាប់ ភ័យតក់ស្លុតរន្ធត់ចិត្តណាស់ ក៏ឡើងពីត្រពាំងនោះវាវេញទៅដោយរួសរាន់ ។ សត្វឯទៀតមានកណ្តុរជាដើម មានសេចក្តីស្នេហាអណ្តើកមន្តៈ, កាលបើឃើញមិត្តមិនស្តាប់ពាក្យខ្លួន, បារម្ភក្រែងមិត្តជាទីស្រឡាញ់ពេញចិត្តមានក្តីអន្តរាយ ក៏បបួលគ្នាដើរទៅតាម ។ កាលអណ្តើកមន្តៈ វារខ្វល់លើគោក លេចវាលចូលព្រៃ មិនយូរប៉ុន្មានទៅជួបប្រទះនឹងព្រានព្រៃម្នាក់ ។ វិព្រានព្រៃឃើញអណ្តើកវារគឺមៗត្រេកអរណាស់ រើសហើយចង់ភ្ជាប់ជួងដងផ្ទុកនយកទៅ ដើរទៅៗអស់កម្លាំងឃ្នានបាយស្រេកទឹកខ្លាំង ក៏ត្រឡប់ទៅផ្ទះវិញ ។ ឯប្រើស ក្អែក និងកណ្តុរ ឃើញព្រានព្រៃចាប់អណ្តើកកើតក្តីក្តៅក្រហាយរសាប់រសល់ តប់ប្រមល់ខ្វល់ចិត្ត មិនដឹងបើគិតធ្វើដូចម្តេច ចេះតែទៅតាមព្រាននោះចរទៅ ។ កាលនោះឯងកណ្តុរហិរណ្យកៈ យំទង្គិសខ្សឹកខ្សួលរអាក់រអួលថ្លាផ្ទៀងថា៖

២០៤- ដរាបណាអាត្មាអញមិនទាន់បានដល់ទីបំផុត ពោលគឺត្រើយសមុទ្រនៃសេចក្តីទុក្ខមួយទេ, ដរាបនោះ អាត្មាអញក៏តែងតែជួបប្រទះសេចក្តីទុក្ខទីពីរទៀត, វិសេចក្តីទុក្ខនេះ បើមានច្រកជាទំនងហើយ ក៏ចេះតែកើតមានឡើងថែមហើយថែមទៀតច្រើនឡើងៗ ។

២០៥- មិត្តភាពណា មានភាពប្រក្រតីជាមិត្ត កើតឡើងដោយបុណ្យវាសនា មិត្តភាពប្រកបដោយភាពប្រក្រតីនោះ មិនលះបង់ចោលគ្នាក្នុងគ្រាវិបត្តិអន្តរាយឡើយ ។

២០៦- វិស្សាសភាពនៃនរជនក្នុងមាតា ក្នុងភរិយា ក្នុងបងប្អូន និងក្នុងបុត្រធីតា មិនស្មើដោយវិស្សាសភាពនៃមិត្តដែលកើតឡើងដោយសភាពប្រក្រតីជាមិត្តឡើយ ។ កណ្តុរវំពឹងគិតសាចុះឡើងមួយ

ស្របក់ ដកដង្ហើមធំយូៗ ឡញយំថា៖ ឱពុទ្ធាកម្មអើយ! បាបកម្មអាត្មាអញនេះអីក៏អាក្រក់ម៉្លេះហ្ន៎?, ព្រោះថា៖

២០៧- ផលកម្មអាត្មាអញល្អក្តី អាក្រក់ក្តី ដែលប្រព្រឹត្តទៅក្នុងកាល ប្រាកដជាកើតឡើងក្នុង សន្តានអញពីបុព្វជាតិ, អាត្មាអញបានឃើញផលកម្មទាំងអស់ក្នុងលោកនេះ ដូចជាអាត្មាអញបាន កើតមកហើយ ១០ ជាតិ ។

២០៨- គួរសង្វេគណាល់! រាងកាយនេះកើតឡើងហើយ ក៏ដល់នូវការបែកធ្លាយទៅវិញ ភោគ សម្បត្តិកើតបរិបូណ៌ឡើងហើយ ក៏ប្រាត់ប្រាសគ្នាទៅវិញ, សារពើវត្ថុទាំងឡាយ មានការកើតឡើង និង ការបាក់បែកពុកផុយរលួយទៅវិញនេះជាធម្មតា ។

២០៩- នរណាហ្ន៎ ជាអ្នកបង្កើតរតនវត្ថុឲ្យមានពាក្យពីរព្យាង្គថា “សម្ពាញ់” ដែលទុកដូចជា គ្រឿងការពារនូវសេចក្តីសោក សត្រូវភ័យ សេចក្តីតក់ស្លុត និងជាភាជន៍ សម្រាប់ទ្រទ្រង់សេចក្តីស្រឡាញ់ ព្រមទាំងសេចក្តីជឿទុកចិត្ត ។

២១០- មិត្តណាជាទីកើតរសនៃបីតិ ជាទីគាប់ភ្នែក ជាទីរីករាយចិត្ត ជាភាជន៍សម្រាប់ទ្រទ្រង់ សេចក្តីសុខទុក្ខជាមួយគ្នា មិត្តនោះ ក្រវកបានណាស់, មានមិត្តដទៃទៀត, ក្នុងសម័យមានទ្រព្យច្រើន មិត្តណាមករាប់អានព្រោះតែចង់បាននុយគឺទ្រព្យ មិត្តនោះ ឃើញមានមីរដេរដាសគ្រប់ទីឋាន, គ្រា វិបត្តិទុកជាថ្នូរសម្រាប់សាកល្បងមើលមាសសុទ្ធ គឺមិត្តពិតទាំងឡាយនោះៗ ។

កណ្តុរហិរណ្យកៈ យំពិលាបខ្សឹកខ្សួលរអាក់រអួលតូចចិត្តយូរមួយស្របក់ ទើបនិយាយទៅរក ក្អែកលយុបតនកៈ និងប្រើសចិត្តត្រាង្គថា៖ “នែបងក្អែក បងប្រើស! ដរាបណាព្រានព្រៃមិនទាន់ចេញផុតពី ព្រៃនេះ ដរាបនោះ យើងត្រូវព្យាយាមរកឧបាយជួយដោះអណ្តើកមន្ទ្រនេះឲ្យរួចពីក្តីអន្តរាយទាល់តែ បាន” ។ ក្អែក និងប្រើស សួរថា៖ “ចូរបងកណ្តុរប្រាប់ឧបាយឲ្យឆាប់មក តើយើងត្រូវធ្វើដូចម្តេច?” កណ្តុរប្រាប់ឧបាយថា៖ “បងប្រើសចិត្តត្រាង្គធ្វើពុតក្លែងជាស្លាប់ ដេកកណ្តាលវាលនៅក្បែរមាត់ត្រពាំង បង្ហាញខ្លួនឲ្យគេឃើញងាយ, បងក្អែកហើរខាងលើស្រែកកញ្ជ្រៀវក្វកៗ ឲ្យឮខ្លាំង ធ្វើហាក់ដូចជាចុះទៅ ជញ្ជែងស៊ីប្រើស, ឯព្រានព្រៃជាអ្នកត្រូវការសាច់, កាលបើឃើញប្រើសស្លាប់ដូច្នោះ, មុខជាទុកអណ្តើក មួយអន្លើសិន ហើយរត់ប្រញាប់ប្រញាល់ទៅយកប្រើសពិតប្រាកដឥតសង្ស័យឡើយ ពេលនោះខ្ញុំនឹងរត់ ទៅកកែរកាត់ចំណងចងអណ្តើកឲ្យរួចខ្លួន ហើយឲ្យវារចូលទៅក្នុងត្រពាំងភ្លាមទៅ, រីអែបងប្រើស កាលបើព្រានព្រៃរត់ចូលមកដល់ជិតកាលណា ត្រូវក្រោកឡើងយ៉ាងរហ័សបោលឲ្យលឿន ដែលនឹងអាច លឿនបាន ហើយចូលក្នុងព្រៃប្រាកកាលនោះទៅ” ។

គិតគូរគ្នាស្រេចហើយ, ប្រើស**ចិត្តត្រង្គ**: និង**ក្អែកលយុបតនក**: ធ្វើតាមឧបាយនោះមួយរំពេច ។ ឯព្រាន ព្រៃត្រាច់ចរស្វះស្វែងរកបរាញ់តាមដែនដងព្រៃ មិនបានអ្វីសោះ កើតក្ដីនឿយហត់អស់កម្លាំង ឈឺយ ស្រែកទឹកក៏ចុះទៅផឹកទឹកក្នុងត្រពាំង រួចហើយឡើងមកជ្រកសម្រាកកាយយកកម្លាំងនៅក្រោមម្លប់ ឈើមួយ ចោលភ្នែកក្រឡេកទៅឃើញប្រើសស្លាប់ប៉ោងពោះដូច្នោះ ត្រេកអរណាស់ កន្ត្រាក់កាំបិត ស្លៀតស្លៀតចង្កេះ ចោលអណ្ដើកនៅទីនោះ រត់ខ្ចីតយ៉ាងលឿនសំដៅទៅឯប្រើសស្លាប់នោះ ។ ក្សិណ នោះ, កណ្ដុរ**ហិរណ្យក**: ឃើញព្រានព្រៃរត់ទៅហើយក៏គេទៅខំកកេរចំណងអណ្ដើក**មន្ទ**: រួចភ្លាម, អណ្ដើកបានរួចចំណងហើយ វារខូសៗយ៉ាងរបស់ចូលទៅក្នុងត្រពាំងភ្នំទៅ ។ អែបងប្រើសម្រៀង មើលទៅឃើញព្រានព្រៃរត់ជិតមកដល់ខ្លួនហើយ ក្រោកប្រញាប់ប្រញាល់ផ្លោះចោលដូចគេបោះពួយ ចូលព្រៃប្រោកបាត់ទៅ ។ ព្រានព្រៃអាំងឡាំងភាំងស្មារតីអឿនឡាក់ ត្រឡប់មកវិញ, ដរាបណាដល់ គល់ឈើ, ដរាបនោះ រកអណ្ដើកមិនឃើញ អស់ផ្លូវសង្ឃឹមលាន់មាត់ស្រែកថា៖ នេះបានសមមុខ អាធជះកណ្ដាលជើងក្រាន! មិនជឿពាក្យចាស់ស្រឡះដៃធើង ធ្វើការមិនគិតគូរឲ្យល្អិតល្អន់ទុកជាមុន, ព្រោះថា៖

២១១- នរជនណាលះបង់របស់ទៀងទាត់ ទៅស្រវាយករបស់មិនទៀងទាត់វិញ របស់ដែល ទៀងទាត់ក៏វិនាសបាត់សូន្យទៅ ឯរបស់ដែលមិនទៀងទាត់ក៏ហិនហោចបាត់ទៅថែមទៀតដែរ ។

ឯព្រានព្រៃធ្វើការខុសទំនងដោយខ្លួនឯង ខាតលាភស្រឡះដៃធើង ក្ដៅក្រហាយស្ដាយក្រោយ ដើរចូលព្រៃជ្រៅជ្រលងដងអូរបាត់ទៅ ។ សត្វជាមិត្តសម្លាញ់ទាំងឡាយ មានអណ្ដើក**មន្ទ**: ជាដើមបាន រួចទុក្ខទោសភយន្តរាយហើយ ក៏ត្រឡប់ទៅកាន់ស្ថានលំនៅខ្លួនវិញតាមប្រក្រតីដើម នៅជាសុខសប្បាយ មានសាមគ្គីព្រមព្រៀងគ្នាត្រាតែអស់ជីវិតរៀងខ្លួនទៅហោង ។

ក្នុងកាលទីបំផុត ព្រះរាជបុត្រទាំងឡាយដែលបានទ្រង់ព្រះសណ្ដាប់កថាដ៏វិចិត្រនេះ មានព្រះ ទ័យត្រេកអររីករាយដ៏ក្រៃលែង មានព្រះបន្ទូលត្រាស់ទៅកាន់បណ្ឌិតអាយ៍**វិស្ណុស័រមីន** ថា៖ “យើង ខ្ញុំទាំងអស់គ្នាបានស្ដាប់រឿងរ៉ាវដែលលោកបានថ្លែងអម្បាញ់មិញនេះសព្វគ្រប់ មានសេចក្ដីត្រេកអរណាស់, សេចក្ដីប្រាថ្នាយើងខ្ញុំទាំងអស់គ្នា បានសំបូទ្វិសម្រេចប្រយោជន៍ហើយ” ។ មហាបណ្ឌិត**វិស្ណុស័រមីន** ក្រាបបង្គំទូលថា “បំណងរបស់ទ្រង់ព្រះករុណាបានសម្រេចបរិបូណ៌ហើយ សូមទ្រង់ព្រះករុណាស្ដេចព្រះសណ្ដាប់ស្លោកទីបំផុតដូច្នោះទៀតថា៖

២១២- សូមសាធុជនទាំងឡាយ សាមគ្គីមូលត្រកូលចងចាប់គ្នាជាសាមគ្គី ឲ្យមានមិត្តភាព, សូមប្រជាជនក្នុងជនបទសម្បូណ៌ដោយសិរីសម្បត្តិគ្រប់ប្រការ! សូមព្រះភូមិបាលទាំងឡាយរក្សា

៦១  

ប្រជាជននៅលើផែនពសុធាដោយប្រពៃ ហើយស្ថិតនៅក្នុងទសពិធាវជធម៌ជានិច្ចនិរន្តរ៍តទៅ! សូមទ្រង់  
ព្រះករុណាគ្រប់ព្រះអង្គតាំងព្រះទ័យជាសប្បុរសមានសេចក្តីពេញចិត្ត និយមប្រើនីតិសាស្ត្រ ទុក  
នីតិសាស្ត្រនេះដូចជាព្រះជាយាថ្មីមួយអង្គទៀត សូមព្រះមហាទេពដ៏មានបុណ្យជាចម្រើននិករដ៏ទ្រង់នូវ  
ចន្ទាធិចូរខាមណី ប្រសិទ្ធិពររបររស្សន្តីដល់មហាជនឱ្យប្រកបដោយវិបុលសុខ សិរីសួស្តីជ័យមង្គលគ្រប់  
ទិសទិវារាត្រីទៅហោង ។

កថាសង្គ្រោះទី១ ឈ្មោះការគប់មិត្ត ដែលមានមកក្នុងហិតោបទេសចប់តែប៉ុណ្ណោះ ។